


शब्दार्थरत्नम् ।



वैयाकरणमतजिज्ञासूनां बोधनार्थम् ।

संस्कृतविद्यामन्दिराध्यक्षेण
श्रीतारानाथ-तर्कवाचस्पति-भट्टाचार्येण
विरचितम् ।

द्वितीय संस्करणम् ।



कलिकातानगर्याम्
वि, एल, यन्त्रे, श्रीदक्षिणाचरण चक्रवर्तिना
सुद्धितम् ।

ई० १८०२ ।

প্রকাশক শ্রীজীবানন্দ বিদ্যাসাগর,
২ নং রমানাথ মজুমদারের ষ্ট্রীট।
কলিকাতা বি, এল, যন্ত্রে শ্রীদক্ষিণাচরণ চক্রবর্তী দ্বারা
মুদ্রিত।

मुखबन्धः ।

अभिवन्द्य जगद्वन्द्यां देवीं वाचामधीश्वरीम् ।
शब्दार्थरत्नं क्रियते श्रीतारानाथशर्मणा ॥
साधुशब्दार्थबोधाय प्रवृत्ता ये महर्षयः ।
तद्वाक्यमवलम्ब्यैव शब्दार्थोऽत्र निरूप्यते ॥
वैयाकरणसिद्धान्तो दुर्बोधो ग्रन्थगौरवात् ।
अल्पायासेन तदुबोधसाधनाय ममोद्यमः ॥
सुधियो वङ्गदेशीया न्यायादरसमन्विताः ।
तत्प्रदर्शितया रीत्या शब्दार्थज्ञानसाधनाः ॥
तदुबोधनाय यतते मञ्जुषाद्यनुसारतः ।
वात्स्यवंशावतंसश्रीकालिदासविदः सुतः ॥
शब्देन्दुशेखरे प्रोक्तं यच्चोक्तं शब्दकौस्तुभे ।
भूषणादौ च यत् प्रोक्तं तन्मूलं लिख्यतेऽखिलम् ॥
इदं मदुक्तं शृण्वन्तु हृदये धारयन्तु च ।
कलयन्तु निजं भावं सन्तः सान्त्वेन याचिताः ॥
खलाः खेलन्त्यसत्तर्कैः प्रकृत्या निर्मलेष्वपि ।
सरलास्त्वनुकूलाः स्युर्विरलास्तो हि साम्प्रतम् ॥

ग्रन्थारम्भप्रयोजनादि ।

सर्वेषां व्यवहाराणां मूलं शब्दार्थनिर्णयः ।
स च व्याकरणादेव मुनिभिस्तेन तत् कृतम् ॥
“एकः शब्दः सुप्रयुक्तः” इत्यादि—श्रुतिबोधितम् ।
धर्मार्थत्वं प्रयोगस्य स च शास्त्राच्च चान्यतः ॥
तद्धारमपवर्गस्य वाङ्मलानां चिकित्सितम् ।
पवित्रं सर्व्वविद्यानाम्” इत्युक्तं हरिणापि च
पुरा पुरारिः सम्प्राप्य दाक्षीपुत्रेण सूत्रितम् ।

अष्टाध्यायीस्वरूपं यत् मुख्यं व्याकरणं हि तत् ॥
 उपदेशकमाहात्म्यप्रदार्पणानाञ्च पाणिनिः ।
 वेदाङ्गत्वेन शिष्टैश्च संग्रहाच्च मुख्यमेव तत् ॥
 तत्रावशिष्टशब्दानां साधुत्वप्रापनाय यत् ।
 कात्यायनैव मुनिना निर्मितं वाचस्पतिकं हि तत् ॥
 तयोर्व्याख्यामुखेनैव पतञ्जलिमुनेः कृतिः ।
 भाष्यं, तेषां त्रयं लोके कालेन विलयं गतम् ॥
 एषा जनश्रुतिर्लोके रावणेनोपले पुरा ।
 चिचकूटे विलिखितं भाष्यादिकमभूत् किल ॥
 विप्ररूपपिशाचेन तत आनीय केनचित् ।
 ददे तद्वसुराताय सर्व्वलोकहितैषिणा ॥
 वसुरातोऽपि हरये स्वशिष्याय ददौ पुनः ।
 तेन लोके प्रचारार्थमादौ टीका कृताऽमला ॥
 महाभाष्यार्थतात्पर्य्यप्रापिकाः कारिकाः स्वयम् ।
 कृत्वा वाक्यपदीयाख्यं निबन्धं कृतवान् हरिः ॥
 पश्चात् कैयटमुख्यैस्तु तच्छास्त्रं बहुलीकृतम् ।
 विख्यातं दाक्षिणात्यादौ पुनर्वङ्गेष्वलीयत ॥
 ब्रह्मायासस्तुसाध्येभ्यस्तेभ्यः सारसमाश्रुतेः ।
 अस्यायासेन बोधार्थमिदमारचितं मया ॥

वर्णविशेषस्थानादिनिर्णयः ।

वर्णः	स्थानम्	आभ्यन्तरप्रत्ययः	वाङ्मयप्रत्ययः
अ, आ, अ३	कण्ठः	विहृतम्	{ संवारादयोः (अल्पप्राणश्च
इ, ई, इ३	तालु	विहृतम्	संवारादयः
उ, ऊ, उ३	ओष्ठौ	"	"
ऋ, ॠ, ऋ३	मूर्ध्ना	"	"
लृ, —लृ३	दन्तमूलम्	"	"
ए, —ऐ	कण्ठतालु	"	"
ओ, —औ	कण्ठोष्ठम्	"	"
अं	नासिका	सृष्टम्	{ संवारादयः, (महाप्राणश्च
अः	आश्रयस्थानानि	सृष्टम्	{ विवारश्चासघोषा (महाप्राणश्च
× क × ख	जिह्वामूलम्	"	संवारादयः
० प, ० फ	ओष्ठौ	"	"
क	कण्ठमूलम्	"	{ विवारादयः, (अल्पप्राणश्च
ख	कण्ठमूलम्	"	{ विवारादयः (महाप्राणश्च
ग	"	"	{ संवारादयः, (अल्पप्राणश्च
घ	"	"	{ संवारादयः (महाप्राणश्च
ङ	॥ नासिका च तत्		{ संवारादयः (अल्पप्राणश्च

च, छ, ज, झ तालु	स्पृष्टम्	{ चक्षोर्विवारादयः जभो. संवारादयः चजोरल्पप्राणः कभोर्महाप्राणः
ज ,, नासा च ,,		{ संवारादयः (अल्पप्राणश्च
ट, ठ, ड, ढ मूर्ध्ना	,,	यथाक्रमम्
ण ,, नासा च ,,		चवर्गवत्
त, थ, द, ध दन्तमूलम्	,,	यथाक्रमम्
न ,, नासा च ,,		चवर्गवत्
प, फ, ब, भ ओष्ठौ	,,	{ ,,
म ,, नासा च ,,		
य तालु	ईषत्स्पृष्टम्	{ संवारादयः (अल्पप्राणश्च
र मूर्ध्ना	,,	तण्व
ल दन्तमूलम्	,,	,,
व दन्तोष्ठम्	,,	,,
श तालु	विवृतम्	{ विवारादयः (महाप्राणश्च
ष मूर्ध्ना	,,	तण्व
स दन्तमूलम्	,,	,,
ह कण्ठः	,,	{ संवारादयः (महाप्राणश्च
कादियमानाम् यथाप्राप्तं नासा च	स्पृष्टम्	{ यथाप्राप्तम् बाह्याः
ख, ख, ख, ख उरः, यथाविवृतम् ख, ख, ख, प्राप्तश्च यथाप्राप्तश्च		{ संवारादयः (महाप्राणः यथाप्राप्तश्च

शब्दार्थरत्नम् ।

ग्रन्थारम्भः ।

तत्र व्याकरणं नाम शब्दानुशासनं “अथ शब्दानुशासनम्” इति भाष्योक्तेः । शब्दानामनुशासनं शब्दानुशासनं अनुशासनञ्च असाधुभ्यो विविच्य ज्ञापनं अनुशिष्यते असाधुभ्यो विविच्य ज्ञाप्यते येनेति व्युत्पत्तेः । व्याकरणारम्भे एव भाष्ये तथोक्तेः व्याकरणशब्दस्यापि तादृशार्थकता तथा च व्याक्रियन्ते असाधुभ्यो विभज्य बोध्यन्ते साधवो येनेति व्युत्पत्तावपि शब्दानामेव बोधनकर्तृत्वमर्थागतमवधेयम् ।

शब्दानां साधुत्वञ्च शक्तिवैकल्यप्रयुक्तान्यथोच्चारितरूपापभ्रंशभिव्रत्वमभियुक्तोपदिष्टत्वरूपानादित्वं पुण्यसाधनप्रयोगविषयत्व व्याकरणव्यङ्ग्यजातिविशेषो वा बोध्यम् । अनपभ्रष्टतानादिर्यद्वाभ्युदययोग्यता । “व्याक्रिया व्यञ्जनौया वा जृप्तिः कापीह साधुता” इति शब्दकौस्तुभेऽभियुक्तोक्तेः । एतेषाञ्च न प्रत्येकलक्षणत्वं टिघुप्रभृतिसंज्ञाशब्दानां कृत्रिमत्वेनानादित्वाभावेन धर्मसाधनप्रयोगविषयत्वाभावेन चाव्याप्तेः किन्तु तावदन्यतमत्वस्य तल्लक्षणत्वम् अनपभ्रंशभिव्रत्वस्य जातिविशेषस्य वा सर्वत्र सत्त्वात् नाव्याप्तिः । अत एव भर्तृहरिणा । यास्वताः स्वेच्छया संज्ञाः क्रियन्ते टिघुभादयः । कथं नु तासां साधुत्वं नेव ताः साधवो भूता इत्याशङ्क्य । अनपभ्रंशरूपत्वं नाप्यासामपशब्दता । असाधूनां प्रयोगे वा प्रत्यवायोऽपि नो तथेति । अनपभ्रंशतामात्रेणैव संज्ञाशब्दानां साधुत्वं प्रतिपादितम् । अनिदं प्रथमाः शब्दाः साधवः परिकीर्त्तिताः । त एव शक्ति-

वैकल्यप्रमादालसतादिभिः । अन्यथोच्चारिताः पुंभिरपशब्दा
 इतीरिता इति हरिणा अपशब्दनिर्वचनात् अपभ्रष्टत्वमेव
 साधुत्वं प्रतिपादितमिति यद्यपि प्रतिभाति तथापि जाति-
 विशेषस्यैव साधुत्वलक्षणत्वं युक्तमतो धर्मजनकतावच्छेदकतया
 तज्जातिसिद्धिप्रदर्शनायैव अभ्युदययोग्यतेति प्रथमं निर्दिश्य
 जातिपक्षस्य सर्वोत्तरमभिधानम् । अपभ्रष्टस्य अन्यथोच्चारित
 साधुरूपतया तद्विन्नत्वस्य साधुत्वेऽन्योन्याश्रयापत्तेः । चतुर्धा
 प्रदर्शनन्तु विस्तारार्थं पूर्वं पूर्वं निरासेनोत्तरोत्तरव्यवस्थापनार्थ-
 च । साधुत्वस्य जातित्वे बाधकस्य साध्वसाधुवर्त्तमानकत्वादिभिः
 साङ्गर्थस्य सत्त्वेऽपि व्याप्यव्यापकजात्योरिव समानाधिकरण
 जात्योरपि सङ्करस्यादोषत्वादिति मञ्जूपोक्तेः उपाधिसङ्कर-
 वत् जातिसङ्करोऽपि तत्रास्तु दूषकतावीजानिरुक्तेरिति शब्द
 कौस्तुभोक्तेः न बाधकता । अत एव समानायामर्थावगतौ
 शब्देशापशब्देश्च शब्देन धर्मनियम इति भाष्योक्तेः एकः शब्दः
 सुप्रयुक्त इति श्रुतेः साधुशब्दानां धर्मजनकत्वप्रतिपादनात्
 तज्जनकतावच्छेदकतया साधुत्वजातिसिद्धौ फलबलेन साङ्गर्थ्य
 स्यादूषकत्वम् । अयमेव पक्षः अभियुक्तोपदिष्टः साधुरिति
 जैमिनिसूत्रोक्तसाधुत्वमुदाहृत्य मञ्जुपायां चरमे व्यवस्थापितः ।
 शब्दानाञ्च पुण्यजनकता तत्प्रयोगद्वारा तज्ज्ञानद्वारा च
 बोध्या ।

शब्दो हि नाम पृथिव्यादिभूतचतुष्टयक्रियाजन्योऽवकाश-
 देशोत्पन्नो द्रव्याश्रितो गुणविशेषः । तस्य च भूतचतुष्टयप्रयोज्य-
 त्वेनाकाशस्यत्वेन चान्वयव्यतिरेकाभ्यां पञ्चभूतगुणता । स च
 द्विविधः बुद्धिहेतुरबुद्धिहेतुश्च । तत्राबुद्धिहेतुर्मेघादिशब्दः
 बुद्धिहेतुश्च द्विविधः । स्वाभाविकः काव्यनिकश्च उभयत्रापि
 आवेक्ष्यपक्षारण्यत्वात् ध्वन्यात्मकता । तत्र स्वाभाविको वर्णविशे-

षानभिव्यञ्जको हसितरुदितादिरूपः प्राणिमात्रसाधारणः ।
 काल्पनिकोऽपि द्विविधः वाद्यादिशब्दः गीतिरूपः वर्णात्मकश्च ।
 तच्च भरोशब्दादिरूपो वाद्यरूपः माधवादिरागाभिव्यञ्जकनिषा-
 दादिस्वररूपो गीतिरूपः ध्वनिविशेषसङ्कृतकण्ठतात्त्वाद्यभि-
 घातजन्यश्च वर्णात्मकः । ध्वनिर्नाम यो दूरादाकर्ण्यतो वर्ण-
 विशेषमनधिगच्छतः कर्णपथमवतरति प्रत्यासीदतश्च तारत्वा-
 दिविशेषमवगमयतीति शारीरकभाष्योक्तेस्तारत्वादिधीहेतु-
 र्ध्वनिरित्यवसेयम् । जिह्वाया ईषदन्तरपाते वर्णानामनुत्पत्ते-
 र्ध्वन्युपलम्भात् हसितरुदितादौ वर्णोत्पत्तिमन्तरेणैव तत्
 प्रतीतेश्च सर्व्वशब्दजनकता ध्वनेरवसीयते ।

अथ वर्णोत्पत्तिप्रकारस्तावदभिधीयते । चेतनेन ज्ञातार्थ-
 विवक्षया तद्बोधकशब्दनिष्पादनाय प्रेरितमन्तःकरणं मूला-
 धारस्थितमनलं चालयति तच्चालितज्ञानलस्तत्स्थलस्थानिल-
 चालनाय प्रभवति तच्चालितेन चानिलेन तत्रैव सूक्ष्मरूपेणोत्-
 पादितः शब्दः परा वागित्यभिधीयते । ततो नाभिदेशपर्य्यन्त-
 चलितेन तेन तद्देशसंयोगादुत्पादितः शब्दः पश्यन्तीति व्यव-
 क्रियते एतद्वयस्य सूक्ष्मसूक्ष्मतरतया ईश्वरयोगिमात्रगम्यता
 नास्मदीयश्रुतिगोचरता । ततस्तेनैव हृदयदेशं परिसरता
 हृदयसंयोगेन निष्पादितः शब्दो मध्येत्युच्यते सा च स्वकर्ण-
 पिधानेन ध्वन्यात्मकतया सूक्ष्मरूपेण कदाचिदस्माकमपि सम-
 धिगम्या । ततो मुखपर्य्यन्तमाक्रमता तेन कण्ठदेशं प्राप्य
 आहत्य मूर्ध्नि तत्प्रतिघातेन पराहत्य च मुखविवरे कण्ठादि-
 तत्तदष्टस्थानेषु स्वाभिघातेनोत्पादितः शब्दो वैखरीत्युच्यते ।
 तदुक्तं शिखायाम् आत्मा बुद्ध्या समेत्यर्थान् मनो युङ्क्ते विव-
 क्षया । मनः कायाग्निमाहन्ति स प्रेरयति माहृतम् । सो-
 दीर्घो मूर्ध्नि भिद्यतो वक्त्रमापद्य माहृतः । वर्णान् जनयते तेषां

विभागः पञ्चधा मतः । स्वरतः कालतः स्थानात् प्रयत्नानु-
 प्रदानत इति । संस्काररूपेण स्वगतानर्थान् बुद्ध्या बुद्धिहृत्स्था
 समेत्य विप्रयौक्त्येत्यर्थः । तथा । प्राणापानान्तरे देवौ वाग्
 वै नित्यं हि तिष्ठति । स्थानेषु विवृते वायौ कृतवर्णपरिग्रहा ।
 वैखरी वाक् प्रयोक्तृणां प्राणवृत्तिनिबन्धिनो । केवलं बुद्ध्यापा-
 दाना क्रमरूपानुपातिनो । प्राणवृत्तिमनुक्रम्य मध्यमा वाक्
 प्रवर्तते । अविभागा तु पश्यन्ती सर्वतः संहृतक्रमा । स्वरूप-
 ज्योतिरेवातः परा वागनपायिनीति भारतेऽप्युक्तम् । अत्र
 प्राणापानान्तरे इत्यधिकरणनिर्देशादाकाशस्थायिता नित्यमि-
 त्यभिधानात् यावत्प्रलयपर्यन्तस्थायिता प्राणापानादेरपि
 तथैव नित्यत्वाभ्युपगमात् । न तु क्षणिकता मध्ये उत्पत्ति-
 विनाशकल्पने गौरवात् शब्दार्थयोर्नित्यसम्बन्धस्वीकारादनित्येन
 शब्देन नित्यार्थसम्बन्धस्वीकारेऽयुक्तत्वापत्तेश्च । नित्यत्वेऽपि तेषां
 व्यञ्जकसङ्गावाभावाभ्यां प्रत्ययाप्रत्ययावित्यन्यत्र विस्तरः । स्थानेषु
 कण्ठतात्त्वाद्यष्टस्थानेषु वायौः मूलाधारस्थे विवृते विवक्षाप्रेरित-
 मनोनियुक्ताग्निसंचोभाञ्चलिते इत्यर्थः कृतवर्णपरिग्रहा वर्ण-
 भावापन्ना तच्च स्थानेष्विति व्यवहितेनान्वितम् । प्राणवृत्ति-
 निबन्धिनोत्यनेन प्राणवृत्तेर्वायोस्तत्तद्देशपर्यन्तगमनमभिहितं
 केवलमित्यनेन कण्ठतात्त्वादित्येनानपेक्षाभिहिता । बुद्ध्यापा-
 दानेत्यनेन हृदयस्थानगमनमुक्तं बुद्धेर्हृदयस्थत्वात् । सर्वतः संहृत-
 तक्रमेत्यनेन हृदयस्थानगमनानपेक्षाभिहिता । अविभागेत्यनेन
 मध्यमाया विभागरूपविशेषस्य कर्णपिधानेनाप्यवगमात् पश्य-
 न्त्वास्तु तदुदासः । अनपायिनी स्वस्थानादचलिता प्राणापा-
 नान्तरे मूलाधारस्थितेति यावत् । अतो यथाप्रदर्शितं परा
 दीनां विभागं प्रतिपादयतीदं महाभारतीयमलं विस्तरेण ।

अभिधानस्यान्यत्र चाष्टविधानि सामान्यतो वेदितव्यानि ।

अष्टौ स्थानानि वर्णानामुरः कण्ठः शिरस्तथा । जिह्वामूलञ्च
दन्ताश्च नासिकोष्ठौ च तालु चेति शिञ्जाकदुक्तेः ।

वर्णाश्च मतभेदेन त्रिषष्टिश्चतुःषष्टिर्वा शिञ्जायामभिहिता
वेदितव्याः । यथा त्रिषष्टिश्चतुःषष्टिर्वा वर्णाः सम्भवतो
मताः । स्वरा विंशतिरेकश्च स्पर्शानां पञ्चविंशतिः । यादयश्च
स्मृता अष्टौ चत्वारश्च यमाः स्मृताः । अनुस्वारो विसर्गश्च
× क ः पौ चापि पराश्रितौ । दुःस्पृष्टश्चेति विज्ञेयो लृकारः
भूत एव वेति । अस्यार्थः अ इ उ ऋ इत्येषां ऋस्वदीर्घभूत-
कालकृता द्वादश भेदाः लृकारस्यैको भेदो दीर्घाभावात् भूत-
स्तूत्तरं प्रतिपादितः एचां चतुर्णां ऋस्वाभावात् दीर्घभूत
भेदेनाष्टौ भेदाः इत्येकविंशतिः स्वराः । स्पर्शाः कादयो माव-
सानाः पञ्चविंशतिः । यादयो हान्ता अष्टौ । यमाः वर्ग-
ध्वानां चतुर्णां पञ्चमे परे मध्ये पूर्वसदृशाः प्रातिशाख्ये
प्रसिद्धाश्चत्वारो वर्णाः । यथा । पलिकृत्तौ चस्वस्वतुः ।
अग्निः । पतिघ्नौ त्यादौ । अनुस्वारादयश्चत्वारः स्पृष्टाः ।
× क ः पौ चापि पराश्रितावित्युक्तिस्तु कखयोः परयोरेक-
विधः पफयोः परयोरन्यविधः कण्ठगोष्ठ्यत्वभेदादिति ज्ञाप-
नाय । दुःस्पृष्टः ईषत्स्पृष्टः लृकारः । अचोऽस्पृष्टा यणस्वो-
षन्नेमस्पृष्टाः शलस्तथेत्यनेन प्रतिपादितस्य यण्पदाभिधेययलो-
धर्मस्य ईषत्स्पृष्टत्वस्य लृकारे कथनात् लृकारस्य स्वरत्व-
यलत्वोभयधर्मसमावेशात् द्विविधता इति त्रिषष्टिर्भेदाः ।
लृकारस्य भूतत्वे चतुःषष्टिर्भेदाः ।

एवं वर्णानां सामान्यतो भेदे बोधिते एतेषामुत्पत्ति-
स्थानानि वाङ्माभ्यन्तरप्रयत्नभेदाश्च प्रदर्शयन्ते । तच्च स्थानानि
हकारं पञ्चमैर्युक्तमन्तःस्थाभिश्च संयुतम् । घौरस्यन्तं विजा-
नीयात् कण्ठ्यमाहुरसंयुतम् । कण्ठ्या वङ्गाविष्णुयशास्तालव्या

ओष्ठजावुपू । स्युर्मूर्धन्या ऋटुरषा दन्था लृतुलसाः स्मृताः ।
जिह्वामूले तु कुः प्रोक्तः दन्थौष्ठो वः स्मृतो बुधैः । ए ऐ तु
कण्ठतालव्यावोभौ कण्ठोष्ठौ स्मृतौ । अर्धमात्रा तु
कण्ठस्यादेकारैकारयोर्भवेत् । ओकारौकारयोस्तद्वदिति ।
अनुस्वारयमानाश्च नासिका स्थानमुच्यते । अयोगवाहा विज्ञेया
आश्रयस्थानभागिन इति शिखाकृदुक्तानि वेदितव्यानि । यद्यपि
सर्वेषां वर्णानामुच्चारणे कण्ठव्यापार आवश्यकस्तथापि चका-
राद्युच्चारणे तात्वादिव्यापारोऽप्यपेक्षित इति तन्मात्रामात्र-
कृतत्वेन वर्णानां वैलक्षण्यम् । जिह्वामूले तु कुः प्रोक्त इति
पाणिनिशिखाभिधानात् कवर्गस्य कण्ठात्वव्यवहारस्तु कण्ठ-
शब्दस्य कण्ठमूलपरतया भाक्त एव तवर्गस्य दन्तमूलीयत्वेऽपि
दन्त्यत्ववत् अन्यथा भग्नदन्तस्य तदनुच्चारापत्तेः । जिह्वा-
मूलीयस्य आश्रयस्थानभागित्वेन तदाश्रयस्य कोरपि जिह्वामूल-
स्थानत्वौचित्यम् । दन्थौष्ठो व इत्यत्रोभयोरिव प्रत्येकं वकार-
स्थानत्वं न तु समुदितयोः तथा सति दन्तोष्ठ इत्येव परि-
शिष्येत । अतस्तस्य दन्थौष्ठोभयकार्यनिमित्तता एवमग्रेऽपि
द्रष्टव्यम् । यमानां प्रातिशाख्यप्रसिद्धानां कौटिल्यचतुष्टयानां
पूर्वोदितानां यम् संज्ञाबोधितानाश्च नासिकापि स्थानमधिक-
मुपदिश्यते । तत्र च यमेत्युपलक्षणम् । अमोनुनासिका नञ्जा-
वित्युक्त्या हकाररकारभिन्नानाममानां नासिकास्थानत्व-
विधानात् नासामनुगतः स्थानत्वेनेत्यनुनासिकशब्दव्युत्पत्त्या
नासिकास्थानत्वप्राप्तेः । तत्र नञ्जाविति पुनः हकाररकारयोः
पर्युदासः । मुखनासिकावचनोऽनुनासिक इति सूत्रे मुख-
पदस्य कण्ठादितत्तत्स्थानपरतया यमानामुभयस्थानत्वम् ।
अयोगवाहा विसर्गा जिह्वामूलौयोपाध्यानीययोरपि विसर्ग-
विशेषरूपत्वेनाश्रयस्थानभागित्वम् । आश्रयस्थानभागित्वञ्च

यमाश्रित्यैते उच्चार्यन्ते तत्स्थानभागित्वमतः विसर्गस्य कक्षयोः
 परयोर्जिह्वामूलोच्चार्यमाणयोराश्रयत्वेन तत्स्थानभागित्वात्
 जिह्वामूलीयरूपान्वितनामता समुच्चेया । पफयोः परयो-
 रोष्ठोच्चार्यमाणयोराश्रयत्वेनोपाधानीयता । उच्च पञ्च आधा-
 येते अनेन स्थानेनेति व्युत्पत्तेः उपाधानशब्द ओष्ठवचनः ।
 तत्स्थानयोग्यत्वादन्वितनामता चावधेया । अत एव कौमुद्यां
 जिह्वामूलीयस्य जिह्वामूलमुपाधानीयस्योष्ठावित्युक्तम् । यद्यपि
 सर्वेषां वर्णानामाकाशस्थानत्वं करणत्वञ्च कण्ठादीनां तदु-
 त्पत्तौ युक्तं तथापि तेषां स्थानत्वव्यवहारो वर्णाभिव्यञ्जक-
 तात्वाद्दौ वर्णजनकवायुसंयोगाधारे वर्णाधारत्वारोपेण भाक्त
 एव । तत्तत्स्थानेषु जिह्वाग्रादिसम्बन्धेन वर्णोत्पत्त्या जिह्वा-
 ग्रादिस्थिते तत्सम्बन्धजनकप्रयत्नविशेषे आभ्यन्तर प्रयत्नवाच्ये
 स्पृष्टतादावेव करणत्वव्यवहारः समुचितः । वर्णाभिव्यक्त्यनन्तर-
 भाविनस्तु आन्तरतम्यपरीचोपयुक्ताः कण्ठविवरविकाशादे-
 रास्यवह्निर्देशावच्छिन्नकार्यस्य जनका वाङ्मा यन्ना गुणशब्दे-
 नोच्यन्ते इत्यादिकं शेखरादौ स्पष्टम् । आभ्यन्तरप्रयत्नास्तु
 वर्णोत्पत्तेः प्राग्भाविनो वाङ्मास्तु तदुत्पत्तेः पञ्चाङ्गाविन इति
 विवेकः । तथा हि नाभिदेशात् प्रयत्नप्रेरितः प्राणवायु-
 रूर्ध्वमाक्रमन्नुरःप्रभृतोनि स्थानान्याहन्ति उत्पादयति च ततो
 वर्णान् तदभिव्यञ्जकध्वनींश्च तत्र वर्णोत्पत्तेः प्राक् जिह्वायो-
 पाग्रमध्यमूलानि तत्तद्वर्णोत्पत्तिस्थानं तात्त्वादिकं यदा सम्यक्
 स्पृशन्ति यदा स्पृष्टता प्रयत्नो यदा ईषत् स्पृशन्ति तथा ईषत्
 स्पृष्टता समीपावस्थाने संवृतता दूरावस्थाने विवृतता इत्ये-
 वमाभ्यन्तरप्रयत्नभेदात् वर्णानां भेदाः । अत एव इचवर्गव्य-
 शानां तालव्यत्वाविशेषेऽपि चवर्गोच्चारणे कर्त्तव्ये तालस्थानेन
 सह जिह्वाग्रादीनां सम्यक्स्पर्शः यकारोच्चारणे तु ईषत्-

स्पर्शः शकारेकारोच्चारणे दूरासमीपावस्थानमिति । एतेषां चाभ्यन्तरत्वम् ओष्ठप्रभृतिकाकलीजनककाकलस्थानपर्यन्तरूपास्यान्तर्गततत्तत्स्थानेषु जिह्वाग्रादीनां स्पर्शादिचतुष्टयरूपाभ्यन्तरकार्यकारित्वात् वर्णात्पथ्यव्यवहितप्राग्भावित्वाच्च बोध्यम् । विवारसंवारी तु गलविलस्य विकाशाविकाशात्मकौ वाह्यौ प्रयत्नौ विवृतसंहतताभ्यां भिन्नावेव तयोः समोपदूरावस्थानात्मकत्वादिति विवेक्तव्यम् ।

ते च आभ्यन्तराः प्रयत्ना केषां वर्णानां के इत्येतत्तावदभिधीयते । कादिमावसानानां स्पृष्टता अत एव तेषां सम्यक्स्पर्शवत्त्वेन स्पर्शपदवाच्यता । यलां ईषत्स्पृष्टता । तेषाञ्च स्पृष्टविवृतयोर्मध्यस्थितत्वेन लौकिकव्यवहारेष्वपि शसादीनां वर्ग्याणाञ्च मध्यस्थितत्वेन चान्तःस्था शब्दवाच्यता । अन्तःस्थाभिश्च संयुतमित्युक्तेरन्तःस्थाशब्द आदन्तः । शषसहानां अचाञ्च विवृतता । शसहानाञ्च उष्मशब्दाभिधेयवायुप्रधानत्वात् उष्मशब्दवाच्यता । अचाञ्च स्वयं राजमानत्वात् उदात्तादिस्वरवत्त्वाच्च स्वराभिधेयता । अचः स्वयं विराजन्ते इत्युक्तेः उदात्तमनुदात्तञ्च स्वरितञ्च स्वरास्त्रयः । ङस्वो, दीर्घः, ऋ, तु, येति कालतो नियमा अचीत्युक्तञ्च । ङस्वस्य संहतता । संहतं त्वेकमात्रं स्यात् विवृतन्तु द्विमात्रकमित्युक्तेः स्रस्वस्यैकमात्रतया प्रयोगे संहतता प्रक्रियायान्तु विवृततैव । तत्र मूलं अचोऽस्पृष्टा यणस्त्रीषन्नेमस्पृष्टाः शलस्तथा । शेषाः स्पृष्टा हलः प्रोक्ता इति शिच्चावाक्यमेव बोध्यम् । अत्राचः स्पर्शाभावरूपविवृतत्ववन्तः यणः यलस्त्रीषत्स्पृष्टा इत्यर्थः । नेम इत्यर्धवाची । शलः शसषहा नेमस्पृष्टा अर्धस्पृष्टा अर्थादर्धविहताः । स्वराणामुष्मणाञ्चैव विवृतं करणं स्मृतमित्येकवाक्यत्वात् । एते च स्थानप्रयत्नाः सवर्णसंज्ञायामुपयुक्ताः

वाङ्मयप्रयत्नास्तु आन्तरतम्यपरीक्षायांमवोपयोगिन इति तुल्या-
स्यप्रयत्नं सबर्णमिति सूत्रभाष्यादौ स्पष्टम् । तेन तकारस्थाने
विवारश्वासघोषाल्पप्राणरूपवाङ्मयप्रयत्नसाम्येन चकारटकारा-
देश इति स्थानेऽन्तरतम इति सूत्रे स्पष्टम् बहुसमानधर्मत्व-
मेवान्तरतम्ये हेतुरिति बोध्यम् ।

वाङ्मयाः प्रयत्नाश्चाष्टविधाः काकलकाधःस्थलगलविलसङ्कोच-
विकाशश्वासोत्पत्तिध्वनिविशेषघोषाल्पघोषप्राणाल्पत्व महत्त्व-
रूपकार्यकरा यथाक्रमं विवारसंवारश्वासनादघोषाल्पघोषाल्प-
प्राणमहाप्राणनामानो मन्तव्याः । प्रयत्नप्रेरितो वायुर्वर्णा-
नभिव्यज्य यत्नविशेषेण गलविलविकाशादीनपि सम्पादयति
अतो गलविलविकाशादिकरत्वादास्यवहिर्देशकार्यकरत्वात्
चेते वाङ्मया इति । ते च खयां यमाः खयः ४ क ः पौ विसर्गः
शर एव च । “एते श्वासानुप्रदाना अघोषाश्च निवृण्वन्ते । कण्ठ-
मन्ये तु घोषाः स्युः संवारा नादभागिनः । अयुग्मा वर्गयम-
गायणश्चाल्पासवः स्मृताः” इति सिद्धान्तकौमुद्युक्त दिशवसेयाः ।
खयां खपां स्थाने जाता ये यमाः पूर्वोक्ताः प्रातिशाखा-
प्रमिद्धाः खयः खपः शरः शसश्च एते श्वासा अघोषाः कण्ठं
विवृण्वन्ते च । अन्ये एतद्भिन्नाः सर्वे वर्णा घोषसंवारनाटवाङ्म-
यप्रयत्नवन्तः । वर्गीय प्रथमतोयपञ्चमवर्णाः प्रथमतोयवर्ग-
जातयमाश्च पूर्वोक्ताः यणः यलश्च एते अल्पप्राणा स्तद्भिन्नाः
सर्वे महाप्राणा इतिविवेकः ।

तथा उदात्तानुदात्तस्वरितरूपास्तिविधाः स्वरा ऋस्वदीर्घ-
प्लुतकालभेदाश्च स्वराणां विशेषाधानं हेतवो वेदितव्याः ।
तथा हि विभागः पञ्चधा मत इत्युपक्रम्य स्वरतः कालतः स्थानात्
प्रयत्नानुप्रदानत इति स्वरकालस्थानप्रयत्नानुप्रदानाभिधेय-
वाङ्मयप्रयत्नान् वर्णविभाजकान् पञ्च सामान्यतो निर्दिश्य शिञ्चा-

कृता उदात्तश्चानुदात्तश्चेत्यादिना अथैव स्वरकालयोर्विभा-
जकताभिहिम्ना । तत्र तात्त्वादिषु स्थानेषूर्ध्वभागे निष्पन्नोऽनुदात्तः
नीचैरुच्चार्यमाणोऽनुदात्तः प्रथममर्द्धमुदात्ततयोच्चार्य उत्त-
रार्द्धमनुदात्ततयोच्चार्यमाणः स्वरितः इति उच्चैरुदात्तः नीचै-
रनुदात्तः समाहारः स्वरितः तस्य आदित उदात्तमर्द्धं स्वमिति
पाणिनिसूत्रजातेभ्यः ।

तदेवं परस्परविभाजरूपाणां वाङ्मयान्तरप्रयत्नस्वरकाल-
कृतविशेषात् वर्णानां परस्परविशेषरूपता । सर्वे हि वर्णाः
पुरस्कृत्येव किञ्चिद्विशेषं विशेषताभाजो भवन्तीति तद्विशेषश्च
सूचीपत्रे द्रष्टव्यः ।

एवमुक्तवर्णसमुदायात्मकं सुसिद्धान्तरूपं पदं पदकदम्बात्म-
कञ्च परस्परसाकाङ्क्षं क्रियाप्रधानं वाक्यमिति मित्येते स्थिते
वाक्यादर्थ्यावगतिर्भवति न वेति तावत् विचिन्त्यते । तत्र
सर्वी हि प्रतिपादयिता प्रतिपिपादयिषितमर्थं प्रतिपादयितुं
नियोज्यं प्रति पूर्वोक्तरीत्या वर्णोत्पादनेन महतायामेन लोके
वाक्यं विरचयन्नुपलभ्यते नियोज्यश्च तद्वाक्यश्रवणसमनन्तरमेव
तत्तत्कार्यं प्रतिपादयति । तत्र यदि वाक्यस्य किञ्चिदर्थ-
बोधकता न स्यात् न स्याच्च तदा विश्वजनीना वाक्यरचनायां
तच्छ्रवणाद्वा किञ्चित्कार्यकरणे प्रवृत्तिः प्रवर्तते च तत्र तत्र
वक्ता श्रोता च । ततश्च प्रेक्षावत्प्रवृत्तेरन्यथानुपपत्त्या वाक्यस्यैव
कश्चिन् धर्मविशेषोऽर्थ्यावगतिहेतुभूतोऽनुमेयः । तथा हि केन-
चित् घटमानयात नियोज्यपुरुषं प्रत्युपदिष्टे तत् शृण्वन्
नियोज्यः घटानयने प्रवर्तते इति तत्प्रवृत्तिसूचकतद्घेष्टादर्शनेन
पार्श्वस्थानामेवमनुमितिरुदेति यथा पुरोवर्त्तिपुरषस्यागन्तुक-
घटानयनप्रवृत्त्यन्यथानुपपत्त्या प्रवृत्तिं प्रतीष्टसाधनतादि-
धियः कारणत्वस्यान्यत्र क्लृप्तत्वेन दर्शनात् तद्वोजनमकारण-

भवश्चमत्वास्तीति । तत्र च इतरकारणाननुसन्धानात्
उपस्थितत्वाच्च घटमानयेति वाक्यस्यैव कारणत्वमध्यवस्यति ।
स च बोधः तत्तद्विषयेषु इन्द्रियसन्निकर्षाभावेन व्याप्तिपक्ष-
धर्मतादिज्ञानाभावेन च अन्वयबोधपदाभिधेयः प्रत्यक्षादि-
भिन्नः शाब्द एवेत्यवसेयः विशिष्टबोधस्य अनुभवसिद्धत्वात्
न स्मरणरूपः स्मरणस्य समानविषयानुभवसंस्कारप्रभवत्वेना-
ऽभिनवकाव्यप्रबन्धादौ वाक्यार्थबोधानुपपत्तेरित्यन्यत्र विस्तरः ।

अथ तद्बोधोदयप्रकारः प्रदर्श्यते । तत्र प्रथमं शब्दश्रवणा-
दनन्तरं श्रोतुरात्मनि समुपस्थीयते तत्तदर्थैः उदीयते च
योग्यतादिवशेन ततस्तेषां परस्परं विशिष्टान्वयबोधेन । उप-
स्थितिश्च स्मृतिरेव स्मृतिर्हि लोके अनुभूतपदार्थस्य उद्बोधक-
सहकृतमंस्कारेण जायमाना दृश्यते । तत्र उद्बोधकस्यान्यस्यानुप-
लम्भात् शब्दश्रवणस्यैव तत्संस्कारोद्बोधे हेतुता कल्पयते एक-
सम्बन्धिज्ञानस्यापरसम्बन्धिस्मारकताया अन्यत्र दर्शनात् शब्दा-
र्थयोरपि परस्परं सम्बन्धित्वमवसीयते अवसीयते च तस्यैव
संस्कारोद्बोधकत्वम् । तथा च यदि शब्दानां पदार्थैः सह
सम्बन्धो न स्यात् न स्याच्च तदा शब्देभ्योऽर्थानां स्मृतिः स्मर्यन्ते
चार्थाः शब्दैरिति । अत एव ।

“सति प्रत्ययहेतुत्वे सम्बन्ध उपपद्यते ।

शब्दस्यार्थैर्यतोऽतस्तत्सम्बन्धोऽस्तीति गम्यते ॥” इति ।

वाक्यपदीये प्रत्ययहेतुत्वान्यथानुपपत्त्यैव तयोः सम्बन्ध-
सङ्गावानुमानम् ।

स च सम्बन्धो वृत्तिरूपः । वृत्तिश्च द्विविधा शक्तिर्लक्षणा च ।
तत्र शक्तिर्नाम इतरैतराध्यासमूले अभेदे सति तद्बोधहेतुत्व-
मिति मञ्जूषायामुक्तम् । “स्थितोऽस्य वाचकस्य वाच्ये न सहाभेदः
सम्बन्धः” इति पातञ्जलसूत्रभाष्ये व्यासचरणैरेवमेवाभाषि च ।

तथा शब्दार्थप्रत्ययानामितरेतराध्यासात् सङ्कर इति तत् सूत्रेऽपि व्यासैरेव स्फोटरूपपदस्य सङ्केतबुद्धितो विभागमभिधाय सङ्केतव्युत्पादनाय “सङ्केतस्तु पदपदार्थयोरितरेतराध्यासरूपः स्मृत्यात्मकः योऽयं शब्दः सोऽर्थः योऽयमर्थः स शब्द इत्यादिना” शब्दार्थयोरभेदरूपत्वं सङ्केतस्य सङ्कीर्तितम् । अत्र स्मृत्यात्मकः पाणिन्यादिस्मरणात्मकस्तदनुशासनबोध्य इति यावदिति व्याख्यातञ्च मञ्जूषाकारेण ।

स च सम्बन्धः नित्य एव । “श्रौत्यत्तिकस्तु शब्दार्थयोः सम्बन्धः” इति जैमिनिसूत्रात् ।

“इन्द्रियाणां स्वविषयेष्वनादिर्योग्यता यथा ।

अनादिरर्थः शब्दानां सम्बन्धो योग्यता तथा” ॥ इति ।

वाक्यपदीयाच्च । युक्तञ्चेतत् शब्दानां ब्रह्माभिन्नतया ब्रह्म कार्यत्वात् जगतः शब्दाभिन्नता कार्यकारणयोरभेदात् । उक्तञ्च ।

‘अनादिनिधनं ब्रह्म शब्दतत्त्वं प्रचक्षते ।

विवर्ततेऽर्थभावेन प्रक्रिया जगतो यत” ॥ इति ।

वाक्यपदीये । श्रुतिरपि “ओंकार एवेदं सर्वमत्यादि- शब्दविशेषरूपौङ्कारस्य सर्वपदार्थरूपतां प्रतिपादयति । शारीरकसूत्रे च “शब्द इति चेन्नातः प्रभवात्” इत्यादौ भाष्यकारेण शब्द प्रभवत्वं देवादीनामपि निरणायि । तथा तत्रत्यभाष्यदृष्ट्या स्मृतिरपि ।

“अनादिनिधना नित्या वागुत्सृष्टा स्वयम्भवा ।

आदौ वेदमयो दिव्या यतः सर्वाः प्रवृत्तयः” ॥ इति ।

“नाम रूपञ्च भूतानां कर्मणाञ्च प्रवर्तनम् ।

वेदशब्देभ्य एवादौ निर्ममे स महेश्वरः” ॥ इति च ।

मनुरपि ।

“सर्वेषाञ्च स नामानि कर्माणि च पृथक् पृथक् ।

वेदशब्देभ्य एवादौ पृथक् संस्थाञ्च निर्ममे ॥” इति ।

शब्दविशेषात्मकवेदानां जगत्कारणत्वं बोधयति ।

शब्दानामर्थहेतुत्वञ्च नोपादानकारणत्वं सर्वेषामेव ब्रह्मो-
पादानत्वात्, किन्तु नित्ये शब्दे नित्यार्थसम्बन्धिनि सर्वव्यवहार-
योग्यार्थनिष्पत्तिहेतुत्वमेव, सर्वेषां वाचारम्भणश्रुत्या वाङ्मात्र-
विलसितत्वादित्यपि तद्भाष्ये द्रष्टव्यम् । लोके हि अपूर्वपदार्थ-
जातं विरचयन् तदभिवाचकशब्दमेव प्रथमं मनसि अनुध्यायति
रचयति च, ततस्तमर्थमिति लोकानुसारिणो शब्दार्थयोः
पूर्वापरोभावेनावस्थित्यैव कार्यकारणरूपताव्यवस्था । वेदेऽपि
“स भूरिति व्याहरन् भुवमुदसृजत्” इत्यादौ तथैव । तथा

“एकस्यैवात्मनो भेदौ शब्दार्थावपृथक्स्थितौ ।

प्रकाशकः प्रकाश्यञ्च कार्यकारणरूपता” ॥ इति ।

वाक्यपदीये प्रकाश एव कार्यं कार्यकारणरूपता शब्दा-
र्थयोर्दृशिता । तथा

“शब्दोऽवाप्यभिजल्पत्वमागतो याति वाच्यताम्” । इति ।

वाक्यपदीये अभिजल्पत्वरूपाध्यासेनैव वाचकस्य वाच्य-
रूपत्वप्राप्तिमभिधाय ।

“सोऽयमित्यभिसम्बन्धाद्रूपमेकीकृतं यदा ।

शब्दस्यार्थेन तं शब्दमभिजल्पं प्रचक्षते ॥”

इत्यभिजल्पशब्दनिर्वचनेन स्पष्टमभेदरूपत्वं प्रतिपादितम् ।
तथा ।

“लोकेऽर्थरूपतां शब्दः प्रतिपन्नः प्रवर्तते” ॥ इति ।

वाक्यपदीये अर्थरूपत्वाप्राप्त्या शब्दप्रवृत्त्यभावो व्यतिरेकेण
प्रदर्शितः । प्रतिपादितञ्च शारीरिकाभाष्यकारैरर्थानामादि-
मत्त्वेऽपि तदाकृततीनामनादितया तत्रैव सम्बन्धस्वीकारेण

सम्बन्धनित्यत्वम् । परिहृतञ्च देवदत्ताद्याधुनिकशब्दानामा-
कृतिषु सम्बन्धस्वीकारेण विरोधादिकम् । आकृतिश्च जात्यु-
पाधिरूपाया ब्रह्मसत्तायाः सम्बन्धविशेष इत्याकरे स्फुटम् ।
अत एव

“व्यवहाराय नियमः संज्ञायाः संज्ञिनि क्वचित् ।

अकृत्रिमोऽभिमन्वन्धो डित्यादिषु गवादिवत् ॥” इति ।

वाक्यपदीये संज्ञाशब्दानामपि आकृतिनित्यत्वाभिप्रायेण सम्ब-
न्धस्य अकृत्रिमत्वमभिहितमभिहितञ्च जात्यादेर्ब्रह्मरूपत्वम् ।
तत्रैव ।

“सम्बन्धभेदात् सत्तेव भिद्यमाना गवादिषु ।

जातिरित्युच्यते तस्यां सर्वं शब्दा व्यवस्थिताः ।

तां प्रातिपदिकार्थञ्च धात्वर्थञ्च प्रचक्षते ।

सा नित्या सा महानात्मा तामाहुस्त्वतलादयः ॥” इति ।

प्रतिपादिता च तत्रैव अनेकव्यक्तोनामनित्यतया जातरैक-
रूप्यात् स्फोटोत्पन्नशब्दवाच्यता । यथा

“अनेकव्यक्त्यभिव्यङ्गा जातिः स्फोट इति स्मृता ।

केचिद् व्यक्तय एवास्या ध्वनित्वेन प्रकल्पिता ॥” इति ।

अत्र च जातिस्फोटयोः सामानाधिकरण्यनिर्देशात् वाच्य-
वाचकयोरभेदः सूत्रपादित इति । तयोरभिन्नत्वेऽपि कचिदेव
शब्दस्य प्राधान्येनोपस्थितिः कचिच्चार्थानामित्यत्र तात्पर्या-
दिकमेव नियामकम् । तथा हि विष्णुमुच्चारयेत्यादौ घटोऽस्तौ-
त्यादौ च शब्दार्थयोरभिन्नतयोपस्थित्याऽविशेषेण बोधापत्ता-
वपि तात्पर्यादिवशादेकत्र शब्दस्यान्यत्वार्थस्य प्राधान्येनैव
बोधः । तथैवोक्तं वाक्यपदीये,—

“न सोऽस्ति प्रत्ययो लोके यः शब्दानुगमादृते ।

अनुविद्धमिवाभाति सर्वं शब्देन भासते ॥” इति ।

“ग्राह्यत्वं ग्राहकत्वञ्च द्वे शक्ती तेजसो यथा ।

तथैव सर्वशब्दानामेते पृथगवस्थिते ॥” इति च ।

सर्वशब्दानां प्रदोषादिवत् स्वयं प्रकाशनामभिधाय ।

“तयोरपृथगर्थत्वे रूढेरभ्यभिचारिणि ।

किञ्चिदेव क्वचिद्रूप प्राधान्येनावतिष्ठते ॥” इति ।

शब्दार्थयोर्मध्ये क्वचिदेव किञ्चिद्रूपस्य शब्दस्यार्थस्य वा प्राधान्ये-
नोपस्थितिरित्युक्तम् । तयोस्तु आध्यासिकाभेदवत्त्वे ऽपि तात्त्विक-
भेदवत्त्वात्तस्य “वाचकः प्रणवः” इति पातञ्जलसूत्रप्रयोगो
दृष्टव्यः ।

एवं शक्तिर्निरूपिता । लक्षणा तु शक्यसम्बन्धरूपा सा च
स्वप्रतियोगिशक्तत्वेन शब्दनिष्ठा तस्याञ्च शक्यार्थान्वयबोधे
तात्पर्याभावादिकं कारणमिति सिद्धान्तविदः । तथा हि
प्रथमं शक्यार्थोपस्थितौ तद्विषयकविशिष्टान्वयबोधे तात्पर्य-
विरहबाधाद्यनुसन्धाने समभिहितं श्रुतशब्दस्येव तदबोधार्थ-
सम्बन्धिनि लक्षणा कल्पते । यथा “गङ्गायां घोषः” इत्यादौ
गङ्गापदात् गङ्गाप्रवाहरूपे शक्यार्थे उपस्थितं घोषाद्यधिकरण
तान्वये बाधाद्यनुसन्धानात् तत्पदस्यैव गङ्गाप्रवाहसम्बन्धिनि
तीरादौ लक्षणा कल्पते । “काकेभ्यो दाधिरच्यताम्” इत्यादौ च
शक्यार्थान्वये तात्पर्यविरहाद्यनुसन्धानादेव काकाकाकसाधा-
रणरूपे शक्यसम्बन्धिनि क्वचिदर्थं लक्षणेति विवेकः । यद्यपि
शक्तेरपि शक्याभेदसम्बन्धरूपतया तत्तातिप्रसङ्गः तथापि
तत्सम्बन्धभिन्नसम्बन्धस्यैव लक्षणात्स्वीकारात् न दोषः ।
तादृशसम्बन्धानाञ्च बहुलतया सादृश्यरूपत्वे लक्षणाया गौणी-
त्वेन व्यवहारः इत्यन्यत्र विस्तरः । शक्तिलक्षणयोर्द्वयोरपि
वृत्त्योर्ज्ञापकं व्याकरणमेव ।

शक्तिग्रहं व्याकरणोपमानादित्यादिवक्ष्यमाणशक्तिग्राहक-

वचनात् । लक्षणाया व्याकरणाद्यधीनज्ञानत्वे अनुपपत्ति-
ज्ञानाधीनत्वाभावे च निरूढत्वं तद्विन्नत्वे च आधुनिकत्वमिति
विवेकः ।

एवं शक्तिलक्षणान्यतरवृत्तिरूपसम्बन्धज्ञानाधीनायाम-
र्थोपस्थितौ सत्यां योग्यतादिवशेन विशिष्टार्थबोधः समुदेति,
तत्र च आकाङ्क्षायोग्यतासत्तयो हेतवः । तत्र आकाङ्क्षा नाम
शब्दनिष्ठा पूर्वपूर्वपदविशिष्टोत्तरोत्तरपदत्वरूपा यत्पद-
श्रवणे यत्पदश्रवणं विना न बोधः तत्पदस्य तत्पदेनाकाङ्क्षेति
फलितम् । यथा घटमिति कारकपदश्रवणे क्रियापदश्रवणेन
विना बोधाभावः । अतः क्रियापदश्रवणेच्छारूपा आकाङ्क्षा
एवं क्रियापदश्रवणेऽपि कारकपदस्येति तयोः परस्परमाकाङ्क्षा,
एतज्ज्ञापकतयेव व्याकरणोपयोगः । तथाहि “कारके” इत्यधि-
कृत्य द्वितीयादयो विहिताः कर्तृत्वादिव्यपदेशकारकत्वेन
क्रियामधिकृत्येव “कर्मणि द्वितीया” इत्यादीनां विधानात् ।
उक्तञ्च वाक्यपदीयं,—

“गुणभावेन साकाङ्क्षं तत्र नाम प्रवर्तते ।

साध्यत्वेन निमित्तानि क्रियापदमपेक्षते” ॥ इति ।

योग्यता च यत्पदार्थं यत्पदार्थस्य बाधाभावस्तत्पदार्थं
तत्पदार्थस्य योग्यता, यथा पर्वते वङ्गिरित्यादिवाक्ये पर्वत-
पदार्थं वङ्गेर्बाधाभावः क्लृप्ते च बाधः इति तत्र तत्र योग्यता-
योग्यते । आसत्तिश्च यत्पदार्थं यत्पदार्थस्य योग्यता तत्पदा-
र्थोपस्थित्यव्यवधानेन तत्पदार्थोपस्थितिरूपा घटमानयेत्यादौ
घटकर्मताया अन्वययोग्यस्य आनयनपदार्थस्य तदव्यवधानेनो-
पस्थितिस्तथानुपस्थितिश्च अग्निमान् देवदत्तो गिरिर्यातीत्यादौ ।
अत्र अग्निसम्बन्धस्य गिरावेवान्वययोग्यतया यानकर्तृत्वस्य
देवदत्तादौ तथात्वेन च तदुपस्थापकपदयोरेव्यवधानाभावेन

पदार्थयोरपि नाव्यवधानोपस्थितिः । तात्पर्यमपि तद्वबोधे हेतुः तच्च तद्वबोधेच्छयोच्चरितत्वरूपं पदनिष्ठम् । सैम्बवमानयेत्यादौ भोजनप्रकरणादिज्ञाने लवणबोधेच्छयोच्चरितत्वेन सैम्बवपदज्ञानात् लवणपदार्थोपस्थितिरिति केचित् । प्रकरणादिज्ञानमेव तद्वबोधे हेतुरिति तु नव्याः । तथा च नानार्थानां शब्दानां प्राकरणिकाप्रकरणिकार्थयोरुपस्थापकत्वाविशेषेऽपि प्रकरणादिज्ञानमेव अप्राकरणिकार्थोपस्थितौ प्रतिबन्धकम् । तथा च वाक्यपदीयम् ।

“अनेकार्थाभिधाने च संयोगाद्यैर्नियन्त्रिते ।

शब्दार्थानामवच्छेदात् विशेषस्मृतिर्हेतवः” ॥ इति ।

अनेकार्थाभिधाने अनेकार्थापस्थापनं संयोगाद्यैः प्रकरणे नियन्त्रिते प्रतिरुद्धं सति शब्दार्थानाम् अप्राकरणिकार्थानाम् अवच्छेदात् उपस्थापनप्रतिरोधात् विशेषस्य प्राकरणिकार्थस्य स्मृतावुपस्थितौ हेतवो नानार्था इति शेषः । इति तदर्थः ।

एवमाकाङ्क्षादिसचिवाद् वृत्तिरूपमस्वन्धज्ञानमहङ्कताच्च शब्दादर्यावगतिरित्येवं निरूपिते इदानीं कीदृशस्य शब्दस्यार्थसम्बन्धित्वमिति तावदभिधीयते । तत्र वर्णानां प्रत्युच्चारणमन्यथाप्रतीयमानतया अनित्यत्वेन आशुविनाशिनाञ्च तेषां मेलनामभवेन तत्समुदायस्यापि सम्बन्धित्वाभावेन प्रत्येकं वर्णेषु वृत्तौ व्यभिचारेण च पूर्वपूर्ववर्णाहितसंस्कारबीजवति अन्यवर्णजनितपरिपाकशालिनि हृदये भटिति समुदीयमानस्य स्फोटरूपस्येव शब्दस्य नित्यतया तत्रैव नित्यसम्बन्धस्य योग्यतया वृत्तिमत्त्वमुचितमित्याकरे स्पष्टम् । तथा हि । वर्णा यदि वाचकाः स्युः स्यादेव तेभ्यो व्यस्तेभ्योऽप्यर्थावगतिः । न च तथा । प्रत्येकं वृत्तिमत्त्वाभावेन तत्समुदायस्य वृत्तिमत्त्वं सुदूरपराङ्गतम् । प्रत्येकावृत्तेः समुदयावृत्तित्वनियमात् आशु-

विनाशिनां वर्णानां मेलनासम्भवेन तत्समुदायत्वज्ञानासिद्धेः
 पूर्वपूर्ववर्णाहितसंस्कारसहितस्य चरमवर्णानुभवस्य बोधक-
 त्वन्तु सम्भावितमपि दिनान्तरौयतादृशसंस्कारानादाय
 वर्तमानचरमवर्णमात्रानुभवेन अर्थावगत्यापत्त्या निरासि-
 तम् । अन्यवर्णपर्यन्तानामनुभवानन्तरं समुदायानां संस्का-
 रोदयकल्पनया पुनः समुदितवर्णानां स्मरणात्मकज्ञानतोऽर्था-
 वगतिरित्यपि न सङ्गतं जाराराजेत्यादावविशेषेण तत्तद्वर्ण-
 संस्कारसङ्गावादुभयवैलक्षण्यानुपपत्तेः अतोऽवश्यं वर्णातिरिक्तो-
 ऽन्यवर्णानुभवव्यङ्ग्यः स्फोटनामा शब्दः स्वीकार्यः स्फुटति
 प्रकाशतेऽर्थोऽनेनेति व्युत्पत्त्या च तस्य सार्थकनामता बोध्या ।
 समर्थितश्चैष एव पक्षः पातञ्जलभाष्ये व्यासचरणेः । “तदेतेषा-
 मर्थसङ्केतेनावच्छिन्नानामुपसंहृतध्वनिक्रमाणां य एको बुद्धि-
 निर्भासस्तत्पदं वाचकं वाच्यस्य सङ्केत्यते तदेकं पदमेकबुद्धि-
 विषय एकप्रयत्नात्तिसमभागमक्रममवर्णं बौद्धमन्यवर्णप्रत्ययोप-
 स्थापितं प्रतीयते” इत्यन्तेन । अत्र चानेकवर्णानां शक्तता-
 वच्छेदकतापेक्षयकस्यैव जातिरूपस्फोटस्य शक्ततावच्छेदकत्व-
 कल्पने लाघवमपि द्रष्टव्यम् । उक्तञ्च शब्दकौस्तुभे वीपदेव-
 चरणैः ।

“शक्यत्व इव शक्तत्वे जातेर्लाघवमीक्ष्यताम् ।

श्रीपाधिको वा भेदोऽस्तु वर्णानां तारमन्दवत्” ॥ इति ।

“शृणोति य इमं स्फोटं सुप्ते श्रोत्रे च शून्यदृक् ।

येन वाक् व्यज्यते यस्य व्यक्तिराकाश आत्मनः” ॥ इति च ।

मञ्जूप्राधृतभागवतवचनेऽपि स्फोटात्मकशब्दश्रवणस्यात्मलिङ्ग-
 तोक्त्या स्फोटरूपशब्दोऽर्थायात इत्यवगन्तव्यम् । हरिवंशेऽपि

“अक्षराणामकारस्त्वं स्फोटस्त्वं वर्णसंश्रयः” । इति ।

स्फोटस्य व्यञ्जकवर्णाश्रयत्वमभिहितम् । एतन्मताभिप्राये-

णेव “स्फोटमित्याहेति” शारीरकसूत्रे तद्भाष्ये च स्फोटव्युत्पादनम् “वर्णा एवेति भगवानुपवर्षः” इति निराकरणन्तूपवर्षग्रहणात् तन्मताभिप्रायेण । “न स्फोटः प्रतौत्यप्रतौतिभ्याम्” इति साङ्ख्यसूत्रेऽपि स्फोटखण्डनमुपवर्षमताभिप्रायेणिति सर्वसुस्थम् । स च स्फोटो वर्णपटादिभेदेन अनेकविधो बाहुल्यभयात् न प्रपञ्चितः ।

तस्य स्फोटस्याभिव्यक्तौ प्राक्तनस्य ध्वनेः कारणत्वं चिरचिरतरस्थितौ तु प्राक्ततध्वनिजातवैकृतध्वनेरिति विवेकः । तथा च वाक्यपदीये,—

“स्फोटस्य ग्रहणे हेतुः प्राक्ततो ध्वनिरिष्यते” । इति ।

“स्थितिभेदे निमित्तत्वं वैकृतः प्रतिपद्यते” । इति च ।

स्थितिभेदे चिरचिरतरकालस्थितौ । ध्वनिस्तु पूर्वलक्षितः । तस्य च स्फोटस्य नित्यतया ध्वनिगतऋस्वदीर्घादिकालस्य तत्रोपचारः । प्रतिपादितञ्च तथैव वाक्यपदीये,—

“स्फोटस्याभिन्नकालस्य ध्वनिकालानुपातिनः ।

स्वभावतस्तु नित्यत्वात् ऋस्वदीर्घप्लुतादिषु ।

प्राक्ततस्य ध्वनेः कालः शब्दस्येत्युपचर्यते ॥”

शब्दस्य स्फोटस्य नित्यतया अभिन्नकालस्य ऋस्वदीर्घादिषु प्राक्ततध्वनेः कालः तारत्वादिधीहेतुरित्युपचर्यते इति तदर्थः । एवञ्च विलम्बिताच्चारणस्थले तत्तद्गणानां तदुबोधजनितसंस्काराणां वा बहुक्षणपर्यन्तस्थायित्वकल्पनामपेक्ष्य एकस्यैव शब्दस्याभिव्यक्त्यनन्तरं जायमानेन वैकृतेन ध्वनिना बहुकालस्थितिकल्पने लाघवमित्यपि द्रष्टव्यम् । भेरीशब्दादौ च ध्वन्यभिव्यक्त्यनन्तरं जायमानप्राक्ततध्वनेर्वहुकालस्थायित्वदर्शनेन अत्रापि तथा कल्पनीचित्यात् । अत एव च महाभाष्ये “एवं तर्हि स्फोटः शब्दो ध्वनिः शब्दगुणः”

इत्यादिनाऽभिव्यक्त्यापकारकत्वेन ध्वनिः स्फोटरूपशब्दगुणत्व-
मभिहितमभिहितञ्च ध्वनेर्ऋस्वदीर्घत्वेनापि भानम् । यथा,—

“ध्वनिः स्फोटश्च शब्दानां ध्वनिस्तु खलु लक्ष्यते ।

ऋखो महंश्च केषाञ्चित् स्वयं नैव स्वभावतः ॥” इति ।

स्वभावतस्तद्रूपेण स्फोटो न लक्ष्यत इत्यर्थः । ध्वनि-
विकारे च वायुसंयोगविशेषस्य हेतुत्वं तस्य बहुकालस्थायित्वे
विलम्बितत्वमल्पकालस्थायित्वे द्रुतत्वमिति विवेकः ।

एवं बहुविधेषु स्फोटेषु वाक्यस्फोटस्यैव सिद्धान्ते निष्कृष्ट-
तया तस्यैव बोधकत्वं तद्वटकपदानान्तु पदमध्यवर्त्तिवर्णवत्
निरर्थकत्वं विशिष्टार्थद्योतनायैव तेषां प्रयोगात् । तथा च

“ब्राह्मणार्थो यथा नास्ति कश्चित् ब्राह्मणकस्वले ।

देवदत्तादयो वाक्ये तथैव स्युर्निरर्थकाः” ॥ इति ।

“पदे न वर्णा विद्यन्ते वर्णेष्ववयवा न च ।

वाक्यात् पदानामत्यन्तं प्रविवेको न कश्चन” ॥ इति च ।

वाक्यपदीय पदाद्यसङ्गावं दर्शयति । यथा,

“वाक्यस्फोटोऽतिनिष्कर्षे तिष्ठतीति मतस्थितिः” ॥ इति ।

हरिकारिकायां सिद्धान्ते वाक्यस्फोटस्यैव सिद्धिरिति
प्रतिपादितम् ।

एवं स्फोटरूपशब्दस्यैव बोधकत्वे स्थिते इदमिदानीं निरू-
प्यते किं साधूनामेव बोधकत्वमुतासाधूनामपीति । तत्र साधू-
नामिवासाधूनामपि बोधकत्वं सिद्धान्तसिद्धम् ।

“समानायामर्थावगतौ शब्देष्वपशब्दैश्च शब्देन धर्मनियमः”
इत्युक्तेः । तथा हि प्रथमं व्यवहारेणैव शक्तिग्रहस्य जायमान-
त्वात् व्यवहारस्य च प्रायेणापशब्दगर्भतया गाव्यादिशब्दादिष्वे-
वापभ्रंशेषु शक्तिग्रहः न साधुषु बालस्याव्युत्पन्नस्य प्रायशः साधु-
शब्दव्यवहारानभिज्ञत्वात् । सर्वे हि लोका बाह्यमारभ्यामर-

णान्तं संस्कृतभाषामजानन्तोऽपि देशभाषया वाक्यादिकं विर-
चयन्ति जानन्ति च प्रयोजकप्रयुक्तापशब्दार्थम्, इतरथा तच्छ्र-
वणादिष्टानिष्टादौ न स्यातां प्रवृत्तिनिवृत्तौ, जायेते च ते सर्वे-
षामिति, व्यवहारानुरोधिनी तथा कल्पना । न च तेषां तन्मूल-
साधुशब्दस्मरणादेवार्थबोधकत्वमिति वाच्यं, स्मरणस्य पूर्वानु-
भवजन्यतया बालानां तदनुभवाभावात् । नापि पदार्थोप-
स्थितिमात्रममाधुभ्यः कल्पाम् असाधूनां हि साधुमूलकत्वेन
शक्तसम्बन्धित्वेन स्मारकत्वौचित्यादिति वाच्यं विशिष्टानुभव-
स्यानुभवसिद्धत्वात् प्रवृत्त्यादिकार्यं प्रति विशिष्टबोधस्यैव
हेतुत्वात् व्यवहर्तृणां प्रवृत्त्यादिदर्शनाच्च । अतोऽवश्यमुभय-
विधानामपि बोधकत्वं स्वीकार्यम् अत एव हरिणा,—

“असाधुरनुमानेन वाचकः कैश्चिदिष्यते ।”

इत्येकीयमतमुपन्यस्य ।

“वाचकत्वाविशेषे वा नियमः पुण्यपापयोः ।”

इत्युभयविधानामपि बाधकत्वं व्यवस्थापितम् ।

एवञ्चान्वयव्यतिरेकाभ्यां श्रुतशब्दस्यैव बोधकत्वे स्थिते
प्रयोगमध्यगता एव तिविसर्गादयो वाचका न तु तत्स्मारित
सुलकारादयः तदजानतोऽपि ततो बोधोदयात् व्याकरण-
भेदेन स्थानिनां विभिन्नतया तेषां बोधकत्वानिर्द्धारणात् ।
एवञ्च “लः कर्मणि” इत्यनुशासनमपि स्थानिनामादेशसमा-
नार्थकतया तदभिन्नतया च तिवादिस्थितवाचकताशक्तिं तत्-
स्थानित्वेन कल्पिते लकारादावारोप्यैव परं प्रवृत्तमिति द्रष्ट-
व्यम् । सिद्धान्ते तु प्रकृतिप्रत्ययादीनां निरर्थकतया परम-
तादरणेनाभ्युपगमवादेन वा तथा विचार इति विवेकः ।

अथ वाक्यस्य वाचकत्वप्रसङ्गात् तच्छक्तियहोपाया अपि
प्रदर्शन्ते । तत्र सर्वेषां शब्दानां प्रथमतो व्यवहारादेव प्रायशः

शक्तिग्रहः । तथा हि केनचित् वृद्धेन व्युत्पन्नं पुरुषं प्रति
 गामानयेत्युपदिष्टे तत् शृण्वन् व्युत्पन्नो गवानयने प्रवर्तते ।
 तच्चेष्टादर्शनेन तत्प्रवृत्तिमनुमाय व्युत्पित्सुर्बालो व्युत्पन्नपुरु-
 षस्य प्रवृत्त्यन्यथानुपपत्त्या तद्वेतुभूतकर्तव्यतादि—ज्ञानादिकं
 तत्रानुमिनोते, अनुमिनोते चापरकारणानुपस्थितिः श्रुतस्यैव समु-
 दितवाक्यस्य तद्बीजनकत्वम् । ततश्च वाक्यस्य तद्बीजनकत्वेन
 तत् सम्बन्धित्वमवसीयते । इति तत्सम्बन्धविशेषस्य पूर्वोक्ताभेद-
 रूपस्य शक्तितया व्यवहारस्यैवं शक्तिग्राहकत्वमित्यवमवसीयते
 शास्त्रकारैः । पश्चाच्च पदानामन्वयव्यतिरेकाभ्यां प्रत्येकपद-
 शक्तिग्रहः । तथा हि पुनश्च गां बधान घटमानयेत्यादिपदश्रवणे
 नियोज्यस्य पूर्वापेक्षया विशेषकार्थ्यं प्रवृत्तिदर्शनेन गवादिपद-
 श्रवणसत्त्वे तत्कार्थ्यकरणं तदभावे च तत्कार्थ्यकरणमित्यन्वय-
 व्यतिरेकाभ्यां तत्तत्पदानां विशेषार्थवाचकत्वावधारणमिति
 द्रष्टव्यम् । ते चोपाया अभियुक्तोपदिष्टा वेदितव्याः । यथा,—
 शक्तिग्रहं व्याकरणोपमानात् कोषासवाक्यादयवहारतश्च ।

‘वाक्यस्य शेषात् विवृतेर्वदन्ति मान्निध्यतः सिद्धपदस्य वृद्धाः’ इति ।
 व्याकरणं हि “कर्मणि द्वितीया” इत्यादिना द्वितीयादीनामर्थ-
 विशेषे प्रयोगनियमाय प्रवृत्तं द्वितीयादीनामर्थमप्यवगम-
 यति । तथा हि कर्मण्येव द्वितीया शक्ता न करणादौ, कर्मणि
 द्वितीयेव शक्ता । न तृतीयेत्येवं द्विविधनियमपरतया प्रवृत्तं
 शास्त्रं नियमतदतिक्रमयोः पुण्यापुण्यफले दर्शयत् तत्तच्छब्दानां
 तत्तदर्थेष्वेव साधुतोक्त्या शक्तिमवगमयति । तदुक्तं भाष्यकारैः ।

“सुपां कर्मादयोऽप्यर्थाः संख्या चैव तथा तिङाम् ।

प्रसिद्धो नियमस्तत्र नियमः प्रकृतेषु च” ॥ इति ।

उपमानमपि शक्तिग्राहकम् । यथा गोसदृशो गवय इत्यति-
 देशवाक्यं श्रुतवतो ग्रामस्थपुरुषस्य वनगमनादनन्तरं गोसदृश-

पिण्डदर्शनेनातिदिष्टं तद्वाक्यं स्मरतश्च अयं पिण्डो गवयपद-
वाच्य इति भवति मतिरित्युपमानरूपातिदेशवाक्यस्य गवय-
पदशक्तिग्राहकत्वम् । तत्र च व्याकरणदोनामप्रवृत्तेः प्रकृति-
प्रत्ययाधीनोपस्थितिविषये एव व्याकरणस्य, रूढिविषये च
कोषस्योपयोगात्तदभावादेतस्यैव तथात्वौचित्यादिति द्रष्टव्यम् ।
वक्ष्यमाणलक्षणकोषोऽपि अनपेक्ष्यैव प्रकृतिप्रत्ययादिविभागं
केषाञ्चित् पदजातानां रूढिज्ञानाय प्रवर्तमानो मण्डप-
घटादिशब्दानां शक्तिमवगमयति । आप्तवाक्यमपि तर्थाति
व्याकरणादिशक्तिधोहेत्वज्ञानेऽपि यथार्थज्ञानवतामुपदेशेन
तत्तच्छब्दानां तत्तदर्थेषु शक्तिग्रहः । व्यवहारतस्तु दर्शितः ।
वाक्यशेषोऽपि तदग्रहे हेतुः यथा “स्वर्गकामो यजेत” इत्यादौ
श्रुतस्वर्गपदस्य अर्थविशेषमजानतामधिकारिणां तच्छक्तिबोध-
नाय प्रवृत्तेन ।

“यत्र दुःखेन संभिन्नं न च ग्रस्तमनन्तरम् ।

अभिलाषोपनोतं च तत् सुखं स्वःपदास्पदम् ॥”

इति वाक्यशेषब्राह्मणेन दुःखासंभिन्नत्वादिमति सुखविशेषे एव
स्वर्गपदस्य शक्तिग्रहः । व्याख्यानरूपा टीकादिपदाभिधेया
विवृतिरपि तत्तच्छब्दानां तत्तदर्थेषु शक्तिं ग्राहयति । यथा
पचतिपदस्य पाकं करोतीति व्याख्या पाककर्तृत्वेन शक्ति-
ग्राहिका । प्रसिद्धपदसामानाधिकरण्यमपि तदग्रहे हेतुः ।
पिकादिशब्दार्थमविदुषामुपदेशाय प्रवृत्तेन सहकारतरौ मधुरं
रौति पिक इति वाक्येन प्रत्येकशक्त्या ज्ञातशक्तिकपदोपस्थापि-
तार्थं मधुरशब्दकारके पिकशब्दस्य शक्तिग्रहः । एवं कोषादावपि-

“सत्कृत्यालङ्कृतां कन्यां यो ददाति सकूकुदः” ।

इत्यादौ प्रसिद्धपदोपस्थापितार्थं सत्कारपूर्वकालङ्कृतकन्या-
दातरि कूकुदपदस्य शक्तिग्रहः । अत्र च प्रसिद्धपदसन्निध्यं

नाम अर्थविशेषे निश्चितशक्तिकपदसामानाधिकरण्यं सामानाधिकरण्यञ्च स्वबोध्यार्थेऽभेदेनान्वयबोधजनकत्वम् । उपपादयिष्यते चाख्यातप्रथमान्तार्थयोरप्यभेदेनान्वयः । अतो मधुरं रीतिः, कन्यां ददातीत्यादावाख्यातान्तस्य प्रथमान्तसामानाधिकरण्यं सुलभमेव । अत एव च भाष्ये “लटः शतशानचाव-प्रथमासमानाधिकरणे” इति सूत्रे अप्रथमासमानाधिकरणे इति निर्देशादन्यत्र लटः प्रथमान्तसामानाधिकरण्यमुपपादितमुपपादितञ्च “आदेशे सामानाधिकरण्यं दृष्ट्वाऽनुमानाद्गन्तव्यं प्रकृतेः सामानाधिकरण्यम्” इत्यादिना लटः स्थानिलकारसामान्यस्य प्रथमान्तसामानाधिकरण्यम् । एवं सति “ददानः कूकुदः स्मृतः” इत्यादिपाठकल्पनमपि परिषामनादेयमेवेति दिक् ।

व्यवहारादेव प्रथमं शक्तिग्रहे व्याकरणादीनां कथमुपयोगः स्यादित्यत्र तावदभिधीयते । तत्र च वार्त्तिककारः शास्त्रस्य नियमविधिपरतया सार्थक्यमाह । यथा “सिद्धे शब्दार्थसम्बन्धे लोकतोऽर्थप्रयुक्ते शब्दप्रयोगे शास्त्रेण धर्मनियमः” इति । यथा लौकिकेषु प्रयोगेषु लोकादेव प्रथमं व्युत्पत्तिः अव्युत्पन्नं प्रति व्याकरणादीनामप्रवृत्तेः तथा शास्त्रीयेष्वपि । ततश्च लोकादेव शब्दस्यार्थतयोः सम्बन्धे च ज्ञाते अर्थबोधनाय च शब्दप्रयोगे प्रसक्ते गवादय एव साधवस्तत्तदर्थेषु प्रयोक्तव्या न गाव्यादय इति नियमार्थं शास्त्रं नियमफलन्तु धर्मः “एकः शब्दः सुप्रयुक्तः” इत्यादिश्रुतेः । नियमश्चात्र इतरनिवृत्तिफलकः पञ्चपञ्चनखभक्षणादिवत् परिसंख्यारूपः व्याकरणशास्त्रे सर्वत्रैव नियमशब्देन परिसंख्याग्रहणात् ततश्च नियमातिक्रमे परं पुण्यविशेषो नोत्पद्यते समुत्पद्यते चार्थावबोधो नखविदलनेन तुषविमोक्षणवत् प्रसिद्धनियमपरत्वे तु नियमे इतरसह-

चारस्य पापाजनकत्वात् साधुशब्दसहकृतासाधुशब्दप्रयोगोऽपि पापानुत्पत्तिप्रसङ्गात् । श्रुतिस्तु “नापभाषितवै” इत्यादिनाऽपभ्रंशसामान्यप्रयोगं निषेधति नापभाषितव्यमिति तदर्थः । ततश्चावश्यं परिसंख्यारूप एव नियमोऽत्र ग्राह्यः । एवञ्च लोकात् सर्वप्रयोगाणां दूर्विज्ञयतया आर्षविज्ञानं विनाऽप्रयुक्तानां दुरवधारणेन च व्याकरणाद्वारम्भः । अत एव भाष्ये मित्रे इत्यादि वार्त्तिकव्याख्याने “महान् हि प्रयोगविषयः” इति प्रतिज्ञाय “सप्तद्वीपा वसुमती त्रयो लोकाश्चत्वारो वेदा साङ्गाः सरहस्या बहुधा भिन्ना एकशतमध्यंशुशास्त्रा सहस्रवत्सामवेद एकविंशतिर्बह्वृचं नवधाथर्वणो वेद ” इत्यादिना प्रयोगविषयाणां बाहुल्यं प्रदर्श्य आर्षज्ञानमेव तन्प्रयोगज्ञाने हेतुर्गति प्रतिपादितम् । ततश्च एतावन्नां प्रयोगविषयं परिच्छेत्तुमसमर्थैरस्माभिः ऋषिप्रणीतलक्षणान् सारणानुगतानां प्रयोगोऽस्तीत्यनुमातुं शक्यते । उक्तञ्च -- यथालक्षणमप्रयुक्ते निश्चिताप्रयोगे तु लक्षणं न प्रवर्त्तते इति निष्कर्षः” इति । अप्रयुक्ते प्रयुक्ततयाऽनिश्चिते इत्यर्थः । निश्चिताप्रयोगं “न हि वचिरन्तिपरः प्रजुज्यत” इत्यादिनाऽप्रयोगावधारण इत्यर्थः ।

वाक्यस्फोटस्येव बोधकत्वे स्थिते वाक्यमेव तावन्निरूप्यते । वाक्यं हि नाम कारकाद्यन्वितक्रियाप्राधान्यैकविशेष्यकबोधसाधनपदकदम्बकम् । उक्तञ्च वाक्यपदीये,—

“साकाङ्क्षावयवं भेदे परानाकाङ्क्षशब्दकम् ।

क्रियाप्रधानमेकार्थं सगुणं वाक्यमुच्यते” ॥ इति ।

भेदे—अखण्डस्यापि वाक्यस्य प्रकृतिप्रत्ययादिविभागोपाधिना पदानां परस्परं, भेदे, समुदायात्मकवाक्याच्च भेदे, च विवक्षिते

भिन्नानामेव साकाङ्क्षत्वोपपत्तेः काल्पनिकभेदवत्त्वेन साकाङ्क्ष-
त्वादिति बोध्यम् । वास्तविकभेदस्तु नास्त्येव ।

“वाक्यात् पदानामत्यन्तं प्रविवेको न कश्चन ॥”

इति वाक्यपदीये अत्यन्तपदेन वास्तविकभेदराहित्यस्य प्रति-
पादनात् । एवञ्चाखण्डवाक्यपक्षे पदान्तःपातिवर्णानां पर-
स्परभिन्नत्ववत् तेभ्यः पदभेदवच्च वाक्यान्तःपातिपदानां पर-
स्परभेदः, पदभ्योऽपि भेदो वाक्यस्य, तेषाञ्च विशिष्टार्थद्योतनाय
पदान्तःपातिवर्णानामिवानुपूर्वोघटकत्वेनोपयोग इति द्रष्ट-
व्यम् । साकाङ्क्षेति निराकाङ्क्षाणां व्यवच्छेदाय, साकाङ्क्षेष्वपि
पराकाङ्क्षायां न वाक्यत्वमित्यतोऽभिहितं परानाकाङ्क्षेति ।
तेन पश्य मृगो धावतीत्यादौ मृगो धावतीति पदयोः परस्परं
साकाङ्क्षत्वेऽपि पश्यतिपदाकाङ्क्षितया न वाक्यत्वम् । अत एव
च “पदानां समूहो वाक्यमयसमाप्ती” इति भाष्ये इतरा
काङ्क्षानिवृत्तिरूपायामथ समाप्तावेव वाक्यत्वमुक्तम् । “सर्वं
हि वाक्यं क्रियया परिममाप्यते” इति न्यायात् इतरशब्दा
नाकाङ्क्षायामेव च समाप्तार्थता वाक्यपदीये उक्ता । यथा ।

“इति कर्तव्यतार्थस्य सामर्थ्याद्यस्य काङ्क्षते ।

अशब्दलक्षणाकाङ्क्षं समाप्तार्थं तदुच्यते ॥” इति ।

“वाक्यं तदेव मन्यन्ते यत् पदं चरितक्रियम् ।

आख्यातशब्दे नियतं साधनं यत्र गम्यते ।

तदप्येकं समाप्तार्थं वाक्यमित्युच्यते बुधैः” ॥ इति च ।

चरितक्रियमिति बोधितक्रियमित्यर्थस्तेन केवलनाम्नां क्रिया
बोधकपदामहचारेऽसमाप्तार्थत्वान्न वाक्यत्वम् ।

“गुणभावेन साकाङ्क्षं तच्च नाम प्रवर्तते ।”

इति वाक्यपदीये नाम्नो गुणत्वेन साकाङ्क्षत्वाभिधानात् । पद-
मिति जातावेकवचनात् पदकदम्बकमित्यर्थः, तथा

“बहुष्वपि तिङन्तेषु साकाङ्क्षेष्वे कवाक्यता ।”

इति वाक्यपदीये तिङन्तानामपि साकाङ्क्षत्वमुक्तं प्रतिपादितञ्च
तत्रैव सुबन्तानामिव तिङन्तानां तिङन्तान्तरविशेषणत्वम् ।

“यथानेकं सुबन्तं हि तिङन्तस्य विशेषणम् ।

तथा तिङन्तमप्याहुस्तिङन्तस्य विशेषणम् ॥” इति ।

हेलाराजोये तु यथानेकमपि क्लान्तमिति पठितं भावप्रत्य-
येन धात्वर्थक्रियाबोधनात् क्लान्ततिङन्तार्थयोरविशेषेऽपि
क्लान्तार्थस्य यथा विशेषणत्वमेवमन्यतिङन्तार्थानामपीति
व्याख्यातञ्च । अत्रेदं बोध्यम् । आख्यातान्तार्थस्य तादृशार्थं
ऽन्यथा हि कर्तृत्वकर्तृत्वान्यतरमस्वन्नेनैव न तु कारकान्तर-
त्वेन, न वा प्रकारविधया कारकाणां प्रकारविधान्वयं सुव-
त्राप्स्यतर्जतुत्वान् आख्यातान्तानां प्रत्ययान्ततया ‘अथैवद-
भारप्रत्यय प्रातिपदिकमिति” सत्रेण प्रातिपदिकत्वनिषेधात्
तदनन्तरं सुपोऽनुत्पत्तेः ।

‘क्रिया न युज्यते लिङ्गक्रियानाधारकारकं ।

असत्त्वभूतता तस्या इयमवावधार्यताम् ॥’

इति वाक्यपदीये क्रियानाधारेतिविशेषणात् फलव्यापाररूप
क्रियाधारकर्मकर्तृभिन्नकारकत्वायोगस्य क्रियालक्षणत्वाभिधा-
नाच्च । अत एव मनोरमायां “नामार्थधात्वर्थयोरन्वये सुबर्थो
पस्थित्यपेक्षायामपि तिङन्तार्थयोर्न तदपेक्षा ततः सुबुत्पत्त्य
ननुशासनात् अतस्तत्र कर्तृत्वकर्मत्वसम्बन्धेनान्वय” इत्युक्तम् ।
क्रियाप्रधानमिति साध्यरूपक्रियामुल्लेखविशेष्यकबोधजनकमि-
त्यर्थः तेनान्नस्य पाक इत्यादौ सिद्धक्रियाप्राधान्यबोधके वाक्येक-
देशे नातिव्याप्तिः तस्यावश्यं भवतीत्यादिक्रियासाकाङ्क्षत्वेन
तन्मुखविशेष्यकत्वाभावात् । उक्तञ्च वाक्यपदीये,—

“क्रियानुपङ्गेण विना न पदार्थः प्रतीयते ।

सत्यो वा विपरोतो वा व्यवहारो न सम्मतः ॥” इति ।

अत्र च प्रमाणम् “भावप्रधानमाख्यातम् इति” निरुक्तवचनम्
“भावकालकारकसंख्याश्वत्वारोऽर्था आख्यातस्य तत्रभावः
प्रधानम्” इति तद्भाष्यञ्च । भावो भावना धात्वर्थ इत्यर्थः भावा-
ख्याते तु आख्यातस्यानुवादार्थकत्वान्नातिप्रसङ्गः । क्रियामुख्य
विशेष्यकत्वञ्च साध्यक्रियाभिन्ने विशेषणतानापन्नत्वे सति तद्वि-
शेष्यकत्वं तेन पश्य मृगो धावतीत्यादौ धावतिपदस्य पश्यपद
विशेषणत्वेऽपि न क्षतिः, न वा “भावप्रधानमाख्यातं सत्वप्रधा-
नानिनामानि” इति क्रियाप्राधान्यबोधकयास्कवचनावरोधः ।

“आख्यातशब्दे भागाभ्यां साध्यसाधनवर्त्तिता ।”

इति हरिकारिकाव्याख्याने भूषणे भागाभ्यां तिङन्ताभ्यामित्युक्तं.
पूर्वोक्तद्वयुक्तेषु तिङन्तानामपि परस्परं विशेष्यविशेषणभाव
सिद्धिः । एवञ्च पश्य मृगो धावतीत्यादौ भाष्योक्तमेकवाक्यत्व
सङ्गच्छते बोधस्तु एकमृगाभिन्नाश्रयकधावनकर्मकं संबोध्या
भिन्नाश्रयकमभिमतं दर्शनमिति । अन्यथान्वयबोधस्य प्रथमान्त
मुख्यविशेष्यकत्वे अनयोरैकवाक्यता न स्यादित्यवर्धयम् । क्रिया
च भावना उत्पादयितुर्न्यापाररूपा साध्यत्वेनाभिधीयमानेति
बोध्यम् ।

“न्यापारो भावना मेवोत् पादना सैव च क्रिया ।”

इति ह्युक्तेः ।

“यावत्सिद्धमसिद्धं वा साध्यत्वेनाभिधीयते ।

आश्रितक्रमरूपत्वात् सा क्रियेत्यभिधीयते” ॥ इति ।

साध्यत्वेन क्रिया तत्र तिङ्पदैरभिधीयते” ॥ इति च ।

वाक्यपदीयाञ्च । यावदिति सर्वमित्यर्थः तदेव विदुषोति
सिद्धमसिद्धं वेति । सिद्धं वत्तमानध्वंसप्रतियोगि, तद्विन्नमसिद्धं,

तच्च वर्त्तमानं भविष्यच्चेति द्विविधम् तेनापचत्युच्यति पच-
तौत्यादौ सर्वत्र साध्यत्वेन असत्वरूपत्वेनाभिधेयमाना क्रियेति
क्रियाशब्दस्य रुद्धिरनेन दर्शितेति भावः । यौगिकत्वमप्याह
आश्रितक्रमरूपत्वादिति । आश्रितक्रमो रूपं यस्यास्तत्त्वात्
पूर्वापरीभूतावयवकत्वादित्यर्थः । तदौयावयवानामधिश्रयणा-
द्यधःश्रयणपर्यन्तानां क्रमेणोत्पत्तेः क्रियापदेन तत्समुदायो
ऽभिधेयते यत्र च न क्रमिको व्यापारोऽस्ति तत्र रुद्धिरादरणौ-
येति पौर्वापर्यारोपेण वा सर्वत्र फलस्य स्वजनकव्यापारगत-
पौर्वापर्यारोपवत् यौगिकत्वम् । अत एव फलमात्रबोधक-
स्यापि क्वचित् धातुत्वसिद्धिरिति फलितार्थः । इयांस्तु विशेषः
पाक इत्यादौ धातुना साध्यत्वं नोऽप्याप्यायाः क्रियायाः सिद्ध-
क्रियारूपध्वज्यर्थं विशेषणत्वं पचतौत्यादौ तु नैवमिति । अत एव

“साध्यत्वेन क्रिया तत्र तिङ्पदैरभिधेयते ।”

इति वाक्यपदोद्यकारिकाव्याख्यायां भूषणसारदर्पणे तिङ्पदै-
रित्यतद्गुणमविज्ञानबहुब्रोहिणा तिङन्तपदैर्धातुभिरित्यभिहि-
तम् । तेन सर्वत्र धातोः साध्यरूपक्रियाबोधकत्वम् । किञ्च
क्रमिकावयवानामेकदाऽसत्त्वं ऽपि यत्किञ्चिदवयवसत्त्वकाले
वर्त्तमानत्वव्यवहारः अवयवावयविनोरभेदारोपात् भूतभविष्य-
त्वव्यवहारस्तु सर्वेषामवयवानां भूतभविष्यत्वयोरेव, न तु यत्-
किञ्चित् क्रियाभूतत्वादौ । उक्तञ्च वाक्यपदीये,—

“गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपदिश्यते” ॥ इति ।

अस्यार्थः ।

क्रमिकतत्तद्वापारं प्रति गुणभूतैर्गुणभावेन भासमानैरवयवैरुप-
लक्षितः बुद्ध्या एकत्वबुद्ध्या प्रकल्पितोऽभेदो यस्मिन् तद्रूपः
क्रमजन्मनां व्यापाराणां समूहः क्रियेत्यन्वयः । अत्र क्षण-

नश्वराणां व्यापाराणां मेलनासिद्ध्या बुद्ध्येत्युक्तम् तथा च बुद्धिजन्यसंस्कारद्वारा तेषां मेलनसम्भव इति भावः । अत एव भाष्ये “क्रिया हि नामेयमत्यन्तापरिदृष्टा पूर्वापरौ-भूतावयवा न शक्यते पिण्डीभूता निदर्शयितुम्” इति व्यापार-समुदायात्मिकायाः क्रियाया दर्शनायोग्यत्वोक्त्या तदवयवानां तद्विषयत्वं व्यतिरेकमुखेन दर्शितम् । तस्याश्चाभिन्ने कर्बुद्धि-विषयतया एकत्वव्यवहार इत्यपि बोध्यम् ।

अथ वाऽनेकव्यापारव्यक्तिवृत्तिर्जातिरेव क्रियेति सिद्धान्त-कल्प आदरणीयः । तस्याश्च व्यक्तिद्वारेण साध्यत्वम् अस्ति च पचित्वादिकं जातिः पचतीत्याद्यनुगतव्यवहारात् तस्याश्चैक्या-देकत्वव्यवहार इति मन्तव्यम् । तदुक्तं वाक्यपदीये,—

“जातिमन्ये क्रियामाहुरनेकव्यक्तिवर्त्तिनीम् ।

असाध्यां व्यक्तिरूपेण सा साध्येत्यभिधीयते ॥” इति ।

युक्तञ्चेतत् सर्वत्रैव लाघवाज्जातिशक्तिस्वीकारेण पञ्चादिधा-तूनामपि तत्रैव शक्तिरुचिरेति दिक् ।

सा च क्रिया धातुवाच्या फलव्यापारोभयरूपा तद्विशिष्ट-रूपा वा “फलव्यापारयोर्धातुः” इत्यग्रिमवचनात् व्यवस्थाप-यिष्यते च मतभेदेन फलव्यापारयोः पृथक्शक्त्या, विशिष्ट-शक्त्या वा धातुवाच्यता । अत्र फलांशस्य कर्तुरुद्देश्यत्वेन प्राधान्याभावात् व्यापारस्यैव प्राधान्यं समुचितं, तस्य च साध्य-तया कर्मातिरिक्तसर्वकारकाणां तत्रैव स्वस्वव्यापारद्वारा साध-कत्वेनान्वयः । कर्मणस्तु फल एव क्रियाजन्यफलाश्रयतयैव तस्योद्देश्यत्वादिति विवेकः । उक्तञ्च वाक्यपदीये,—

“प्राधान्यात् क्रिया पूर्वमर्थस्य प्रविभज्यते ।

साध्यप्रयुक्तान्यङ्गानि फलं तस्याः प्रयोजकम्” ॥ इति ।

(अर्थस्य) फलस्य तदपेक्षयित्वर्थः (प्राधान्यात्) विशेष्यत्वात्

साध्यं प्रयुक्तं यैः तानि साध्यसाधकानि(अङ्गानि)कारकाणी-
त्यर्थः । अत्र फलस्य क्रियाप्रयोजकत्वाभिधानं तदुद्देशेनेव
क्रियायां प्रवृत्तिरित्येवाभिसन्धाय । तथा च सर्वो लोकः
स्वाभीष्टफलमभिप्रेक्षुस्तत्साधनाय यतते लभते च तत-
स्तत्फलमुपायसंसाधनेन । एव च क्रियाफलं विक्रित्यादिक-
मभीष्टुः पाकाय यतमानो जनः पाकसंसाधनेन फलं लभते ।
ततश्च फलसाधनतया पाकादंगपोष्टत्वात् साध्यत्वम् ।

फलविशिष्टक्रियायाधात्वर्थत्वमते तु विशिष्टत्वेनेष्टत्वात्
विशिष्टस्यैव साध्यत्वमिति विशेषः । कारकान्वयस्त्वेतन्मते
पूर्वोक्तदिशावसेयः एकदेशान्वयस्त्वोकाराच्च न कर्मणोऽनन्वय
इति बोध्यम् ।

तथा चैवं रीत्या साध्यत्वेन क्रियां जानता जनेन तस्याः
प्राधान्यबोधविषयैवाख्यातान्ततया धातुः प्रयुज्यते अन्यथा
कृदन्ततयेति । एवञ्च भावकृदन्तस्थले धातुना साध्यरूप-
क्रियायबोधनेऽपि तस्याः प्रत्ययार्थसिद्धक्रियाविशेषणत्वेन
न प्राधान्यं, प्राधान्यञ्चाख्यातन्तोपस्थाप्यक्रियायाः, “भाव-
प्रधानमाख्यातम्” इत्यादिनिरुक्तवचनस्य “प्रकृतिप्रत्ययार्थयोः
प्रत्ययार्थप्राधान्यम्” इति न्यायस्य च परस्परं विरोध-
परिहाय न्यायस्य आख्यातातिरिक्तविषयत्वेन व्यवस्थाप-
नात् । हरिणापि धातुभावकृतोः क्रियावाचित्वाविशेषेऽपि
धातुना साध्यत्वेन, कृता तु सिद्धत्वेन क्रियाया बोधनमिति
व्यवस्थापितम् । यथा, —

“साध्यत्वेन क्रिया तत्र धातुरूपनिबन्धना ।

सिद्धभावस्तु यस्तस्याः स घञादिनिबन्धनः” ॥ इति

“आख्यातशब्दं भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः” ॥ इति च

(भागाभ्याम्) पश्य मृगोधावतीत्यादौ तिङन्ताभ्याम् (साध्य-
साधनवर्त्तितेति) मृगो धावतीत्येतस्य साधनत्वम् अपरस्य
साध्यत्वं, क्रियाकारकभावेन तयोरन्वयात् घञर्थक्रियायास्त
इतरक्रियायामेव साधनत्वमिति विवेकः । साध्यत्वञ्च लिङ्ग-
संख्यानन्वयित्वं, तद्विपरीतं सिद्धत्वं, तथा च घञाद्युपस्थाप्य-
क्रियायाः लिङ्गसंख्यानन्वयित्वेनापरक्रियायां साधनत्वम् । युक्तञ्चै-
तत् यत्, घञन्तादौ द्विविधक्रियाया भानं, कारकाणां साध्य-
क्रियायामेवान्वयोपगमात् कृदन्तस्थले कारकविभक्तिप्रयोगस्य
विश्वजनीनतया साध्यत्वेन तदुपस्थितावेव कारकान्वयोपपत्तेः
“साध्यस्य साधनाकाङ्क्षा” इति

“नियतं साधने साध्यं क्रिया नियतसाधना” इति ।

“साध्यत्वेन निमित्तानि क्रियापदमपेक्षते” ॥ इति च
अभियुक्तोक्तेः । अत एव “स्तोकं पाकः” इत्यादौ,
द्वितीयान्ततोपपद्यते साध्यक्रियाफलयोर्विशेषणे एव व्यपदेशि
वद्भावपरिभाषया कर्मत्वेन द्वितीयाविधानात् घञाद्युपस्थाप्य-
क्रियाविशेषणस्य तु विशिष्यलिङ्गतया प्रथमाद्यन्तता “कृदभि-
हितो भावो द्रव्यवत् प्रकाशते” इति भाष्योक्तेः । (कृदभिहितः)
कृता बोधितः (भावः) भावना धात्वर्थस्वरूपमिति यावत् द्रव्येण
तुल्यं प्रकाशते द्रव्यधर्मान् लिङ्गसंख्याकारकत्वानि भजते इति
यावत् । अत्र द्रव्यत्वं लिङ्गसंख्यानन्वयित्वमेव योग्यत्वात् न तु
मृथिव्याद्यात्मकत्वं ज्ञानपाकादौ तदभावात् । नापि

“वस्तूपलक्षणं यत्र सर्व्वनाम प्रयुज्यते ।

द्रव्यमित्युच्यते सोऽर्थो भेदत्वं न विवक्षितः ॥”

इति पारिभाषिकसर्व्वनामपरामर्शयोग्यत्वादिरूपं, साध्यक्रियाया
अपि तथात्वेनाविशेषापत्तेः किन्तु “सत्वप्रधानानि नामानि”
इति निरुक्तोक्तेरेकवाक्यतया सत्वद्रव्ययोः पर्यायत्वस्य बहु-

स्थलेषु दर्शनात् सत्वभूतत्वमेव द्रव्यत्वमिति फलितार्थः । “क्रिया न युज्यते” इत्यादिना लिङ्गाद्ययोगस्यासत्त्वलक्षणत्वस्याभिधानात् तद्योगस्येव सत्त्वलक्षणत्वौचित्यादिति तु तत्त्वम् ।

वाक्यलक्षणे (एकार्थम्) इति अविभागविवक्षायां पृथगुपस्थापकम् उक्तञ्च वाक्यपदोये वाक्यार्थस्याखण्डत्वम्

‘प्रतिवर्णमसंवेद्यः पदार्थप्रत्ययो यथा ।

पदेष्वेवमसंवेद्यो वाक्यार्थस्तु निरूपितः” ॥ इति ।

“यथैवानर्थकैर्वर्णैर्विशिष्टोऽर्थोऽभिधीयते ।

पदैरनर्थकेरेव वाक्यार्थस्य निरूपणम्” ॥ इति ।

“धात्वादोनां विशुद्धानां लौकिकोऽर्थो न विद्यते ।

कृत्तद्धितानामप्यर्थः केवलानामलौकिकः ।

प्राग्विभक्तेस्तदन्तस्य तथेवार्थो न विद्यते” ॥ इति ।

“न हि किञ्चित् पदं नाम रूपेण नियतं क्वचित् ।

पदानामर्थरूपञ्च वाक्यार्थादेव जायते” ॥ इति च ।

विशुद्धानाम्) प्रत्ययरहितानां (केवलानाम्) प्रकृतिरहितानाम् (पाक् विभक्तेः) कदादोनामिति शेषः (तदन्तस्य) प्रत्ययान्तधानां विभक्त्यन्तकदन्तादेशेत्यर्थः । (रूपेण) समानानुपूर्वीकतया (क्वचित्) अर्थे (नियतम्) तदर्थबोधनसमर्थमेव (पदं) (नहि) अस्ति, रामरामठादौ तुल्यरूपस्यापि रामभागस्य समानार्थकत्वस्याभावात् । (पदानामर्थरूपम्) अर्थात्मकत्वं वाच्यवाचकयोगाध्यासिकाभेदस्य दर्शितत्वात् (वाक्यार्थात्) वाक्यार्थान्वयघटकत्वात् (जायते) प्रकाशते इत्यर्थः ।

एवञ्चाखण्ड्यार्थकवाक्यानामानन्त्यात् वर्षशतेनापि तत्तदर्थज्ञापनस्याशक्यतया प्रकृतिप्रत्ययादिविभागकल्पनेन तत्तदर्थनिर्वचने लाघवमिति धिया लोकहितकाम्यया च महर्षिभिर्न्याकरणं प्रणीतम् । तदुक्तं वान्तिके —

‘रक्षोहागमलघुसन्देहाः प्रयोजनम्’ इति

व्याकरणस्य वेदरक्षामन्त्रोहवर्णागमादिज्ञानलाघवासन्देहाः प्रयोजनमित्यर्थः । तत्र लाघवरूपं प्रयोजनं दर्शितं वेदभाष्ये सायनाचार्यैः । “बृहस्पतिरिन्द्राय दिव्यं वर्षसहस्रं प्रतिपदोक्तानां शब्दानां पारायणं प्रोवाच नान्तं जगाम” इति शृङ्गग्राहिकतया प्रतिपदपाठापेक्षया तत्तदर्थज्ञानाय लाघवात् व्याकरणमध्येयमिति ।

तथा केषाञ्चित् पदजातानां प्रकृतिप्रत्ययाद्यनपेक्षतया ऽर्थबोधनाय यास्कादिभिर्निरुक्तं प्रणीतम् । निरुक्तं नाम यत्र प्रकृतिप्रत्ययादिकमनपेक्ष्यैव पदानामर्थनिर्वचनं, तदुच्यते । तत्र च काण्डत्रयम्,—

“आद्यं निघण्टुकं काण्डं द्वितीयं नैगम तथा ।

तृतीयं दैवतञ्चेति समाम्नायस्त्रिधा मतः ॥”

इति निरुक्तभाष्योक्तिः । यत्र चेकाग्रवाचिनां पर्यायशब्दानां समुदायस्य प्रायेणोपदेशः स निघण्टुशब्दवाच्यः । तादृशा गवामरसिंहहलायुधादिप्रणीतकोषा दशविधा निघण्टवः । तत्राद्ये काण्डे त्रयोऽध्यायास्तत्र प्रथमेऽध्याये पृथिव्यादिलोकदिक्कालादिद्रव्यविषयाणि नामानि, द्वितीये मनुष्यतदवयवादिद्रव्यविषयाणि, तृतीये तदुभयगतऋस्वदीर्घत्वादिधर्मविषयाणीति । द्वितीये काण्डे निगमशब्दवाच्यवेदवार्त्तिनामेव शब्दानां निर्वचनम् । तृतीये काण्डे,—

“वाय्वादयो भगान्ताः स्युरन्तरिक्षस्थदेवताः ।

सूर्यादिदेवपर्यन्ता द्युस्थानदेवता अमी” ॥ इति ।

देवताविशेषनिर्वचनमिति विवेक इत्यलं प्रसङ्गागतविस्तरेण प्रकृतमनुसरामः ।

श्रुतिरपि वाक्यस्याखण्डत्वं दर्शयन्ती वाक्यार्थस्यापि अखण्डत्वं

प्रतिपादयति । यथा “वाग्वै पराच्यव्याकृताऽवदन्ते देवा इन्द्र-
मब्रुवन्निमां नो वाचं व्याकुरु” इत्युपक्रम्य “तामिन्द्रो मध्यतो
ऽवक्रम्य व्याकरोत् तस्मादियं व्याकृता वागुद्यता” इति व्याख्याता
चैषा ऋग्वेदभाष्ये सायनाचार्यैः । “अग्निमीले” इत्यादिवाक्
पूर्वस्मिन् काले (पराचौ) समुद्रादिध्वनिवदेकात्मिका सती
(अव्याकृता) ‘प्रकृतिः’ ‘प्रत्ययः’ ‘पदं’ वाक्यमित्यादिविभाग-
रहितासीत् (ताम्) वाचम् (मध्येऽवक्रम्य) प्रकृत्यादिरूपेण विभज्य
(व्याकरोत्) इति । एवञ्चासत्यारुन्धतीदर्शनेन सत्यारुन्धती-
दर्शनवत् पञ्चकोषादिव्युत्पादनन्यायेन मिथ्यावस्तुपरिहारिणा-
खण्डसञ्चिदानन्द प्रतिबोधनवञ्चासत्यभूतप्रकृतिप्रत्ययार्थनिरूप
णेन सत्यभूताखण्डवाक्यार्थबोधनं व्याकरणादिना क्रियते इति
बोध्यम् । उक्तञ्च,—

“असत्ये वर्तन्नि स्थित्वा सत्यस्य प्रतिपादनम्” ॥ इति ।

पञ्चकोषादिवदित्यादि ।

(सगुणम्) । इति कारकादीनां क्रियान्वयिनां ग्रहणाय
विशेषणपर्यायगुणशब्दप्रयोगः । तेन तेषां क्रियाविशेषणतयेव
वाक्यघटकत्वं बोध्यम् । “आख्यातं सकारकविशेषणम्” इति
भाष्योक्तवाक्यलक्षणे विशेषणपदस्य कारकविशेषणक्रियाविशे-
षणोभयपरतया कारकविशेषणानां क्रियाविशेषणानां कारक-
भिन्नसम्बोधनादीनां च वाक्यघटकत्वम् । तानि च वाक्यपदीयं
कतिचित् संगृह्य प्रदर्शितानि । यथा,—

“सम्बोधनान्तं कृत्वोऽर्थः कारकं प्रथमो वतिः ।

धातुसम्बन्धाधिकारनिष्पन्नमसमस्तनञ् ॥

तथा यस्य च भावेन षष्ठी चेत्युदितं द्वयम् ।

सम्बन्धश्चाष्टकस्यास्य क्रिययैवावधार्यताम्” ॥

अत्र यद्यपि सम्बोधनस्य सर्वत्र प्रकृतक्रियान्वयित्वं न सम्भवति

तथापि जानीहीत्यध्याहृतक्रियान्वयितया तस्याश्च प्रकृत-
क्रियायामन्वयात् परम्परया भवत्येव प्रकृतक्रियान्वयित्वम् ।
तथा हि,—

“मिदस्याभिमुखोभावमात्रं सम्बोधनं विदुः ।

प्राप्ताभिमुख्यः सम्बोध्यः क्रियासु विनियुज्यते” ॥

इति वाक्यपदीये क्रियासु नियोज्यस्यैव सम्बोध्यतोक्त्या विन-
योगविषयक्रियायामेव तस्य साधुत्वम् । व्रजानि देवदत्तेत्यादौ
तु देवदत्तस्य गमनक्रियायां विनियोगाभावेनाध्याहृतव्यायां
जानीहीत्यादिक्रियायामेवान्वयौचित्यात् तत्क्रियायाञ्च व्रजा-
नोत्यादिक्रियाया विषयत्वादिसम्बन्धेन विशेषणत्वादेकवाक्य-
त्वम् । अन्यथा व्रजानि देवदत्तेत्यनयोरुभयवाक्यघटकत्वे तयोश्च
परस्परमेकवाक्यत्वाभावेन समानवाक्यमात्रविषयनिघातानुप-
पत्तेः । तथा हि “पदात्” इत्यधिकृत्य “सर्वमनुदात्तमपादादौ”
इति चोपक्रम्य (आमन्त्रितस्य च) इति सूत्रेण अष्टमाध्याये
पदादुत्तरवर्त्तिनोऽपादादिस्थितस्यामन्त्रितस्य षष्ठाध्यायविहि-
ताद्युदात्तत्वं निहत्य सर्वानुदात्तत्वं विहितम्, वार्त्तिककारि-
च “समानवाक्ये निघातयुष्मदस्मदादेशः” इत्यनेन आद्युदात्तत्व
निघातः एकवाक्येव व्यवस्थापितोऽतः व्रजानि देवदत्तेत्य
नयोरुक्तरोत्येकवाक्यत्व एव निघातो नान्यथेति । उक्तञ्च वाक्य-
पदीये,—

“सम्बोधनपदं यच्च तत् क्रियाया विशेषणम् ।

व्रजानि देवदत्तेति निघातोऽत्र तथा सति” ॥ इति ।

भाष्यकारेणापि तत्स्थले एव निघातस्त्रीकारादाधुनिकानां
स्वरानभिज्ञानां तादृशसम्बोधनस्य क्रियाविशेषणत्वानभ्युपगमो-
ऽकिञ्चित्करः । अत एव च जानीहि देवदत्त ! नो दुःखं वर्त्तते
इत्यादौ क्रियापदपूर्वकसम्बोधनपदादुत्तरवर्त्तिनोर्युष्मदस्मदोः

स्थाने वसन्सादेशः सूपपादः अन्यथा सम्बोधनपदस्य नो दुःखं वर्त्तते इत्यादिवाक्यघटकत्वानङ्गीकारे वाक्यादिस्थितयो म्सायोस्तदादेशो न स्यात् “न वाक्यादौ” इति निषेधात् इष्यते तु तदादेशः शास्त्रकारैः । एतेन प्रथमान्तमुख्यविशेष्य-कान्वयबोधाभ्युपगन्तारः सुदूरपराहताः । तथात्वे ब्रजानी-त्यादावेकवाक्यताभङ्गप्रसङ्गात् तथा हि पश्य मृगो धावतीत्यादौ कथञ्चित् भाष्यविरोधेन विभिन्नवाक्यत्वस्वीकारेऽपि ब्रजानि देवदत्त ! जानीहोत्यादौ प्रयत्नसहस्रेणापि निघातव्यवस्थापनस्य जानोहि देवदत्त ॥ नो दुःखं वर्त्तते इत्यादौ नसादेशव्य-वस्थापनस्य च कर्तुमशक्यतया तेषु तेषु स्थानेषु न विभिन्न वाक्यता किन्त्वेकवाक्यतैवावसेया सा क्रियामुख्यविशेष्य कान्वयएव घटते नान्यथेति दिक् ।

“क्रियाभ्यावृत्तिगणने कृत्वसुच्” इत्यादिना विहितकृत्वसुजा दौनामभ्यावृत्तिपदवाच्यतत्पोनःपुन्यबोधकतया तत्रैवान्वयां युक्तः । इयांस्तु विशेषः क्रियाया एव पौनःपुन्यसम्भवेनाभ्या वृत्तिपदेनेव क्रियाप्राप्ता पुनः क्रियाग्रहणेन इतरांशे विशेषण तानापन्नसाध्यक्रियाया एवाभ्यावृत्तौ तेषां साधुत्वज्ञापनात् । “पञ्चकृत्वः पचति” इत्येव प्रयोगः न तु “पञ्चकृत्वः पाकः” इत्यपि । केचित् तु “द्वित्रिचनेऽचि” इति निर्देशात् साध्यरूपक्रियान्वये एव तेषां साधुत्वं तेन भावघञन्तादावपि धात्वंशेन साध्यरूप-क्रियाया अभिधानात् पञ्चकृत्वः पाक इत्यपि भवत्येव । मिङ्गरूपक्रियायां तदन्वयविवक्षायां तु नैवं, तेन पञ्च पाका इत्येव स्यादिति प्राहुः ।

(कारकम्) वक्ष्यमाणलक्षणमपि क्रियान्वयि “कारके” इत्य-धिकृत्य । तेषां विधानात् कारकइत्यस्य कर्तृत्वादिव्यपदेश-कारित्वेन क्रियायामित्यर्थः । “नियतं साधने साध्यम्”

इत्यदि प्रागुक्तवचनजातानि चात्र तत्साधकान्यनुसन्धेयानि ।

(प्रथमो वतिः) “तेन तुल्यं क्रिया चेदिति” इति विहितवतेरपि क्रियायामन्वयः । तेन तुल्यमित्यर्थे वतिः स्यात् तत्तुल्यं यत् सा यदि क्रिया स्यादिति सूत्रार्थः (तुल्यम्) इति सामान्येन नपुंसकम् । तथा च “देवदत्तवत् पचति” इत्यादौ देवदत्ततुल्या एकाभिन्नाश्रयिका विक्लिच्यनुकूला भावनेति बोधः । विग्रहस्तु सर्वत्र तेन तुल्यमित्येवं रूपः ।

“धातुसम्बन्धे प्रत्ययाः” इत्यारभ्य विहितप्रत्ययानां स्वप्रकृतिभिन्नधात्वर्थरूपक्रियासम्बन्धे एव विध्वानात् क्रियायामेवान्वयः । यथा “पितृव्यघाती पुत्रो जनिता” इत्यादौ णिन्यादेः पुत्रजनने अन्वयः । प्रसज्यप्रतिषेधवाची (असमस्तनञ्) क्रिया न्वयी ।

“प्रसज्यप्रतिषेधस्तु क्रियया सह यत्र नञ्” ।

इत्यनेन प्रसज्यप्रतिषेधरूपात्यन्ताभाववाचिनः क्रियान्वयित्वोक्तौ घटः पटो नेत्यादिभेदवाचकनञः क्रियान्वयित्वाभावेऽपि न क्षतिः । अत्र च तादृशस्यासमस्तनञः क्रियान्वयित्वमेवोच्यते न तु तद्विन्नस्य क्रियान्वयित्वं व्यवच्छिद्यते, असूर्य्यपश्येत्यादौ असमर्थसमासे समस्तस्यापि प्रतिषेधवाचिनः क्रियान्वयित्व-स्वीकारात् समर्थसमासे च अनुपलभ्यइत्यादौ क्रियान्वयित्वाभ्युपगमाच्च ।

“यस्य च भावेन भावलक्षणम्” इति विहितसप्तम्याः क्रियायामेवान्वयः । स्वप्रकृत्यर्थसम्बन्धिभावद्वारेणैव इतरभावे विशेषणतया तत्रैव साधुत्वात् । तथा च गोषु दुह्यमानास्वागत इत्यादौ गौकर्मकदोहनसमानकालिकागमनकर्त्तृत्वेवं बोधः । “षष्ठी चानादरे” इति विहितषष्ठादेरपि क्रियायामन्वयः । “अना-

दरे” इत्यस्य अनादरपूर्वकार्यकत्वात् कारके इत्यधिकाराच्च
अनादरपूर्वक्रियायामिति सूत्रार्थः । उपलक्षणञ्चैतत्
क्वातुमुन्नादयोऽपि क्रियान्वयिनो बोधाः । “तुमुण्ण्वलौ क्रियायां
क्रियार्थायाम्” इति “समानकर्त्तृकयोः पूर्वकाले” इत्या-
दिना तेषामपि क्रियायामेव साधुत्वोक्तेः । व्यक्तीभविष्यति चैतत्
तत्तन्निरूपणावसरे । अत्र च सर्वत्र तत्तच्छब्दानां क्रियान्व-
योक्तिस्तु तत्तदर्थद्वारेणैव, तेन शब्दानां तदन्वयित्वाभावेऽपि न
क्षतिः । तथा असमस्तनजः क्रियान्वयोक्तिरपि विशेषतया
तदन्वयाभिप्रायेण क्रियाप्रधानमित्यत्रापि क्रियापदस्य तदभाव-
स्याप्युपलक्षणत्वमेतत्कारिकायामष्टानां मध्ये सप्तानां क्रिया-
विशेषणत्वमेकस्य विशेषणत्वमिति च विवेकः । अत एव “देव-
दत्तो न पचति” इत्यादौ देवदत्ताभिन्नैकाश्रयकविक्रियानुकूल-
भावेनाऽभाव इति बोधः घटो नास्त्येत्यादौ च घटाभिन्नैका-
श्रयकास्तित्वाभावः न तु घटाभावमात्रं, तथा सति नाहमस्मि
न त्वमसीत्यादिपुरुषवचनविशेषप्रयोगाद्यनुपपत्तेः । “युष्मदि
मध्यमोऽस्मद्युत्तम” इत्यादिसूत्रैर् युष्मदादिसामानाधिकरण्ये
तिङर्थस्य मध्यमादिवचनप्रयोगविधानात् अभावस्य
तथात्वाभावात् । अतः शास्त्रकाराणां तादृशप्रयोगान्धनानुप-
पत्त्या मदाद्याश्रयकधात्वर्थाभाव एव नङ्समभिव्याहारे वाक्यार्थं
इत्यवसीयते । अथवाऽभावस्य विशेषणतया क्रियायामन्वयाङ्गी-
कारेऽपि न क्षतिः । तथा च मदाद्यभिन्नैकाश्रयकाभावप्रति-
योगिनी सत्तादिक्रियेति बोधः तिङर्थ्याश्रयस्य युष्मदादिसामा-
नाधिकरण्यान् पुरुषव्यवस्थानुपपत्तिः । आख्यातार्थस्याश्रयस्या-
भावे विशेषणत्वेऽपि अभावस्य प्रतियोगितया धात्वर्थेऽन्वयात्
परम्परया धात्वर्थे विशेषणत्वमव्याहृतमेव । एतत् सर्वं मनसि
निधाय अभिहितमभियुक्तैः ।

“अभावो वा तदर्थोऽस्तु भाष्यस्य हि तदाशयात् ।

विशेषणं विशेष्यो वा न्यायतस्त्ववधार्यताम् ॥” इति ।

(तदर्थः) नञर्थः (न्यायतः) युक्तिः (विशेषणम्) स्वप्रतियोगिनि
(विशेष्यः) तदपेक्षया इति तदर्थः । अत्र च विशेषं नञर्थ-
निर्णये वक्ष्यते ।

एवं वाक्यलक्षणे आख्यातान्तप्रधानमित्यनुक्ता क्रिया
प्रधानमित्युक्तिस्तु आख्यातान्तभिन्नानामपि भावतव्यादि-
प्रत्ययान्तानां क्रियाप्राधान्यबोधकतया क्रियान्तरानाकाङ्क्षि-
तया च ममाप्त्यर्थत्वात् वाक्यत्वमस्तीति द्योतनायैव । अत एव
एतद्वाक्यलक्षणमूलीभूतस्य ।

“आख्यातं सविशेषणकारकम्” इति भाष्यव्याख्यायां केयटे-
नोक्तम् आख्यातेन च क्रियाप्रधानं लक्ष्यतेऽतीतिङन्तेष्वपि
देवदत्तेन शयितव्यमित्यादिषु वाक्यत्वमिति । एवञ्च निरुक्त
वचनेऽपि आख्यातपदस्य भावतव्यादीनामपलक्षणपरत्व
बोध्यम् । तथा पचतिकल्पमित्यादीनामपि क्रियाप्राधान्य
बोधकतया वाक्यत्व तत्र हि ईषदममामरूपस्य कल्पवादर्थस्य
योग्यतया स्वप्रकृतितिङन्तबोध्ये तिङर्थान्वितधात्वर्थे एवान्वय-
स्वीकारात् क्रियाप्राधान्यबोधकत्वमव्याहतमेव अत एव तत्र
प्रतिपदिकार्थं प्रथमैकवचनं नपुंसकलिङ्गता च । तिङर्थान्वय-
विशेषणत्वे, आश्रयस्य देवदत्तादिभिः सामानाधिकरण्यात् तद-
भिन्नलिङ्गवचनताद्यापत्तिः । नचेत्थत तथा देवदत्ताः पचन्ति-
कल्पमित्येकवचनान्ततयैव सर्वत्र प्रयोगात् नापि क्रियाविशे-
षणत्वेन तत्र द्वितीयाद्यापत्तिरेकपदोपात्तत्वेन तदप्रसङ्गेः
विभिन्नपदोपात्तविशेषणएव तत्साधुत्वोक्तेरित्यन्यत्र विस्तरः ।

एवञ्च “काश्यां हस्ताभ्यां पाचात् विप्राय यज्ञदत्तो धनं

साधु ददाति” इत्यादौ यज्ञदत्ताभिन्नैकाश्रयिका काश्यधिकर-
णिका हस्तकरणिका पात्रापादानिका विप्रोद्देशिका धनाश्रय-
कस्त्वत्यागानुकूला साध्यभिन्ना वर्त्तमाना भावनेति बोधः ।
सम्बोधनान्तपदसमभिव्याहारे च सम्बोध्यपुरुषाश्रयकं प्रव-
र्त्तनाविषयं तादृशभावनाकर्मकं ज्ञानमिति बोधः सम्बोधन-
पदेनेव नियोज्यायाः जानीहोत्यादिकक्रियाया आक्षेपात्
तस्याञ्च कर्मत्वसम्बन्धेन स्वकारकाद्यन्वितप्रकृतक्रियाया अन्व-
यादेकवाक्यत्वम् । तथा च सति तात्पर्यं योग्यतादिसमवधाने
च कारकविशेषणाद्यन्विताया एकस्याः क्रियायाः कष्ट कर्म-
त्वान्यतरसम्बन्धेनापरस्यां क्रियायामन्वयो भवत्येव बाधका-
भावात् पूर्वोक्तवचनयुक्तिप्रामाण्याच्च स्वीकृतञ्च भाष्यकृता
पचति भवति, पश्य मृगो धावतीत्यादौ क्रिययोरप्यन्वयादेक-
वाक्यत्वम् । बाधस्तु विस्मृत्यनुकूलभावनाश्रयिका उत्पत्त्यनु-
कूला भावनेति मृगाभिन्नैकाश्रयकधावनकर्मकं त्वदभिन्नैका-
श्रयकं प्रवर्त्तनाविषयो दर्शनमित्यादिरूपः । तथा च भाव-
नाप्रकारकान्वयबोधं भावतव्याद्यन्यकृज्जन्योपस्थितहेतुत्ववत्
धात्वन्तरार्थभावनोपस्थितहेतुत्वं कल्पते ।

अत्र च सर्वेषां कारकाणां स्वस्वविशेषणाद्यन्वितानां
क्रियायां धमिणि एकत्र द्वयमिति रीत्या बोधः न तु तेषां
परस्परं विशिष्टवैशिष्ट्यमर्थ्यादया, सर्वेषामेव क्रियाकाङ्क्षितया
परस्परान्वयेऽयोग्यत्वात् ।

“गुणानाञ्च परार्थत्वादसम्बन्धः समत्वात् स्यात्” इति
न्यायाच्च । (गुणानाम्) (विशेषणानाम्) परार्थत्वात् विशेष्य-
मात्राकाङ्क्षित्वात् (असम्बन्धः) परस्परमनन्वयः (समत्वात्)
सर्वेषामेव विशेष्याकाङ्क्षित्वेन तुल्यत्वादिति तदर्थः । एवञ्च
गेहे स्थाव्यामोदनं पचतीत्यादौ गेहस्थान्योः क्रियान्वयेऽपि

चेन्नौदनापेक्षयाऽधिकरणत्वप्रतीतिः मानसी न तु शाब्दीत्येव-
मन्यत्रापि ।

इति श्रोतारानाथतर्कवाचस्पतिभट्टाचार्य-विरचिते
शब्दार्थरत्ने वाक्यकाण्डं समाप्तम् ।

—०—

पदकाण्डम् ।

पदकदम्बकं वाक्यमित्युक्तं तत्र किंस्वरूपाणि ? पदानि
कतिविधानि ? वा तानोत्प्रेतावदभिधीयते । “सुप्तिङन्तं पदम्”
इति पारिभाषिकपटलक्षणम् उपसर्गनिपातयोरपि सुबन्त-
त्वस्वीकारात् पदत्वं, तदस्वीकारपक्षे तु अर्थबोधकः प्रयोगार्ह-
वर्णसमुदायः पदम्, उपसर्गनिपातयोरपि द्योत्यार्थबोधकतया
पदत्वं, प्रकृत्यादीनां केवलानामर्थबोधकानामपि न तादृक्-
पदत्वं प्रयोगार्हत्वाभावात् । प्रयोगार्हत्वं च घाणिन्याद्यनु-
शासनवत्त्वम्, अनुशासनञ्चास्मिन्नर्थे अमुं शब्दं प्रयुञ्जोतेत्येव
रूपं, सूत्राक्षरेण तादृशानुशासनालाभेऽपि मुनौनां तत्रैव
तात्पर्यावधारणात् शब्दानुशासनस्यैव व्याकरणरूपत्वव्यवस्थाप-
नाच्च । एवञ्च यादृशवर्णसमुदायो यदर्थबोधनायानुशिष्टः
* तादृश एव तस्मिन्नर्थे प्रयोक्तव्य इति प्रयोगार्हत्वे नैवार्थबोधकत्व-
प्राप्ती पुनस्तद्गृहणं भू सत्तायामित्यादौ भूभागस्य पदत्व-
वारणाय । उक्तञ्च,—

“अत एव गवित्याह भू सत्तायामितौष्टम् ।

न प्रातिपदिकं नापि पदं साधु तु तत् स्मृतम्” ॥ इति
अत्र भूभागस्य साधुत्वेन प्रयोगार्हत्वेऽपि अर्थावबोधकत्वाभावा-
देव पदत्वनिषेधः । पद्यते ज्ञायतेऽनेनेति व्युत्पत्त्या पदशब्दो-
ऽर्थावबोधकशब्दमात्रपरोऽपि द्रष्टव्यः । तेन प्रकृत्यादीनां
पदत्वसिद्धिः । कथमन्यथा “समर्थः पदविधिः” इति सूत्रे
धातुनाममात्रेण समासे पदविधित्वसिद्धिर्दर्श्यते च धातुना
नाम्ना च सुबन्तानां समासः अतः पदशब्दस्य त्रिधैव प्रवृत्तिः
योग्यतादिवशात् प्रयोगानुसारेण तत्तदर्थग्रहणमिति बोध्यम् ।

तानि च पदानि चतुर्विधानि सुबन्ताख्यातान्तनिपातोप-
सर्गभेदात् ।

चत्वारि पदजातानि नामाख्यातनिपातोपसर्गाख्यानीति
यास्कोक्तेः अत्र नामपदेन नाममात्रप्रकृतिकाः सुप एव गृह्यन्ते
न क्वजादयस्तेषां सुबन्तप्रकृतिकत्वात् । ततश्च “प्रत्ययग्रहणं
यस्मात् स विहितस्तदादेस्तदन्तस्य ग्रहणम्” इति परिभाषया
सुबन्तग्रहणम् एवमाख्यातपदेऽपि एवञ्च सुबन्तमाख्यातान्त-
ञ्चेत्यर्थः निपातोपसर्गयोः सुबन्तत्वास्वीकारेणाप्राप्ते पृथग्ग्रह-
णम् । अत्र च पदजातानीति पदशब्दः अर्थावबोधकप्रयो-
गार्हैरूपपदविषयः सुबन्ताख्यातान्तयोरपि समुदायस्य वाच-
कत्वपक्षे अर्थबोधकत्वसत्त्वात् । उक्तञ्च वाक्यपदीये,—

“द्योतिका वाचिका वा स्युर्दित्वादीनां विभक्तयः ।

स्याद्वा संख्यावतोऽर्थस्य समुदायोऽभिधायकः” ॥ इति ।

(समुदायः) प्रकृतिप्रत्ययसमुदाय इत्यर्थः । तदस्वीकारपक्षे तु
एकशेषेण पारिभाषिकप्रयोगार्होभयविधे पदे एव पदशब्दो-
ऽभिधत्ते, तेनाद्ययोः पारिभाषिकपदत्वमन्ययोस्तु प्रयोगार्ह-
पदत्वमिति विवेकः ।

“श्रुतिरप्येतद्विभागं रूपकविधया दर्शयति,—

“चत्वारि शृङ्गास्तयोऽस्य पादा द्वे शीर्षे सप्त हस्तासो त्रिधा बद्धो वृषभो रोरवीति” इति ।

(अस्य) व्याकरणरूपवृषभस्य (चत्वारि) नामादीनि निरुक्ती-
क्तानि (शृङ्गाः) शृङ्गाणि तद्ग्रहणेनेव सर्वप्रत्ययादिकरणात्
शृङ्गत्वमेषाम् । (तयः) कालाः (पादाः) गतिहेतुत्वात् ।

“न सोऽस्ति प्रत्ययो लोके यत्र कालो न भासते ॥”

इत्युक्तेः । (द्वे शीर्षे) फलं व्यापारश्च तत्रैव सर्वेषां कार-
काणां विशेषणत्वेन तयोः प्राधान्यात् शोषता । (सप्त) प्रथ-
माद्या विभक्तयः (हस्तासो हस्ताः) सर्वक्रियासाधककारका-
द्यर्थत्वात् हस्तत्वमासाम् । (रोरवीति) साधुत्वेन ज्ञापयती-
त्यर्थः । अत्र कालफलव्यापाराणां शब्दार्थत्वेऽपि शब्दाथ योर-
भेदेनार्थरूपत्वात् शब्दत्वन रूपणमिति बोध्यम् ।

तेषाञ्च बोधकताऽन्वयव्यतिरेकाभ्यामवसीयते । तथा हि
व्यवहारकाले यत्पदश्रवणे नियतं यदर्थोपलब्धिस्तत्पदमवश्यम्
आध्यासिकाभेदेन स्वसम्बन्धिनमर्थमुपस्थापयति तदुपस्थितौ
च वाक्यार्थमर्थ्यादया विशिष्टार्थबोधः । उक्तञ्च वाक्यपदीयः,—

“ये शब्दा नित्यसम्बन्धा विवैकं ज्ञातशक्तयः ।

अन्वयव्यतिरेकाभ्यां तेषामर्थो विभज्यते” ॥ इति ।

(विवेके) वाक्याङ्गित्वेन कल्पनायामेव पदानामर्थविभागो
नान्यर्थ्यति ।

तेषु चतुर्विधेषु पदेषु मध्ये नामाख्यातयोरेव वाचकता
द्योतकता पुनरुपसर्गाणां केषाञ्चिन्निपातानाञ्च, केषाञ्चिच्च
निपातानां वाचकता, केषाञ्चिन्निरर्थकता च । उक्तञ्च,—

“चतुर्विधे पदे चात्र द्विविधस्यार्थनिर्णयः ।

क्रियते संशयोत्पत्तेर्नोपसर्गनिपातयोः” ॥ इति ।

चतुर्विधानां पदानां मध्ये सुबन्ताख्यातान्तयोरेव “प्रत्ययो वाचकः प्रकृतिर्वाचिका समुदायो वा वाचक इति” (संशयो-त्पत्तेः) तन्निर्णयाय प्रकृत्यादेरर्थविभागः । तत्प्रदर्शनञ्च यथा तत्रैव ।

“द्योतिका वाचिका वा स्युर्द्वित्वादीनां विभक्तयः ।

स्याद्वा संख्यावतोऽर्थस्य समुदायोऽभिधायकः” ॥ इति ।

एतत् पञ्चत्रयमप्याकरे सिद्धान्तितम् । तथा,—

“प्रादयो द्योतका एव वाचका न तु ते स्मृताः ।

उपास्येते हरिहरौ लकारो जायते यथा” ॥ इति ।

अत्र “लः कर्मणि भावे चाकर्मकेभ्यः” इति सूत्रेणाकर्मकेभ्यो विहितभावलकारापत्तिरासधातोरकर्मकत्वादत उपसर्गस्य द्योतकता तादृशधातोरेवाराधनार्थत्वेन सकर्मकत्वात् कर्मणि लकारोपपत्तिः । तथा,—

“निपाता द्योतकाः केचित् पृथगर्थ्याभिधायकाः ।

आगमा इव केऽपि स्युर्निरर्थाः समुदीरिताः” ॥ इति च

वाक्यपदीये उक्तम् । (केचिन्निपाताः) द्योतकाः । यथा “गुरुं नम-
स्करोति” इत्यादौ लुधातोरेव नमनानुकूलक्रियाबोधनात् तदर्थ-
बोधने तात्पर्यग्राहकमेव नमःपदं तेन न चतुर्थी ।
वाचकास्तु ब्राह्मणाय नमस्कृत्वेत्यादौ अत्र पृथगर्थ्याभिधायि-
त्वेन तद्योगे चतुर्थी । एवं नजादयोऽपि वाचका एव,
(केऽपि तु) आगमा इव । (निरर्थकाः) एव यथा श्लोके पाद-
पूरणमात्रार्थकाः । एवञ्च “अर्थवदिति” सूत्रेणैव सर्वेषां
द्योतकवाचकानां प्रातिपदिकत्वसिद्धावापि “अनर्थकस्य चाव्य-
यस्य प्रातिपदिकसंज्ञा वक्तव्येति” वार्त्तिककारेण यदनर्थक-
निपातानां प्रातिपदिकत्वं विहितं तत् सर्वेषामेव विभक्तिमत्त्वं

द्योतयतीति बोध्यं तेषां विभक्तिमत्त्वेऽपि न केवलप्रयोगः ।
उक्तञ्च वाक्यपदीये,—

“चादयो न प्रयुज्यन्ते पदत्वे सति केवलाः ।

प्रत्ययो वाचकत्वेऽपि केवलो न प्रयुज्यते” ॥ इति ।

(केवलाः) नामधात्वादिभिरसहिता इत्यर्थः । अधिकमगे
निरूपयिष्यामः ।

एवं प्रकृतिप्रत्ययादिसमुदायरूपपदस्वरूपे तद्विभागं च
दर्शिते इदानीं तदवयवरूपप्रकृतिप्रत्ययस्वरूपद्विभागो ऽद-
र्श्यते । तत्र प्रकृतिर्नाम अर्थावबोधहेतुः प्रत्ययविधानादधि-
भूतः शब्दविशेषः सर्वेषामेव च प्रत्ययानां प्रकृतिं निमित्तोक्तत्वे
वोत्पत्तिविधानात् प्रत्ययानाञ्चात्र प्रत्यायकत्वरूपेणैव निवेशः
न तु वक्ष्यमाणप्रत्ययत्वेन तेन नान्योन्याश्रयः । अवधित्वञ्च
पूर्वापरत्वरूपं ग्राह्यं तेन बहुचः निमित्तप्रकृती नाप्रसङ्गः ।
वस्तुतस्तु सिद्धान्ते वृत्तिशब्दानां समुदायशक्तिस्वीकारात् तद्वि-
तादीनां निरर्थकत्वान्न तत्र प्रकृतिप्रत्ययादिविभागः । अत एव
भाष्ये “तावेव सुप्तिङो यौ ततः परौ सैव प्रकृतिगर्भात्
सुप्तिङ्मात्रयोरेव प्रत्ययत्वमित्युक्तम् । (ततः) विधानादधेः (यौ
परौ तावेव सुप्तिङो) या च तयोः (आद्या) विधानादधि-
भूता (सैव प्रकृतिः) इति तदर्थः । एतदभिप्रायेणैव हरिणा, —

“यः शब्दः स्वेतरस्यार्थे स्वार्थस्यान्वयबोधने ।

यदपेक्षस्तयोः पूर्वा प्रकृतिः प्रत्ययः परः” ॥ इति ।

प्रकृत्यादिलक्षणासुक्तम् । अत्र च पूर्वत्वं बोधकशब्दविधाना-
वधित्वमेव बोध्यं भाष्यैकवाक्यत्वात् न त्वेतत्कारिकोपात्तपूर्वा-
परत्वं तथा सति पचतीत्यादौ तिडादेरेव धात्वर्थे स्वार्थप्रकार-
कान्वयबोधजनकत्वस्वीकारात् तत्रातिव्याप्तिः । एवञ्च निरुक्त-
पूर्वत्वरूपलक्षणेनैवाप्रसङ्गातिप्रसङ्गादिवारणसम्भवे प्रकृतिप्रत्य-

ययोरर्थबोधकत्वसाकाङ्क्षत्वद्योतनायैव यः शब्द इत्यादिकथनं बोध्यमेवञ्च यस्यार्थ इत्यत्र विशेष्यतया विशेषणतया वान्वयबोधने इत्यर्थः, तेन सिद्धान्ते तिङ्शब्दप्रकारकान्वयबोधेऽपि न क्षतिः । तथा च तदर्थान्वितस्वार्थबोधने तदपेक्षत्वे सति तद्विधानावधिभूतत्वं तत्प्रकृतित्वमिति फलितम् । एवञ्चावयवशक्तिस्वीकारेऽपि बहुचि अतिप्रसङ्गादिप्रसङ्गापि नोदेति बहुचिः प्रकृतिविधानावधित्वाभावात् अवधित्वस्य पूर्वापरत्वरूपस्य निवेशाच्च अत एतत्पक्षे भाष्ये सुमिङ्शब्दौ प्रत्ययान्तरस्याप्युपलक्षकाविति द्रष्टव्यम् । तथा शेखरकारेणापि प्रत्ययविधायुद्देश्यतावच्छेदकाक्रान्तत्वमेव प्रकृतित्वमित्यभिदधे पूर्वसिद्धवस्तुन एव उद्देश्यत्वसम्भवात् पूर्वत्वमर्थायातं बहुचोऽपि सुप उद्देश्यत्वान्न किञ्चिद्दूषणमावहतीति एवञ्च प्रकरोति प्रत्ययं बोधञ्चेति व्युत्पत्तिमत्त्वात् प्रकृतिशब्दो योगरूढ इति बोध्यम् ।

प्रत्ययस्तु प्रकृतिमवधोक्त्य विधीयमानः स्वार्थबोधकः शब्दविशेषः । प्रागुक्तभाष्योक्तेः स्वीयमर्थं प्रत्याययतीति प्रत्ययलक्षणे भाष्योक्तेश्च तथैवावगम्यते । अवधिश्च पूर्वापररूपो ग्राह्यः तेन बहुचि नाप्रसङ्गः तस्यापि प्रकृत्यवधिकत्वेन विधीयमानत्वात् सिद्धान्ते तु वृत्तिशब्दानां समुदायशक्तिस्वीकारेण बहुचो निरर्थकतया मुख्यप्रत्ययत्वाभावादेव पूर्वत्वरूपावधित्वप्रवेशेऽपि न क्षतिः । अत एव पूर्वोक्तहरिकारिकायां प्रत्ययः पर इत्यनेन परत्वेन विधीयमानत्वं प्रत्ययत्वमुक्तं तस्य च मुख्यत्वद्योतनार्थं स्वार्थकत्वसाकाङ्क्षत्वकथनाय च इतरद्विशेषणम् । तथा च तदर्थान्वितस्वार्थबोधने तदपेक्षत्वे सति तदवधिकत्वेन विधीयमानत्वं तत्प्रत्ययत्वमिति फलितोऽर्थः । अन्वितत्वञ्च विशेष्यतया विशेषणतया वा ग्राह्यं, तेन तिङादेर्धात्वर्थविशेष्यकान्वयबोधकत्वेऽपि न क्षतिः । यदि चावयवशक्तिस्वीकारस्तदा परपदेनावधिमात्रं

लक्षणीयम् अवधिस्र पूर्वापरान्यतर एव निवेशनीयः । एवञ्च प्रत्ययनिमित्तकप्रकृत्यङ्गकार्यविशेषे विकरणागमादीनां प्रत्यय-
त्वस्वीकारेण परत्वमानं प्रत्ययत्वमिति बोध्यम् । अथवा “प्रत्ययः”
इत्यधिकृत्यापञ्चमाध्यायसमाप्तेर्विधीयमानत्वं पारिभाषिक-
प्रत्ययत्वं तत्रैव अर्थबोधकत्वे सतीति विशेषणे मुख्यप्रत्ययत्व-
सामान्यलक्षणं पर्यवस्यति तत्तत्प्रत्ययत्वस्तूक्तमेव । स्वार्थिक-
प्रत्ययानामपि प्रकृत्यर्थानुवादितया स्वार्थबोधकत्वमत एवाभि-
हितं वाक्यपदीये,—

“स्वार्थिकाः प्रत्ययाः केचित् प्रकृत्यर्थानुवादिनः” ॥ इति ।
एतदनुरोधेनैव शेखरादौ स्वस्वप्रकृत्यर्थान्यतरप्रत्यायकत्वं
प्रत्ययानामुक्तम् । विकरणादयः पुनः सव्यथा निरर्थकाः
तेषां द्योतकत्वाद्यनङ्गीकारात् तद्व्यतिरेकेणापि कृतादौ धातु-
मात्रादेवार्थप्रतीतेर्दर्शनात् । उक्तञ्च वाक्यपदीये,—

“यत्र वाऽव्यभिचारेण तयोः शक्तिप्रकल्पनम् ।

नियमस्तत्र नियमो नत्वेवं शप्श्यनादिषु” ॥ इति ।

(यत्र) ययोः अव्यभिचारेण अव्ययव्यतिरेकाभ्याम् (नियमः)
अर्थप्रतीतिनियमः (तयोः) प्रकृतिप्रत्यययोः (शक्तिप्रकल्पनम्) ।
यत्र चैवं (न नियमस्तत्र) शवादिषु नेत्यस्याहत्या शक्तिप्रकल्पनं
नेत्यर्थः ।

एवञ्च प्रकृतिप्रत्ययसामान्यलक्षणे स्थितेऽधुना तद्विभागी-
ऽभिधीयते । सिद्धान्तेऽवयवशक्त्यस्वीकारेण कृतद्वितादौ समु-
दायशक्तिस्वीकारात् निपातादीनां निर्विभक्तिकत्वपक्षे द्विवि-
धैव प्रकृतिः नामधातुमेदात् अवयवशक्तिस्वीकारे तु तद्विधे-
नामादौनामिव निपातानामपि प्रकृतित्वमपि द्रष्टव्यम् धातू-
नामवान्तरविभागस्य तत्तदवसरे दर्शयिष्यते । एवं प्रत्ययो-
ऽपि सिद्धान्ते द्विविध एव सुप्तिङ्मेदात् अवयवशक्तिस्वीकां

तु कृतञ्चितसनादिभेदेन नानाविध इत्यवधेयं तद्विशेषश्चावसरे दर्शयिष्यते ।

एवं प्रकृतिप्रत्ययसामान्यविभागे स्थिते पूर्वस्थितत्वेन प्रत्ययनिमित्तत्वेन चाभ्यर्हितत्वात् प्रथमं प्रकृतिविशेषे निरूपणीये सर्वेषां नाम्नां मूलोभूता धातुरूपप्रकृतिरेव प्रथमं निरूप्यते । धातुर्नाम क्रियावाचको गणादिपठितः शब्दविशेषः क्रिया च पूर्वोक्तफलानुकूलो व्यापार एव सर्वेषाञ्च कारकाणामन्वयोपपत्तये कालान्वयोपपत्तये च धातूनां क्रियावाचकत्वाङ्गीकारः । तथा हि,—

“क्रियाभेदाय कालस्तु संख्या सर्वस्य भेदिका” ॥ इति । वाक्यपदोये कालानां क्रियाभेदकत्वमुक्तमुक्तञ्च तत्रैव “क्रिया नियतसाधना” इत्यादिना साधनानां क्रियाकाङ्क्षित्वं, तत्र यदि धातुभिः क्रिया न बोध्येत क्व तदा तेषामन्वयो विशेषणत्वं वा भवेत् ? अतोऽवश्यं सर्वेषां क्रियावाचकत्वं स्वीकार्यं, धातूनां फलमात्रवाचकत्वे आख्यातानां व्यापारार्थकत्वे कृदादिस्थले आख्याताभावेन कारकाद्यन्वयानुपपत्तिः न च धातूनां क्रियामात्रवाचकत्वं त्यजिगम्योः पर्यायतापत्तेः तथा च फलवाचकत्वस्य तेषां प्रायशो गणपाठे एव उक्तत्वात् न तदंशे विवादः । किञ्च फलावच्छिन्नक्रियायाः पृथक्शक्त्या विशिष्टशक्त्या वा धात्वर्थत्वामावे सकर्मकाकर्मकविभागोच्छेदः स्यात्, स्याच्च फलमात्रस्य धात्वर्थत्वे सर्वेषां कारकाणां तत्त्वानन्वयः तत्रैव कालान्वयोपगमे च व्यापारविगमकालेऽपि फलसत्त्वे वर्तमानत्वादिप्रयोगापत्तिः । अतोऽवश्यं क्रियावाचकत्वं स्वीकार्यमत एव “धातोरर्थः क्रियोच्यते” इत्यनेन धात्वर्थत्वेनैव क्रियात्वस्वीकारः । अत एव च “भूवादयो धातवः” इति प्राणिनौयसूत्रमपि क्रियावाचकत्वं

धातुमात्राणां प्रतिपादयति । तथा हि भूश्च वा ।
 आदिश्चादिश्चादौ भूवौ आदौ येषां ते धातव इति तथा चात्र
 प्रथम आदिशब्दो व्यवस्थावाची भुवा सह तदन्वयात् भूप्रभृतय
 इत्यर्थलाभः द्वितीय आदिशब्दः सादृश्यवाची वाधातुना तद-
 न्वयस्तेन वासदृशा इत्यर्थलाभः तत्सादृश्यञ्च क्रियावाचित्वेन
 वाधातोर्गत्यर्थतया क्रियावाचित्वप्रसिद्धेस्तथा च भूप्रभृतयः
 क्रियावाचित्वेन वासदृशा धातव इति फलितम् । भुवश्चादित्वं
 गणपाठापेक्षया तस्य च क्रियावाचकत्वं पूर्वोक्तयुक्तेरिति
 सङ्क्षेपः । अत्र, क्रियावाचित्वानुक्तौ गणपठितानां सर्व्वनामा-
 व्ययादीनामपि धातुत्वापत्तिः तन्मात्रोक्तौ च हिरुगाद्यव्ययानां
 क्रियावाचित्वेन धातुत्वापत्तिः अत उभयमुक्तम् । उक्तञ्च—

“किञ्च क्रियावाचकतां विना धातुत्वमेव नो ।

सर्व्वनामाव्ययादीनां यावादीनां प्रसङ्गतः ।

न हि तत् पाठमात्रेण युक्तमित्याकरे स्फुटम्” ॥ इति ।
 (पाठः) गणे पाठः । विदि अवयवे गडि वदनैकदेशे इत्यादि-
 द्रव्यवाचिनामपि तत्साधकक्रियावाचित्वमस्यैव कालकारका-
 द्यन्वनुरोधात् । तत्फलस्य द्रव्यरूपत्वेऽपि न क्षतिः । गणा-
 दीत्यादिपदेन सूत्रसंज्ञासूत्रग्रहणं तेन सूत्राणां स्कन्भूप्रभृ-
 तोनां “सनादयो धातवः” इत्यादीनाञ्च प्रव्ययान्तानां धातु-
 त्वमव्याहतमेव दर्शितयुक्तेः तत्रापि क्रियावाचित्वादेरवश्यं
 स्त्रोकाराच्च नाप्रसङ्ग इति दिक् ।

ते च सर्व्वेऽपि धातवः सकर्मकाकर्मकभेदेन द्विविधाः । तत्र
 व्यापाराधिकरणमात्रावृत्तिफलवाचकः सकर्मकः पञ्चादेः
 व्यापाराधिकरणावृत्तिविकृतिरूपफलस्य बोधकतया सकर्म-
 कत्वं, कर्त्तृकर्मभयनिष्ठफलबोधकस्यापि गम्यादेः व्यापा-
 राधिकरणमात्रावृत्तिफलबोधकतया सकर्मकत्वम् । भूप्रभृ-

तीनां तु व्यापाराधिकरणमात्रवृत्तिफलबोधकतया न सकर्मकत्वं, फलस्य सत्तायास्तत्सम्बन्धरूपव्यापारस्यैकस्मिन्नेव धर्मिणि घटादौ सत्त्वात् । उक्तञ्च वाक्यपदीये,—

“आत्मानमात्मना विभ्रदस्तोति व्यपदिश्यते ।

अन्तर्भावाच्च तेनासौ कर्मणा न सकर्मकः” ॥ इति ।

अस्यायमर्थः (आत्मानम्) स्वरूपम् (विभ्रत्) आत्मधारणानुकूलव्यापाराश्रयः (अस्तीति) पदेन ससानाधिकरणतया (व्यपदिश्यते) तदभेदबोधनाय तिडादिकं प्रयुज्यते इति यावत् (तेन) आत्मनात्मरूपेण (कर्मणा) धारणकर्मणा (धातुः न सकर्मकः) अत्र हेतुः (अन्तर्भावात्) धात्वर्थ एव तस्य कर्मणः प्रवेशात् आत्मधारणानुकूलव्यापाररूपधात्वर्थेनात्मन उपसंग्रहादित्यर्थः, अथ वा (अन्तः) व्यापाराधिकरण एव (भावात्) फलस्य सत्त्वात् व्यापारसामानाधिकरण्यादित्यर्थः । तेन भुवादेरुत्पत्त्यनुकूलव्यापारवाचितया धात्वर्थोपसंगृहीतकर्मकत्वाभावेऽपि फलसमानाधिकरणव्यापारवाचित्वादकर्मकत्वम् । अत एव,—

“फलव्यापारयोरेकनिष्ठतायामकर्मकः ।

धातुस्तयोर्धर्मिभेदे सकर्मक उदाहृतः” ॥ इति ।

फलसामानाधिकरण्यादिकृताकर्मकसकर्मक विभागोऽभिहितः (एकनिष्ठतायाम्) एकमात्रवृत्तितायामित्यर्थः, तेन गम्यादेर्व्यापाराधिकरणवृत्तिफलवाचित्वेऽपि नाकर्मकत्वमिति । (धर्मिभेदे) अधिकरणान्यत्वे इत्यर्थः । एवमेव शब्दकौस्तुभकारादयः । एतस्मिन् सकर्मकाकर्मकशब्दौ पारिभाषिकाविति द्रष्टव्यम् । मञ्जुषाकृतस्तु “कर्मणा सहेति” नास्ति कर्म यस्येति’ च व्युत्पत्त्या सकर्मकाकर्मकशब्दौ यौगिकौ । तत्र साहित्यं तदन्वितस्वार्थबोधकत्वम् अन्वयश्च पृथक्पदोपस्थाप्ययोः सम्बन्धरूपो ग्राह्यस्तेन जीवत्यादीनां प्राणधारणानुकूलव्यापा-

रार्थकतया तत्कर्मणः प्राणादेर्धात्वर्थमध्यपातात् न सकर्म-
कत्वं धात्वर्थोपगृह्यतकर्मकत्वेनाकर्मकत्वात् । कर्म च व्याक-
रणशास्त्रीयपारिभाषिककर्मसंज्ञाविशिष्टमुच्यते तेनाधिशय्यते
प्रासाद इत्यादौ कर्मणि लकारोपपत्तिः अधिशेतेः कर्म-
संज्ञाविशिष्टान्वितस्वार्थबोधकत्वात् अन्यथा पूर्वमते तस्य फल-
समानाधिकरणव्यापारबोधकतयाऽकर्मकत्वेन “भावे चाकर्म-
केभ्यः” इति भाव एव लकारापत्तिः । भवति च ग्रामं गच्छती-
त्यादौ गम्यादिः ईप्सिततमत्वेन कर्मसंज्ञाविशिष्टेन पृथग्-
भूतेन ग्रामेणान्वितं स्वार्थं बोधयन् सकर्मकः, अधिवसतिस्तु
अधिकरणत्वेन कर्मसंज्ञाविशिष्टेनेति विवेक इति प्राहुः ।
युक्तञ्चेतत् धात्वर्थोपगृह्यतकर्मकाणां व्यापारव्याधिकरणफल-
वाचितया पूर्वकल्पे सकर्मकत्वापत्तिः तत्तद्विद्वत्त्वेन निवेशे च
गौरवं तथा कर्मणोऽविवक्षायां गम्यादेरपि अकर्मकत्वस्वीका-
रेण अविवक्षाविशिष्टत्वेन निवेशे गौरवञ्च, एतन्मते तु
कर्मभावादेव तदन्वितस्वार्थबोधकत्वाभावान्नाकर्मकत्वहानि-
रिति । अत्र पक्षे अकर्मकस्तु तदन्वितस्वार्थबोधक इति
बोध्यम् ।

सकर्मकाश्च द्विविधाः एककर्मका द्विकर्मकाश्च । एक-
कर्मनान्वितस्वार्थबोधकाः गम्यादयः एककर्मकाः । द्विकर्मका
अपि द्विविधाः द्विकर्मनान्वितैकव्यापारार्थकाः द्विकर्मनान्वित-
द्विव्यापारार्थकाश्च । तत्राद्या दुह्यादयः । न च ते सिद्धान्ते
द्विव्यापारार्थकाः तथात्वे ईप्सिततमाभ्यामेव हाभ्यां कर्मभ्यां
व्यापारद्वयेऽन्वयसम्भवेन द्वितीयाद्युत्पत्तौ “अकथितञ्च” इति
सूत्रेण दुह्यादेर्नां कारकान्तरसंज्ञानापन्नस्याकथितस्य
कर्मसंज्ञाविधानानौचित्यम् । दर्शयिष्यते च दुह्यादीनामेक-
व्यापारस्यैकता यदा पुनस्तेषां द्विव्यापारार्थकता विवक्षिता

तदा ईप्सिततमसूत्रेणैव कर्मसंज्ञायां जातायां द्विकर्माश्रित-
द्विश्चापारार्थका एव ते णिजन्तादिवदिति बोध्यम् । द्विकर्मा-
श्रितद्विश्चापारार्थका णिजन्ताः तत्र च धातुना एकव्यापारोऽ-
भिधीयते द्वितोयस्तु णिच्चातद्व्यापारद्वये च ईप्सितकर्मणः प्रयो-
ज्यकर्तृरूपकर्मणश्च यथाक्रममन्वयः । तथात्वञ्च गम्यादीना-
मिति बोध्यम् । पाच्यादीनां तु नैवं तद्योगे प्रयोज्यकर्तुः
कर्मसंज्ञाभावेन व्यापारद्वये कर्मद्वयान्वयाभावात् न च
पाच्यादेः क्रियाफलाश्रयत्वेनोद्देश्यतया प्रयोज्यकर्तुः कर्मसंज्ञा
भवितुमर्हति सत्यादिधातुयोगे एव तन्नियमात् । उक्तञ्च
हरिणा,—

“गुणक्रियायां स्वातन्त्र्यं प्रधाने कर्मतां गतम् ।

नियमात् कर्मसंज्ञायाः स्वधर्मेणाभिधीयते” ॥ इति ।

(नियमात्) गतिबुद्ध्यादिसूत्रेण तदितरेषां निषेधात् (स्वात-
न्त्र्यात्) कर्तृत्वमेव (स्वधर्मेण) द्वितोययाऽभिधीयते इति
तदर्थः । वस्तुतस्तु प्रयोज्यकर्तुरीप्सिततमत्वेऽपि परत्वात् कर्तृ-
संज्ञया तस्य बाधात् कर्मत्वाप्रसक्तौ गत्यादिसूत्रेण अप्राप्त-
प्रापकत्वरूपविधित्वाश्रयेण गम्यादेः कर्मत्वं विहितं न-
पाच्यादेरिति द्रष्टव्यम् । उक्तञ्च हरिणा,—

“परत्वादन्तरङ्गत्वादुपजीव्यतयाऽपि च ।

प्रयोज्यस्यास्तु कर्तृत्वं गत्यादेर्विधितोचिता” ॥ इति ।

(परत्वात्) “विप्रतिषेधे परं कार्यम्” इत्युक्तेः

“अपादानसम्प्रदानकरणाधारकर्मणाम् ।

कर्तुञ्चोभयसम्प्राप्तौ परमेव प्रवर्त्तते ॥”

इतिचोक्तेः (अन्तरङ्गत्वात्) पञ्चादिरूपप्रकृत्याकाङ्क्षितकर्तृ-
संज्ञारूपकार्यत्वात् (अन्तरङ्गं बलीयः) इति न्यायात् पाच्या-
द्याकाङ्क्षितकर्मसंज्ञायाः प्रत्ययाश्रितत्वेन दुर्बलत्वादिति भावः ।

(उपजीव्यतया) उपजीव्यजातीयतया सर्वेषामेव कारकाणां कर्तृप्रयोज्यत्वेन कर्तृरुपजीव्यजातीयत्वादिति फलितोऽर्थः । तेन पाच्याद्यपेक्षया तस्योपजीव्यत्वाभावेऽपि न क्षतिः । एवं पाच्यादियोगे प्रयोज्यस्य कर्मसंज्ञाया एवाप्रवृत्तेः न द्विकर्म-कत्वं तेषामित्यन्यत्र विस्तरः ।

अकर्मका अपि धातवः हेतुचतुष्टयाधीनाकर्मकक्रियार्थ-त्वात् चतुर्विधाः । अकर्मकक्रियात्वे हेतवश्च चत्वारो, हरिणा प्रदर्शिता यथा,—

“धातोरर्थान्तरे वृत्तेर्धात्वर्थेनोपसंग्रहात् ।

प्रसिद्धेरविवक्षातः कर्मणोऽकर्मिका क्रिया” ॥ इति ।

(धातोः) स्वबोधकधातोः (अर्थान्तरे) स्वसजातीयभिन्ने (वृत्तेः) सामर्थ्यात् स्वविजातीयार्थबोधकत्वादित्येकः । यथा जानातिः ज्ञानं वदन् सकर्मकः प्रवृत्त्यादिकं बोधयन्नकर्मकः न तु गतिवाचो गम्यादिः ज्ञानाद्यर्थेऽप्यकर्मकः तयोर्द्वयोरप्य-र्थयोः सकर्मकत्वेन स्वसजातीयत्वात् । (धात्वर्थेनोपसंग्रहादिति) द्वितीयः । कर्मणो धात्वर्थेन उपसंग्रहात् स्वशरीरे प्रवेशनात् । यथा जीवत्यादौनां प्राणधारणानुकूलव्यापाररूपक्रियार्थतया तत्कर्मणः प्राणादेर्धात्वर्थेन एव प्रवेशः । (प्रसिद्धेः) सत्ता-लज्जादिरूपाणामकर्मकत्वेन प्रसिद्धेः । यथा,—

“सत्तालज्जास्थितिजागरणं वृद्धिचयभयजौवितमरणम् ।

शयनक्रौडारुचिदीप्त्यर्थं धातुगणन्तमकर्मकमाहुः” ॥ इति ।

परिमणितदिशा फलसमानाधिकरणव्यापारबोधकानामित्यर्थः । इति तृतीयो हेतुः । (कर्मणोऽविवक्षातः) इति चतुर्थः । यथा गम्यादिरेव कर्माविवक्षातः अकर्मकः । अत्र च कर्मपदं व्यप्रदेशवद्भावेन फलस्याप्युपलक्षणं, तेन फलस्याविवक्षायामेव

नम्यादिरकर्मकत्वमिति कौस्तुभानुसारिणः तेषाञ्च व्यापार-
मात्रबोधकत्वेन फलावाचित्वान्न सकर्मकत्वमिति द्रष्टव्यम् ।

अत्र चाविवक्षा नाम येन रूपेणान्वयविवक्षया यस्य
कर्मसंज्ञा तेन रूपेणान्वयविवक्षाभावः । अत्र क्वचित् कर्म-
णोऽविवक्षया, यथा पच्यते इत्यादौ. क्वचिच्च कर्मत्वाविवक्षया,
यथा मातुः स्मर्यते इत्यादौ । अत्र मातुः कर्मत्वेनैव स्मर-
णान्वये कर्मसंज्ञा न पुनः सम्बन्धत्वेन तदन्वयेऽपि, सम्बन्धत्वेन
विवक्षायामिव कर्मणि षष्ठोविधानात् सारणादेः कर्मा-
न्वयसत्त्वेऽपि कर्मत्वेन तदन्वयाभावादकर्मकत्वं तेन भावे
लकारादय इति बोध्यम् । क्वचित् तु कार्यप्रवृत्तिवैलायाम-
विवक्षा पञ्चाद्विवक्षा । यथा कृतपूर्वी कटम् भुक्तपूर्वी ओदन-
मित्यादौ । तथा हि, कृतं पूर्वमनेनेति विग्रहे “पूर्वादिनिः”
इति अनेनेत्यर्थं पूर्वशब्दादिनिमनुवर्त्य “सपूर्वाच्चेति” सूत्रेण
विद्यमानपूर्वात् पूर्वशब्दादपि इनिर्विहितः तत्र यदि कृत-
मिति कर्मणि क्तः स्यात् तदा तस्य कटादिरूपकर्मविशेषणतया
मापेक्षत्वेन समामादिवृत्तिर्न स्यात्, एकत्र विशेषणत्वे नोप-
स्थितस्यान्यत्र विशेषणतयान्वयायोगात् । वृत्तिश्चात्र जायते
भाष्यादिषु तथा प्रयोगादतोऽवश्यं प्रथमं कर्माविवक्षयाऽकर्म-
कत्वेन भावे क्तप्रत्यये विहिते तदन्तेन पूर्वादिभिः “सुप्सु-
पेति” समासे च कृते तत्पूर्वकात् पूर्वशब्दात् कर्त्तरि इनि-
प्रत्ययो भवति । पञ्चाच्च कर्त्तृकृतक्रियायाः कर्मविशेषाकाङ्क्षायां
कटादिकर्मणोऽन्वयः । उक्तञ्च हरिणा,—

“अकर्मकत्वे सत्येव क्तान्ते भावाभिधायिनि ।

पञ्चात् क्रियावता कर्त्ता योगो भवति कर्मणाम् ।

अविग्रहा गतादिस्था यथा ग्रामादिकर्मभिः ।

क्रिया सम्बध्यते तद्वत् कृतपूर्वादिषु स्थिता” ॥ इति ।

क्रियावतेत्यनेन क्रियाद्वारैव कर्मणोऽन्वय इति दीर्घातिशयम् ।
 क्रियायाश्च वृत्तिशब्दैकदेशतयाऽनन्वयशङ्कायामाहाविग्रहेति ।
 नास्ति विशेषेण ग्रहो ज्ञानं यस्याः सा पृथगुपस्थित्यभावेन
 ज्ञातुमशक्येत्यर्थः । (गतादिस्था) कर्तृबोधकनिष्ठान्तगतपदोप-
 स्थाप्य गमनकर्तृरूपार्थप्रविष्टापि यथा “ग्रामं गतः” इत्यादौ
 विभिन्नपदोपात्तेरपि (ग्रामादिकर्मभिः क्रिया सम्बध्यते) तथे-
 त्यर्थः समुदायशक्तिस्त्रीकारे एकदेशान्वयाव्युपगमादवयवशक्ति-
 स्त्रीकारे तु तदनुपगमे क्षत्यभावादिति भावः । कृतपूर्व्यादि-
 श्वित्यादिपदेनाध्वरेष्वित्यादयो गृह्यन्ते तत्रापि “इष्टादिभ्यश्च”
 इत्यनेन कर्तरि इतिविधानात् । तत्रेदं बोध्यम्,—

“निष्पत्तिमात्रे कर्तृत्वं सर्वत्रैवास्ति कारके ।”

इत्युक्तेः कर्मणोऽपि स्वव्यापारद्वारा क्रियानिष्पत्तिहेतुत्वेन
 कर्तृत्वे स्थिते तद्व्यापारस्य धात्वर्थत्वविवक्षायां धात्वर्थक्रियाश्रय-
 त्वेन, तस्य कर्तृत्वं, समानानुपूर्व्येकमुख्यार्थबोधकधातूपात्त-
 फलाश्रयत्वेन च कर्मत्वमित्येकस्यैव कर्मकर्तृता, एवञ्च तत्र
 धातोरर्थान्तरे वृत्तेरेवाकर्मकत्वम् । तथा हि अन्नं पच्यते
 स्वयमेवेत्यादौ विहित्तिस्तदनुकूलोऽन्नस्याख्यादिसंयोगरूपो
 व्यापारश्च तद्विशिष्टो वा पच्यर्थः तयोः फलव्यापारयोरैक-
 निष्ठतया तद्विधकधातोरकर्मकत्वं, तेन अन्नेन पच्यते स्वय-
 मेवेत्यादौ भावे लकारोपपत्तिः । द्विकर्मकाणाम् एककर्मणः
 कर्तृत्वविवक्षयाऽपरस्याविवक्षयैवाकर्मकत्वं पचिदुह्योस्तु कर्मा-
 न्तरसत्त्वेऽपि कर्मवद्भावविधानात् सकर्मकत्वं तेन तयोर्न
 भावे लकारादयः, किन्तु कर्मण्येव, तेन दुह्यते गवा दुग्धं
 स्वयमेवेत्यादि । एवञ्च सर्वेषामेव धातूनां कर्मणः कर्तृत्व-
 विवक्षायां कर्मवद्भावे प्राप्ते धातुविशेषयोग एव कर्मवत्-
 कार्यातिदेशः न सर्वधातुयोगे तेन गम्यादियोगे कर्तरि-

वाच्ये न कर्मवद्भावः किन्तु कर्तृवत्कार्यं भावे तु दृश्यते एव कर्मवत् कार्यम्, पद्यादियोगे तु कर्त्तरि भावे च वाच्ये कर्मवद्भाव इति विवेकः । उक्तञ्च,—

“कर्मस्थेऽपि च धात्वर्थे कर्मकर्त्ता च कर्मवत् ।

कर्तृस्थेऽपि च धात्वर्थे कर्मकर्त्ता च कर्तृवत्” ॥ इति ।

“कर्मवत्” कर्मवत्कार्यवानित्यर्थः ; अत एव “कर्मवत् कर्मणा तुल्यक्रिये” इति सूत्रे कर्मपदेन कर्मस्थक्रिया लक्षिता शास्त्रकारैस्तेन कर्मस्थक्रियातुल्यक्रियावति कर्त्तरि कर्मवत् कार्यमित्यर्थः । क्रिययोस्तुल्यत्वञ्च एकाधिकरणमात्रवृत्तित्वेन तथा च कर्मस्थक्रियया फलेन व्यापारस्य सामानाधिकरण्ये एव कर्मवद्भावविधानात् पद्यादेस्तथाभूतार्थकतया तत्कर्त्तरि कर्मवत्कार्यं गम्यादेस्तु व्यापारस्योक्तफलसामानाधिकरण्याभावात् कर्तृस्थभावकत्वमिति कर्तृवत्कार्यमिति विवेकः । तथा तुल्यक्रिये कर्त्तरोत्पत्तिभिधानेन गम्यादीनामपि भावे कर्मवत्कार्यं यगादि भवत्येव । यद्यपि सर्वेषामेवाकर्मकाणां फलव्यापारयोः सामानाधिकरण्यबोधकतया कर्मवद्भावापत्तिस्तथापि सूत्रे कर्मणा तुल्येति निर्देशात् येषां धातूनां मुख्यार्थवाचिनां सकर्मकत्वं तेषामेव कर्मवद्भाव इति गम्यते अस्यादेश्च सत्तादिरूपमुख्यार्थे सकर्मकत्वाभावात् न तत्प्रसङ्गः भवतेस्तु लाक्षणिकानुभवार्थे वर्त्तमानस्य सकर्मकत्वेऽपि सत्तारूपमुख्यार्थे तथात्वाभावाच्च प्रसङ्गः । एवञ्च सर्वेषामेव सकर्मकाणां कर्तृकर्मोभयस्थभावकत्वेनाव्यवस्थायां हरिणा क्रियाकृतविशेषेण व्यवस्था दर्शिता । यथा,—

“विशेषदर्शनं यत्र क्रिया तत्र व्यवस्थिता ।

शब्दप्रवृत्तिरन्येषां शब्दैरेव प्रकल्पिता” ॥ इति ।

(यच्च) कर्मणि कर्त्तरि वा (विशेषः) क्रियाकृतोऽसाधारणधर्मो

दृश्यते (तत्रैव) क्रिया व्यवस्थितेत्यर्थः धात्वर्थयोः फलव्यापार-
रूपयोः क्रिययोरुभयनिष्ठत्वेऽपि तत्कृतविशेषादेव तन्निष्ठत्व-
व्यवहार इति भावः । विशेषश्च द्विविधः धातूपस्थाप्यः तदनु-
पस्थाप्यश्च तत्राभ्यर्हितत्वेन उपस्थितत्वेन च धातूपात्तविशेषस्यैव
प्रथमं ग्रहणं तदप्राप्तौ तु अपरस्येति विवेकः । तेन पचादयः
स्वोपस्थाप्यस्य कर्त्तृपेक्षयाऽसाधारणधर्मस्य व्यापाररूपक्रिया-
कृतस्य विकृतिरूपफलस्य बोधकाः कर्मस्थभावका एव गम्या-
दयस्तु नैवं, तदुपस्थाप्यफलस्य संयोगादेरुभयनिष्ठतया साधा-
रण्यात् धातूपस्थाप्यविशेषासत्त्वे एव धात्वनुपस्थाप्यस्य क्रिया-
कृतस्य अमादिरूपासाधारणधर्मस्य ग्रहणं तस्य च कर्त्तरि दर्श-
नात् कर्त्तृस्थत्वम् । एवञ्च कर्त्तृस्थादिविभाग एतन्मते न्यायमूल
एव । (अन्येषाम्) मते पुनः (शब्दप्रवृत्तिः) कर्मवत् कार्यप्रवृत्तिः
(शब्देरेव) नियामकशास्त्रैरेव (प्रकल्पितेति) द्रष्टव्यम् । तच्च
शास्त्रं यथा,—

“कर्मस्थः पचतेर्भावः कर्मस्थाश्च भिदादयः ।

कर्त्तृस्थो बुद्धतेर्भावः कर्त्तृस्थाश्च गमादयः” ॥ इति ।

(कर्मस्थाः) कर्मस्थक्रियार्थका इत्यर्थः एवमग्रेऽपि । सम्प्रदाय-
विदस्तु एतच्छास्त्रमपि न्यायमूलकं पूर्वोक्तरीत्या एतेषां
कर्मस्थत्वादिव्यवस्थापनात् अन्यथा प्रातिस्विकरूपेण तद्गण-
नस्य कर्त्तृमशक्यतयाऽव्यवस्थापत्तेरित्याहुः । एवञ्च क्रिया-
कृतविशेषेणैव क्रियाव्यवस्थेति पक्षमवलम्ब्य,—

“निर्वर्त्यं च विकार्यं च कर्मवद्भाव इत्यतः ।

न तु प्राप्ये कर्मणि तु सिद्धान्तोऽयं व्यवस्थितः” ॥

इत्यभियुक्तैर्व्यवस्था भङ्गान्तरेण दर्शिता । तथा च निर्वर्त्य-
विकार्ययोरेव क्रियाकृतस्य उत्पत्त्यादिरूपस्य विशेषस्य
सत्त्वात्, प्राप्ये तदसत्त्वाच्च तत्र तत्र कर्मवद्भावाभावी बोध्यौ,—

“क्रियाकृतविशेषाणां सिद्धिर्यत्र न तिष्ठति” इत्यग्रिमप्राप्य-
कर्मलक्षणे प्राप्यस्य क्रियाकृतविशेषाभावकथनात् व्यतिरेकेण
निर्वर्त्यविकार्ययोस्तत्सत्त्वमर्थायातमित्यलं विस्तरेण । इदन्तु
बोध्यम्, सनन्तधातूनां धात्वर्थेच्छार्थकत्वेन कर्तृस्थभावकत्वेऽपि
तत्प्रकृतौभूतधातोरेव कर्मस्थकर्तृस्थभावकतया व्यवस्था
तत्प्रकृतेरात्मनेपदादिना तदन्तस्यात्मनेपदादिवदिति द्रष्टव्यम् ।
बोधस्तु कर्मकर्त्तरि कर्त्तरीव यथा ओदनः पच्यते स्वयमेवे-
त्यादौ ओदनाभिन्नैकाग्रयकविक्रित्यनुकूलस्थाल्यादिसंयोग-
रूपव्यापारः । अपरे तु कर्त्तुराश्रयांशे विशेषणत्ववत्
व्युत्पत्तिवैचित्र्येण फलेऽपि विशेषणत्वमङ्गौचक्रुरङ्गौचक्रुश्चात्र
नामार्थधात्वर्थयोरपि साक्षादन्वयम् । वस्तुतस्तु तिङ्ार्थाश्रय-
स्यैव व्युत्पत्तिवैचित्र्येणोभयत्रान्वय इति द्रष्टव्यम् ।

एवं धातुसामान्यलक्षणे तद्विभागे च दर्शिते इदानीं
तदर्थो निरूप्यते । सर्वेषां धातूनां फलं तदनुकूलो व्यापार-
श्चार्थ इति सिद्धान्तः “द्वयार्थः पचिः” इति भाष्योक्तेः ।

“फलव्यापारयोर्धातुराश्रये तु तिङः स्मृताः ।

फले प्रधानं व्यापारस्तिङ्ार्थस्तु विशेषणम् ॥”

इत्युक्तेश्च न तु फलमात्रं धात्वर्थः, व्यापारस्त्वाख्यातार्थ इति
कल्पनीयं, तथात्वे कदादौ व्यापारबोधानुपपत्त्या तत्साकाङ्क्ष-
कारकप्रयोगानुपपत्तेः प्रयुज्यते च कारकं सर्वैः, तथा ग्रामो
गमनवानिति प्रयोगापत्तिः । प्रत्ययमात्रस्यापि न व्यापार-
वाचित्वमनेकेषां प्रत्ययानां तद्वाचकत्वकल्पनापेक्षया
सर्वत्रैव धातोरेवान्वयव्यतिरेकाभ्यामेकरूपत्वात् लाघवाच्च
वाचकत्वौचित्यात् । नापि व्यापारमात्रं धात्वर्थः फलं कर्म-
प्रत्ययार्थ इति कल्पनीयं, त्यजिगम्योः पर्यायतापत्तेः त्यज्यादौ
संयोगस्य, गम्यादौ च विभागस्य कर्मप्रत्ययेन बोधनापत्तेः

गत्यादौ संयोगादिबोधने च गम्यादिसमभिव्याहारस्य हेतुत्व-
 कल्पनापेक्षया गम्यादेरेव तदर्थत्वौचित्यात् । द्वितीयाषष्ठौ-
 चतुर्थीलकारादीनामनेकेषां फलवाचकत्वकल्पनापेक्षया धातो-
 रेव तथात्वौचित्याच्च । तयोश्च पृथगेव शक्तिः किन्तु एकपदोप-
 स्थितयोः परस्परं विशेष्यविशेषणभावेन विशिष्टबुद्धिरुदति
 तेन कर्मादेराश्रयतया फलान्वयोपगमेन नैकदेशान्वयः
 विशिष्टशक्तिस्वीकारे तु तस्यैकदेशान्वयापत्तिः । तथा “फले
 प्रधानं व्यापारः” इत्युक्तेः सर्वत्रैव व्यापारस्य विशेष्यत्वं
 विशेषणत्वमितरस्य तयोश्च संसर्गः जन्यजनकत्वादिरूपः ; अत
 एव “क्रियाप्रधानम्” इत्याद्युक्तिरपि साधु सङ्गच्छते । तथा
 तिङर्थस्य आश्रयादेः सर्वत्रैव विशेषणत्वं तत्राप्ययं विवेकः
 तिङर्थाः खलु कालसंख्याकर्त्तृदिरूपाश्रयास्तेषां कालस्य
 व्यापार एव विशेषणत्वम् । “क्रियाभेदाय कालस्तु” इत्युक्तेः
 संख्या पुनराश्रयांशे विशेषणम् “संख्या सर्वस्य भेदिका” इति
 प्रागुक्तेः सर्वस्येत्यनेनाश्रयस्य नानात्वसूचनात् आश्रयरूपा-
 ख्यातार्थस्य कर्त्तृलकारे व्यापारे, कर्मलकारे च फले विशे-
 षणत्वेनान्वयस्वीकारेण तदंशे एव संख्यायाः विशेषणतौ-
 चित्यात् एकपदोपात्तयोरपि विशेष्यविशेषणभावान्वयाभ्युप-
 गमात् । आश्रयरूपोऽर्थस्तु फलव्यापारयोर्विशेषणम् । “कर्त्तरि
 लत्” इति “लः कर्मणि” इत्यादिसूत्राभ्यां लकारस्य व्यापा-
 राश्रयरूपकर्त्तरि फलाश्रयरूपकर्मणि च शक्तिप्रतिपादनेऽपि
 फलव्यापारयोर्धातुलभ्यत्वात् अन्यलभ्यत्वेन तदंशे शक्त्यनभ्यु-
 पगमात् आश्रयमात्रे एव तच्छक्तिस्वीकारः । एवं “कर्मणि
 द्वितीया” “कर्त्तृकरणयोस्तृतीया” इत्यादावपि कर्त्तृकर्मणो-
 द्वितीयादेराश्रयमात्रोऽर्थः । एवञ्च तिङर्थाश्रयान्वितार्थक-
 प्रातिपदिकात् प्रत्ययेनोक्तार्थत्वात् प्रथमा ततश्च यथा तिङर्था-

अयेण सह कर्त्तादेरभेदान्वय एवं तृतीयाद्याश्रयेणापि देव-
तादिप्रत्ययार्थ इव प्रकृत्यर्थस्याभेदेनान्वयाभ्युपगमात् “युष्मदि
मध्यमः” इत्यादिसूत्रैर्युष्मदर्थसमानाधिकरण एव मध्यमादि-
पुरुषवचनलडादेर्विधानात् “लटः शब्दशानजावप्रथमासमा-
नाधिकरणः” इति सूत्रे चादेशस्याप्रथमासामानाधिकरण्य-
निर्देशात् स्थानिनस्तथात्वावगमाच्च । एवञ्च तिङर्थ्याश्रयस्य
‘फलव्यापारयोरन्वये तङ्परस्मैपदादयो द्योतकाः । उक्तञ्च
हरिणा,—

“फलव्यापारयोस्तत्र फले तड्यक्चिणादयः ।

व्यापारे श्मशब्दाद्यास्तु द्योतयन्त्याश्रयान्वयम् ॥

उत्सर्गाऽयं कर्मकर्त्तृविषयादौ विपर्ययात् ।

तस्माद यथोचितं ज्ञेयं द्योतकत्वं यथागमम्” ॥ इति ।

कर्मकर्त्तरि विहिततयादेः कर्त्तरि विहितस्य बुद्ध्याद्यादि
भ्यश्चिणादेश्च फलान्वयद्योतकत्वापत्तया यथागममित्युक्तं तथा च
कर्मकर्त्तृविहितभावसाधारणविधिविहिततडादयः आश्रयस्य
फलान्वयद्योतकाः तद्भिन्नाः व्यापारान्वयद्योतका इति फलि-
तम् । तेन कर्त्तरि विहिततडादेर्न फलान्वयद्योतकत्वप्रसङ्गः
इति शब्दकौस्तुभानुसारिणः । मञ्जूषाकृतस्तु फलव्यापारयोः
पृथक्शक्तिपक्षेऽपि कर्मप्रत्यये फलं, कर्तृप्रत्यये च व्यापारो
विशेष्यतया भासते तथैवानुभवादिवञ्च विशिष्टशक्तिस्वीकारा-
पेक्षया पृथक्शक्तिकल्पने लाघवमपि भवति तथा हि आनुभव-
कतया बोधस्योपपत्तये विशिष्टशक्तिवादिनां शक्तिद्वयकल्पना-
पत्तिः पृथक्शक्तिपक्षे तु व्युत्पत्तिवैचित्र्येण फलानुसारात् विशे-
ष्यविशेषणभाववैपरीत्यमात्रं कल्प्यत इति बोध्यम् । एवञ्च
“क्रियाप्रधानम्” इत्युक्तिर्लक्षणया धात्वर्थप्रधानमित्यर्थपरा तथा
च द्वयोरपि धात्वर्थतया प्रयोगानुसारेण तयोः प्राधान्या-

प्राधान्ये, तत्र च नियामकाः आश्रयस्य फलाद्यन्वयद्योतका
एवेति प्राहुः । नव्यास्तु पृथक्शक्तिकल्पने तयोरुद्देश्यविधेय-
भावेनान्वयापत्तिः पृथगुपस्थितयोस्तथान्वयस्योत्सर्गिकत्वात्
नानुभूयते च तयोस्तथान्वय इति विशिष्टशक्तिं स्वीकृत्य
व्यापारविशिष्टफलफलविशिष्टव्यापारयोर्वोधने कर्मकर्तृ प्रत्य-
ययोश्च द्योतकतामभ्युपेत्य द्विधैव धातोः शक्तिः “द्वयर्थः पचिः”
इति भाष्यस्यापि द्विविधार्थवत्ताप्रतिपादनपरत्वादित्याहुः ।

तत्र फलतोति व्युत्पत्त्या फलं नाम तद्वात्वर्थजन्यम्, गम्यादौ
विभागस्य फलत्ववारणाय धातूपस्थाप्यत्वेन विशेषणोऽपि
विभागजन्यसंयोगस्य पतनफलत्वमते विभागस्य तद्वात्वर्थ-
जन्यत्वात् तद्धातूपस्थाप्यत्वादतिव्याप्तेस्तद्वात्वर्थे विशेषणतया
भासमानत्वेनेव विशेषणीयं, गम्यादौ च विभागस्य तद्वात्वर्थे
विशेषणतया भासमानत्वाभावात् न फलत्वप्रसङ्गः । मञ्जुषा-
कृत्यते तु कर्तृप्रत्ययस्थले तथा भासमानत्वमिति विवेकः ।
क्रियाविशेषणादेर्धात्वर्थे विशेषणत्वेऽपि तज्जन्यत्वाभावान्न
फलत्वप्रसङ्गः, विशेषणत्वञ्च साक्षादेव विवक्षितं तेन “घटं करोति”
इत्यादौ घटादेः धात्वर्थक्रियाजन्यस्य विभक्त्यर्थद्वारा तद्विशेषण-
त्वेऽपि न फलत्वापत्तिः ।

व्यापारस्तु पूर्वोक्ता क्रियासमुदायात्मिका भावना तस्य
च तत्तत्क्रियात्वरूपेण, फुत्कारत्वादिनैव बोधः । न तु व्यापा-
रत्वरूपेण, यत्नसाधारणस्य तस्यैकस्यानुगतरूपस्यासत्त्वात् तत्तत्
क्रियात्वादीनां नानात्वेऽपि एकबुद्धिविषयतया तेषामैक्या-
रोपादेकत्वव्यवहारः ।

“यावत् सिद्धमसिद्धं वा” इति “गुणभूतैरवयवैः” इति च
वाक्यप्रदीयोक्तोः एकैकावयवेऽपि समूहारोपादधिश्रयणकाले-
ऽपि प्रवर्ततेति व्यवहारः । यद्वा यावत्क्रियाव्यक्तिवृत्तिर्जाति-

रेव व्यापार इति बोध्यं प्रतिपादितञ्च तस्याः क्रियात्वं साध्य-
त्वञ्च प्रागिति दिक् ।

इदन्तु बोध्यं सर्व्वेषां कारकाणां क्रियायां विशेषणत्व-
स्वीकारेऽपि हिर्गगाद्यव्ययार्थक्रियायां न तेषामन्वयः तद्बोध्य-
क्रियायाः साध्यरूपत्वाभावात् साध्येष्वेव साधनान्वयनियमात्
तेषां क्रियाप्रधानत्वव्यवहारस्तु क्रियामात्रविशेषणार्थकत्वात्
स्वरादौनां तु स्वःपतिरित्यादौ नामार्थेऽप्यन्वितार्थकतया
तथात्वाभावादतो हिर्गगादीनां सिद्धरूपक्रियाबोधकत्वमित्यव-
गन्तव्यम् ।

एवं सामान्यतो धात्वर्थे निरूपिते इदानीं केषाञ्चिद्वातु-
विशेषाणामर्थः प्रदर्श्यते, केषाञ्चिच्च कारकादिनिरूपणावसरं
वच्यते । तत्र भवत्यस्यादौनां सत्ता, आत्मधारणञ्चार्थस्तच्चाने-
ककालस्थायि कालगतपौर्वापर्य्येण क्रमवच्चेति तस्य क्रिया-
त्वम् । आत्मधारणञ्च स्वरूपधारणं तत्र आत्मा स्वरूपं
च सत्तैव । एवञ्च फलव्यापारयोरेकनिष्ठत्वादकर्मकत्वं व्यतिषे
इत्याद्यात्मनेपददर्शनात् तेषां क्रियावाचकत्वमवगम्यते कर्म-
व्यतीहारे आत्मनेपदविधानात् कर्मपदेन च तत्र सूत्रे क्रियाया
एव ग्रहणात्, न च फलस्य व्यतिहारः सम्भवतीति भाष्यादौ
स्पष्टम् । घटोभवतीत्यादौ उत्पत्त्यनुकूलो व्यापारो भवतेरर्थः,
स च व्यापारः साध्यत्वेनाभिधीयमानाश्रयता । पचेर्विक्लिप्त्य-
नुकूलव्यापारः स चानेकविध इत्युक्तम् । नश्यतेरदर्शनानुकूलो
व्यापारः स च ध्वंससामग्रीसम्बन्धः व्यवधानसामग्रीसम्बन्धश्च ।
एवञ्च व्यापारे कालान्वयोपगमात् नाशस्यातीत्वाभावेऽपि नष्ट-
इत्यादिप्रयोगोपपत्तिः । ध्वंसश्च कारणे तिरोभावावस्था,
कारणशक्तिस्वरूपेणावस्थानन्तु प्रागभावः ततः प्रच्युताऽभि-
व्यक्तिलक्षणधर्ममापन्ना व्यक्तिरित्युच्यते इति सिद्धान्तः ।

जानातेर्विषयतया ज्ञानं फलमात्ममनःसंयोगो व्यापारोऽर्थः ।
 अतो मनो जानातीत्याद्युपपत्तिः आत्मानं जानातीत्यादौ तु
 शरीरावच्छिन्नात्मनः कर्मत्वम्, अन्तःकरणावच्छिन्नस्य तु कर्तृत्व-
 मिति “कर्मावदिति” सूत्रे भाष्ये स्पष्टम् । इदमेव ज्ञानरूपं फलं
 चक्षुरादिकरणकत्वेन विवक्षितं दृष्ट्यादेरर्थः । तथा हि चक्षु-
 र्जन्यं ज्ञानं दृशेरर्थः, श्रोत्रजन्यं शृणोतेः, घ्राणजन्यं जिघ्रतेः,
 रसनाजन्यं रसतेः, त्वग्जन्यं स्पृशतेः, मनोमात्रजन्यं मन्यते,
 लिङ्गादिज्ञानजन्यमनुमिनोतेः, शब्दजन्यं शृणोतेः, भावना-
 त्म्यसंस्कारजन्यं स्मरतेः, संस्कारेन्द्रियसन्निकर्षजन्यं प्रत्यभिजा-
 नातेः, एवं तत्तत्समानार्थकधातोश्चार्थः, व्यापारस्तु सर्वत्रैकरूपः
 पूर्वोक्त एव । तथा ज्ञानस्य वेद्यविशेषगोचरत्वे हेतुविशेष-
 जन्यत्वे च संगेत्यादेः विभेत्यादेश्वार्थत्वम् । यथा विरुद्धद्वय
 प्रकारकैकविशेष्यकं ज्ञानं संशेतेः, मंशयान्यज्ञानं निश्चिनोते,
 अबाधितविषयकं प्रमिणोतेः, बाधितविषयकं ज्ञानं भ्राम्यते
 गौरवहेतुकं ज्ञानं संमन्यतेः, अपकर्षहेतुकं ज्ञानमवजानातेः,
 मोहभयादेरपि ज्ञानेऽन्तर्भावः, दर्शयिष्यते च विभेत्यादीनामर्थः
 कारके इत्यलम् । इच्छतेर्विषयतया इच्छा फलं व्यापारस्तु
 तदनुकूलज्ञानमिष्टसाधनत्वादिविषयकम् । इयञ्चेच्छा नाना-
 विधा । भोज्यविषयिणी रुचिररूपा, योषिदादिविषयिणी
 कामानुरागादिरूपा, सामान्यभोग्यविषयिणी अभिलाषरूपा,
 औत्सुक्यहेतुका भोज्यादिविषयिणी लालसारूपा, तत्तद्वाच-
 कधातवस्तु रोचत्यादय एवमन्येऽपि विशेषेच्छार्थका अवसरे
 दर्शयिष्यन्ते । यततेः समवायिन यत्नः फलम्, आत्ममनःसंयोगस्तु
 व्यापारस्तेन फलव्यापारयोरैकनिष्ठत्वादकर्मकः विषयतया
 फलबोधने अस्य निराकाङ्क्षत्वात् न सकर्मकत्वम् । एवं प्रवर्त्तते-
 निर्वर्त्ततेश्च बोध्यम् । करोतेस्तु उत्पत्त्यनुकूलव्यापारार्थकत्वात्

न सकर्मकत्वहानिः, यद्वार्थकत्वेऽकर्मकत्वापत्तिः । उक्तञ्च:-

“कृजोऽकर्मकतापत्तेर्न हि यद्वोऽर्थ ईयते” ।

युक्तञ्चेतत् । कृजो यद्वमार्थकत्वे कर्तृस्थभावकतया ततः कर्मकर्त्तरि कर्मवत् कार्यानुपपत्तिः भवति च क्रियते घटः स्वयमेवेति प्रयोगः शास्त्रसम्मतोऽतोऽवश्यम् उत्पत्तानुकूलो-
व्यापारः करोत्यर्थः स्वीकार्यः उत्पत्तिरूपफलस्य कर्मस्थतया कमवद्भाव उपपद्यते इति । विषयतया द्वेषः फलं, व्यापारश्चात्म-
मनःसंयोगादिरूपो द्विषेरर्थः । द्वेषस्तु दुःखसाधनताधीजन्यो-
ऽप्रोतिजनकश्चित्तवृत्तिविशेषः । संयोगस्तदनुकूलव्यापारश्च, तद्विशिष्टो वा गम्यादेरर्थः । संयोगश्च नानाहेतुकत्वेन नानाधि-
करणकत्वेन च नानाविधः । ततश्च तत्तत्संयोगफलबोधकानां सर्वेषामेव धातूनां गत्यर्थतावसेया । तथा हि पूर्वदेशसंयोग-
नाशानन्तरोत्तरदेशसंयोगो गमेः फलं, वह्निर्विभागजन्याभ्यन्तर-
संयोगः प्रविशेः । द्रवद्रव्यकरणकसंयोगः सिचेः । जलं सिञ्च-
तौत्यादौ तु विजातोयसंयोगावच्छिन्ने लक्षणा । एवं सुर-
भ्यादिद्रव्यकरणकसंयोगो लिपेः । स्नेहद्रव्यकरणकसंयोगो मर्द्द-
यतेः । सर्वशरीरसंयोगो मज्जतेः । ऊर्ध्वदेशसंयोग उत्क्षि-
पतेः, अधःसंयोगोऽवक्षिपतेः, फलं बोध्यमेवमन्येषामपि भ्रम्या-
दौनां गत्यर्थत्वमवसेयम् । विभागजन्यसंयोगः क्रिया च पतेरर्थः क्रियामात्रत्वपरि तदर्थमाहुः । विभागजनकक्रिया-
त्यज्यादेरर्थः । अवयवविभागावच्छिन्ना तु भिद्यादेरर्थः । द्विकर्मकाणान्तु कारकेऽर्था निरूपयिष्यन्ते इति दिङ्मात्रम् प्रदर्शितमाकरे तु विस्तरः ।

प्रातिस्निकरूपेण सर्वेषां धातूनामर्थनिरूपणस्य बाहुल्यात् कर्तुमशक्यतयाऽधुना कतिचिदर्थ्या एव निरूप्यन्ते । पराभि-
भवेच्छा स्वर्धाऽकर्मिका, अभिभवेच्छासात्रविवक्षायां सकर्मिका,

परदुःखप्रहरणेच्छा दयाऽकर्मिका । निर्दोषत्वेनाभिमानो
विश्वासः, स्वाधिकोत्कर्षज्ञापनं नमनं सकर्मकं, स्वाव-
धिकोत्कर्षस्य ज्ञाने विषयतया सामानाधिकरण्येन चोभयसम्ब-
न्धेन विशेषणत्वं तेन नोदासीनस्य तत्कर्मत्वं ज्ञापनव्यापारश्च
करशिरःसंयोगादिरूपो नानाविधः । मेध्यानाङ्गीसंयोगः
शय्यासंयोगश्च स्वापः । निद्रा शयनमपि तथा, स्वापाभावो
जागरणम् । सुखविकाशो हासः । क्रियामात्रं स्पन्दनं,
चलनं, कम्पनञ्च । यत्नजन्यक्रिया चेष्टा एतेऽकर्मकाः । आस्वा-
दनं रसानुभवो रुचिश्च यथाक्रमं सकर्मकोऽकर्मकश्च ।
जिह्वाकरणको रसानुभवो लेहनम्, आकर्षणपूर्वकः स एव
चोषणं, दन्तकरणकः स एव चर्वणमिति विवेकः । मोदादयः
आनन्दविशेषाश्चित्तस्य परिणामाः अकर्मकाः । काठिन्य-
शैथिल्ये आरम्भकसंयोगवृत्तौ धर्मविशेषौ मृदुत्वतीक्ष्णत्वादयः
स्पर्शवृत्तयः धर्मविशेषाः । एते च तन्मात्रार्थकत्वेऽकर्मकास्तत्-
करणार्थकत्वे सकर्मकाः । अविद्यमानात्मगुणज्ञापनं श्लाघा ।
अभिमानहेतुकं शब्दद्वारा तज्ज्ञापनं विकत्यनम् । भेदनानुकूल-
व्यापारो लेखनं, संस्थानविशेषरचनमपि । हिंसाहेतुको दन्त-
करणकः संयोगानुकूलो व्यापारो दंशनम्, रागहेतुकोऽधर-
करणकः स एव चुम्बनम् । गलविलाधः संयोगानुकूलो-
व्यापारो भोजनं, द्रवद्रव्यकर्मकं तदेव पानम् । गलविलाव-
धिकोऽसंयोगजनको व्यापारो वमनमुद्गिरणञ्च, दोषाविष्क-
रणं निन्दा, गुणाविष्करणं प्रशंसनम् । एतौ व्यापारौ
प्रायशः शब्दरूपौ कथनेनैव हि सर्वे दोषादिकं प्रकटी-
कुर्वन्ति । एते च सर्वे सकर्मकाः । दोषत्यागः शुद्धिः उभयो-
रेकाग्र्यत्वादेकर्मिका तत्करणविवक्षायां सकर्मिका । शोभा-
विशेषोत्पत्तिर्मण्डनम् अकर्मकं, तत्करणविवक्षायां सक-

सकर्मकम्, गर्वहेतुकाभिमानोऽहङ्कारश्चित्तवृत्तिविशेषः सकर्मकः ।
 इतरमेदज्ञापनं विशेषणं लक्षणञ्च । याथातथ्येन ज्ञापनं
 निरूपणं, साकल्येनाभिसम्बन्धः व्याप्तिः, साध्यविशिष्टतया
 धर्मिनिर्देशः प्रतिज्ञा, एते सकर्मकाः । त्यागकरणको व्यापारो
 यागः, त्यागश्च स्वत्वध्वंसानुकूलो व्यापारः, तत्रैव च सर्वेषां
 कारकाणामन्वयाभ्युपगमात् तस्यापि व्यापाररूपत्वसत्त्वात्
 देवादेश्च तत्र त्यागे विवक्षया कर्मत्वं द्रव्यादौनां च कर-
 णत्वं बोध्यम् । त्यागस्य करणत्वञ्च स्वर्गादिफलानुकूलव्यापारे
 इति विवेकः । त्यागस्य च व्यापारे करणत्वात् तद्विशे-
 षणस्याऽश्वमेधादेरपि करणत्वं तेनाश्वमेधेन यजतेत्यादौ
 अश्वमेधपदात् तृतीयाऽश्वमेधपदेन च तत्तदितिकर्तव्यता
 विशिष्टोऽभिधीयते । स्वत्वध्वंसानुकूलो व्यापारस्त्यागस्तत्र
 द्रव्यादौनां कर्मत्वं देवादेश्चोद्देश्यत्वात् सम्प्रदानत्वम् ।
 द्रवद्रव्यकरणकारम्भकसंयोगशैथिल्यापादनं विक्लेदनम् । द्रव-
 द्रव्यनिःसारणपूर्वकतत्काठिन्यापादनं शोषणम् । रज्ज्वादि-
 करणकगत्यादिरोधहेतुसंयोगानुकूलव्यापारो बन्धनं, विषय-
 विशेषे व्यवस्थापनं नियमनम् । प्रीत्यनुकूलो व्यापारो
 भजनम् । प्राणवियोगानुकूलव्यापारो हननं, विभागजनक-
 व्यापारो मोचनं विभजनञ्च, एतानि सकर्मकाणि । अत्यन्ता-
 नलसंयोगजन्यनाशो दाहोऽकर्मकस्तत्करणविवक्षायां सक-
 र्मकः । मादकद्रव्यादिहेतुकश्चित्तविक्षेपभेदा मादोन्मादप्रभृ-
 तयः । गतिनिवृत्तिः स्थितिः वृद्धिरुपचयः, हानिरुपचयः,
 आत्मनि निन्दितत्वज्ञानाधीनश्चित्तवृत्तिविशेषो लज्जा । हर्ष-
 जनकहस्तादिविक्षेपः क्रोडा । विषयत्वापत्तिः प्रकाशः, विष-
 याभिलाषो रागस्तदनभिलाषो विरागो विरतिश्च, द्रव-
 हेतुकक्रियाविशेषः स्थन्दनमेतान्यकर्मकाणि । एवञ्च गण-

निर्दिष्टधातूनां तत्तदर्थेषु शक्तिर्लक्षणा पुनरर्थान्तरेषु अत एव “अनेकार्था हि धातवः” इत्यभियुक्तोक्तिरपि लक्ष्यार्थ-विषयेत्याकरे स्पष्टम् ।

इदानीं प्रत्ययान्तधातूनामर्था निरूप्यन्ते तत्र स्वार्थिक-प्रत्ययानां गुपादिभ्यो विहितानां सन्प्रभृतौनां धात्वर्थस्वरूप-मेवार्थस्तत्र च प्रकृत्यर्थस्याभेदेनान्वयः । उक्तञ्च हरिणा,—

“स्वार्थिकाः प्रत्ययाः केचित् प्रकृत्यर्थानुवादिनः” । इति ।

प्रकृत्यर्थानुवादकत्वञ्च तत्तत्स्वरूपाभिधायकत्वं नातो घटो घट इतिवत् प्रकृतिप्रत्ययार्थयोस्तयोरयोग्यतापत्तिरिति द्रष्टव्यम् ।

“धातोः कर्मणः समानकर्तृकादिच्छायां वा” इति सूत्रेण इषिकर्मण एषितकर्तृकात् धातोरिच्छायां सन् वा स्यादित्यर्थ-केन विहितसन इच्छार्थस्तत्र च धात्वर्थस्य कर्मतया सामानाधिकरण्यं न चोभयसम्बन्धेनान्वयः तेन पाकेन भोजने-च्छायां परकर्तृकपाकेच्छायाञ्च पिपक्षतीति न प्रयोगः । एषञ्च सनन्तस्य स्वप्रकृत्यर्थकर्मकत्वेन धात्वर्थोपगृहीतकर्मकतयाऽकर्म-कत्वेऽपि सनन्तस्य स्वप्रकृतिधातोस्तडादिना तडादिमत्त्ववत् तत्सकर्मकत्वाकर्मकत्वाभ्यां सकर्मकत्वाकर्मकत्वे बोध्ये तेन चेतरेणौदनो बुभुक्षते, मैत्रेण सुषुपस्यते इत्यादौ कर्मणि भावे च लकारोपपत्तिः । तथा हि सनर्थविशेषणे धात्वर्थे कर्मणो-ऽन्वयेऽपि तत्पारतन्त्र्येणैच्छायामप्यन्वयात् कर्मान्वितस्वार्थ-बोधकत्वरूपसकर्मकत्वाच्चतेराद्ये कर्मणि लकारः, द्वितीये तु कर्माभावेन सन्प्रकृतिधात्वर्थेऽपि कर्मानन्वयात् अकर्मकतया भावे इति विवेकः । वस्तुतस्तु, पारतन्त्र्येण धात्वर्थकर्मणः सनर्थेऽन्वयेऽपि न तस्य सनन्तोत्तरलकारादिनिमित्तकार्य-प्रसङ्गः तत्प्रकृतिनिमित्तककार्यस्य द्वितीयादेरन्तरङ्गकार्यत्वेन बलवत्त्वात् तेन समं लकारयोगाभावेन च न द्वितीयाया

बाधः एवञ्च तत्प्रयोगोपपत्तये फलव्यापारयोर्विशेषविशेषण-
भाववैपरीत्यवत् सनन्तेऽपि तथा स्वीकारेण कर्मप्रत्यये इच्छा-
विषयधात्वर्थ एव सनन्तार्थः, ततश्च तादृशधात्वर्थान्वितकर्म-
लकाराद्यर्थान्वितार्थकत्वेनौदनादेः प्रथमोपपत्तिः । कालादि-
रूपाख्यातार्थस्तु इच्छायामिवान्वेतीति विशेषः । बोधस्तु
ओदनाभिन्नैकाश्रयकं चैत्राश्रयकवर्त्तमानेच्छाकर्मभोजन-
मित्येवं रूपः ।

“आशङ्कायामचेतनेषूपसंख्यानम्” इति विहितसन आश-
ङ्गार्थः, तत्र च धात्वर्थस्य कर्मतामात्रसम्बन्धेनान्वयः, आख्या-
तार्थस्वाश्रयोऽत्र विशेष्यतासम्बन्धेन ग्राह्यस्तेन “कूलं पिपति-
षति” इत्यादौ कूलाभिन्नैकविशेष्यकवर्त्तमानपतनसन्देह इत्येवं
रूपो बोधः । मन्देहस्त्वत्र प्रयोक्तुरेवातो धात्वर्थस्य तत्सामा-
नाधिकरण्याभावात् कर्मतामात्रेणान्वयः कल्पते इत्यवधेयम् ।

“सुप आत्मनः क्वच्” इति विहितक्वच् इच्छार्थः तत्र च प्रक-
त्यर्थस्य कर्मता-सामानाधिकरण्याभ्यामन्वयः, कर्मण इत्यस्या-
नुवृत्त्या तस्य सुबन्तेन सङ्गामेदेनान्वयात् आत्मन इत्यस्य सम्बन्धि-
तया सुबन्ते ण्वान्वयाच्च आत्मसम्बन्धिसुबन्तात् कर्मरूपादि-
च्छार्थं क्वजिति सूत्रार्थलाभेन तथान्वयौचित्यात् सामानाधि-
करण्यञ्चात्र स्वसम्बन्धिवृत्तित्वं ग्राह्यमेवञ्च देवदत्तः पुत्रमिच्छति
स्वपुत्रेण च सुखमिच्छतीत्यादिविग्रहे पुत्रोयतौत्यादिर्न प्रयोगः ।
इच्छायां देवदत्तपुत्रसामानाधिकरण्याभावात् पूर्व्वत्र, उक्त-
रत्र च स्वपुत्रस्य कर्मत्वाभावात् । गुरुपुत्रमिच्छतीतिविग्रहे तु
नामार्थैकदेशस्यैषित्वसम्बन्धितया क्वजर्थे तदन्वयसम्भवात्
क्वजादय उत्पद्यन्ते गुरोः पुत्रमिच्छतीत्यादौ तु नैवं, क्वच्-
प्रकृतिनामार्थस्यैकदेशस्यापि एषित्वसम्बन्धित्वाभावेन तत्र
निरुक्तसम्बन्धेनान्वयेऽयोग्यत्वात् । यद्यपि क्वजाद्यन्तस्य

गृहीतकर्मकत्वेनाकर्मकत्वेऽपि सनन्तस्येव स्वप्रकृतेः सकर्मक-
 त्वेन सकर्मकत्वापत्तिस्तथा च ओदनस्य पाकमात्मनइच्छतीति
 विग्रहे ओदनस्य पाक्रीयतीति वृत्तौ ओदनादेर्द्वितीयापत्तिः ;
 ओदनादेः पाकादावन्वयेऽपि पारतन्त्र्येण क्यजर्थेऽन्वयात्,
 तथापि कृत्योगषष्ठ्या अन्तरङ्गकार्यत्वेन बलवत्त्वात् तथा
 द्वितीयाया बाध इत्यवधेयम् । अत्र च सनन्तवत् प्रकृति-
 प्रत्ययार्थयोर्विशेष्यविशेषणभाववैपरीत्यमपि न सम्भवति धातो-
 रेव पृथक्शक्तिकल्पनेन तथात्वस्वीकारात् क्यजन्तस्य धातुत्वे-
 ऽपि तत्प्रकृतेर्नामत्वात् नामार्थस्य तथात्वाकल्पनादितिदिक् ।
 “अशनायोदन्य” इत्यादिना, निपातितक्यजन्तस्थले ; अशनस्य
 मद्योभोजने, उदकस्योदकपाने, धनस्य धनग्रहणे लक्षणा,
 तेषाञ्चैषिदसम्बन्धितया क्यजर्थेऽन्वयसम्भवः । एतेषाञ्चाकर्मकत्वे
 ऽपि “जोषितुं किमु धनं धनायितुम्” इति भारविप्रयोगे धनाया-
 शब्दस्य इच्छामात्रे लक्षणया सकर्मकत्वमिति बोध्यम् । कोषादौ
 च “उदन्या तु पिपासा दृष्ट” इत्यादौ पानेच्छामात्रे उदन्या-
 शब्दस्य लक्षणेति बोध्यम् । तथा वृषाश्चाद्युत्तरसुबन्तक्यजर्थ
 इच्छेव वृषादेः तन्मैथुने लवणक्षीरादेश्च लालसा विषयभोजने
 लक्षणा, तेनात्मसम्बन्धितया तेषां कर्मतादिसम्बन्धेन क्यजर्थे-
 ऽन्वयसम्भव इति विवेचनीयम् । अत्रापि वृषाश्चादिपदार्था-
 विवक्षया समुदायेन रिरंसा लक्ष्यते, तेन “ततो रामो वृषस्यन्ती-
 मित्यादि रामायणम्” “वृषस्यन्तो तु कामुको” इति कोषश्च सङ्ग-
 ष्छते । एवं “काम्यच्च” इति विहित काम्यच् इच्छार्थः, अन्वया-
 दिकं तु क्यजन्तवद् बोध्यम् । बोधस्तूभयत्र स्वसम्बन्धिपुक्षादि
 कर्मकवर्त्तमानेच्छेत्येवं रूपः ।

“उपमानादाचारे” इति विहितक्यच आचारसदृशाचारोऽर्थः ।
 तच्च प्रथमाचारे प्रकृत्यर्थस्य कर्मतयान्वयः, कर्मण इत्यस्यानु-

दृष्ट्या उपमानेऽभेदेनान्वयेन सूत्रार्थतस्तथान्वयलाभात् ।
 आचारश्च प्रतिपाल्यत्वादिना ज्ञानरूपोऽन्नपानीयादिना सम्ब-
 र्हेनतोषणादिलक्षणो वा ग्राह्यः । तेनायं धातुः सकर्मकः ;
 द्वितीयाचारस्य कर्मान्वितार्थकत्वात् तेन “पुत्रमिवाचरति
 भृत्यम्” इति विग्रहे पुत्रीयति भृत्यमिति प्रयोगः । बोधस्तु
 भृत्यकर्मकः पुत्रकर्मकाचारसदृशाचारइत्येवं विधः । एवम्
 “अधिकरणाच्च” इति विहिताधिकरणोपमानोत्तरकथञ्चः आचार-
 सदृशाचार एवार्थः । प्रथमाचारे च प्रकृत्यर्थस्याधिकरणतयान्वय-
 स्तेन प्रासादोयति कुट्यामित्यादौ प्रासादाधिकरणकवासादि-
 रूपाचारसदृशकुट्यधिकरणकाचार इति बोधः । अयं पुनः
 वासरूपस्तेनाकर्मक इति विशेषः ।

“कर्तुः क्यङ्” इति विहितक्यङोऽपि स एवार्थस्तत्र च प्रथ-
 माचारे नामार्थस्योपमानस्य कर्तृतयान्वयः, द्वितीये तु उप-
 मेयस्याख्यातार्थद्वारान्वयः । अयमप्यकर्मकः । बोधस्तु काका-
 यते श्येन इत्यादौ काककर्तृकवञ्चनादिकाचारसदृशश्येन-
 कर्तृकवञ्चनाद्याचार इति । एवमाचारविहितक्यङोऽप्यर्थान्व-
 यादिरनयेव दिशावसेयः ।

मृशादिभ्योविहितक्यङोऽभूततद्भावोऽर्थः अभूतस्य
 पूर्व्यं तथात्वेनानुत्पन्नस्य तद्भावस्तद्रूपेणोत्पत्तिरभूततद्भावः ।
 यद्यप्युत्पन्नस्य पुनरुद्भावाभावेनोत्पत्तिमात्रार्थकत्वेऽपि क्यङो
 न किञ्चिद्दूषणमावहति तथापि प्रत्ययस्य तावदर्थकत्व-
 कथनात् तद्रूपेणैव भानं तत्र तत्रेत्यवगम्यते इति बोध्यम् ।
 तथाचामृशो भृशो भवतीति विग्रहे भावपूर्वकभावो भवत्यर्थ-
 स्तत्राद्यो भावे अभृशस्य द्वितीये च भृशस्याख्यातार्थद्वारान्वयः,
 भावस्याभासाधारणधर्मविशेषस्तेनाभृशाश्रयकाभृशत्वरूपभाव-
 पूर्व्यकभृशाश्रयकभृशत्वरूपभावानुकूलभावेनेति बोधः मृशायते

इत्यादिहस्तावपि तथाबोधस्येवोचितत्वेन भावपूर्वकभाव एव
 क्यङ् इति कल्प्यते, तत्र च प्रथमे भावे प्रकृत्यर्थस्य स्वभिन्न-
 वृत्तित्वसम्बन्धेन द्वितीये चाश्रयतयाऽन्वयात् भृशाश्रयकाभृश-
 वृत्तिभावपूर्वकभृशभावानुकूलभावेनेति बोधः । यद्यप्यस्तिकरो-
 त्योरपि उत्पत्तिबोधकत्वेन तद्विध्याभूततद्भावे चिप्रत्ययादिवत्
 क्यङ् साधुत्वमापद्यते तथापि सूत्रे भुवोति निर्देशात् भवति-
 बोध्यतादृशार्थ एव साधुत्वमिति कल्प्यते तेनायमकर्मकः ।

एवं लोहितादिभ्यो विहितक्यङोऽपि अर्थान्वयादिरनयेव
 दिशा बोध्यः ।

अत्रेदं बोध्यम् । कर्तुरूपमानात् क्यङो विधानात् उप-
 मानरूपकर्तुः प्रकृत्यर्थस्य प्रत्ययार्थे विशेषणतयान्वयस्वीकारौ-
 चित्येन एतत्समानार्थकविग्रहवाक्येऽपि उपमानरूपकर्तुः
 तत्तत्क्रियादिरूपाचारे विशेषणत्वौचित्यमेवञ्च यस्योपमानं
 यद्रूपेण यत्रान्वेति स उपमेयस्तद्रूपेण तत्सदृश एवान्वेतीति
 नियमेन उपमेयस्यापि वृत्तिविग्रहयोः क्रियायां विशेषणत्वे-
 नान्वयो युक्तस्तथा च देव इवाचरति राजेति विग्रहे देवकर्तृ-
 काचारसदृशो राजकर्तृकाचार इति बोधः । इवशब्दस्य तात्-
 पर्यग्राहकत्वमात्रकल्पनयाचरेरेवाचारसदृशाचारबोधकत्वाभ्यु-
 पगमेन प्रथमाचारे आख्यातार्थाश्रयद्वारा देवादेर्द्वितीया-
 चारे च तथैव राजादेरन्वयस्वीकारात् तत्रोभयवाचकपदाभ्यां
 प्रथमोपपत्तिः । देवादिशब्दस्य देवादिसदृशे लक्षणास्वीका-
 रेण तस्य च राजादावभेदान्वयोपगमस्तु न युक्तः, येन केन-
 चिद्धर्मेण देवसदृशे राजनि तथा प्रयोगापत्तेः, तथा विग्रहे
 यथाकथञ्चिद्रूपेणातिप्रसङ्गादिवारणसम्भवेऽपि वृत्तौ देवा-
 देराचारे एव विशेषणत्वोपगमेन विग्रहेऽपि तथात्वौचित्यात्
 वृत्तिविग्रहयोस्तुत्यार्थकत्वात् अन्यथा देवादिः राजविशेषणत्वे-

नोपस्थितस्याचारादावन्वयासम्भवेनासामर्थ्येन वृत्त्यनुत्पत्तेः ।
 एवञ्चैतत् सूत्रं क्रियामुख्यविशेष्यकान्वयबोधाभ्युपगममनु-
 मृच्छातीति गम्यते । तथा भृशादिभ्यो भवत्यर्थकाभूततद्भावे
 विहितस्य क्यङोऽर्थे प्रकृत्यर्थस्य विशेषणत्वौचित्येन वृत्तौ
 तदर्थभावविशेष्यकबोधदर्शनात् विग्रहेऽपि तथा कल्पनया
 क्रियामुख्यविशेष्यकबोध एवाङ्गीक्रियते । तथा हि अभृशो
 भृशो भवतीति विग्रहे भृशाभृशयोरुभयोरपि भवत्यर्थान्वित-
 कर्तृरूपाख्यातार्थाश्रययोरभेदेनान्वयात् कर्तृतया लकारे-
 णोक्तार्थत्वात् तद्बोधकपदाभ्यां प्रथमा न तु भृशाभृशयो-
 रैवाभेदान्वयः कल्पोऽयोग्यत्वात्, कथञ्चित् लक्षणया तद्व्यव-
 स्थापनेऽपि भृशादिविशेषणत्वेन प्रथमोपपत्तिकल्पने च वृत्तौ
 भृशाभृशयोरुभयोरपि क्यङर्थ एव विशेषणत्वदर्शनेन विग्रहे-
 ऽपि तथा कल्पनौचित्यात् । नापि विग्रहे तयोरेकस्य कर्तृ-
 त्वमपरस्य धात्वर्थे साक्षादाश्रयत्वादिसम्बन्धेनान्वयः कल्पः,
 नामार्थधात्वर्थयोः साक्षादन्वयस्य क्वचिदप्यदर्शनात् अत्र
 अन्यतरस्य लिङ्गार्थमात्रप्रथमान्ततायाः स्त्रीकारेण निस्तार-
 ऽपि अभृशेन भृशेन भूयते इत्यादौ तृतीयोपपत्तेर्विना
 तयोः कर्तृत्वस्त्रीकारं दुष्करत्वाच्च । इयंस्त्वच्च विशेषः
 वृत्तिविग्रहयोस्तुल्यविषयत्वमात्रं कल्प्यते तेन विग्रहे धात्वर्था-
 न्विताख्यातार्थाभ्यो भृशोपमानादेरन्वयो वृत्तौ त्वाश्रयतया क्यङर्थ
 एवान्वय इति । एवं भवत्यर्थक्यकचिप्रत्ययादावपि क्रिया
 विशेष्यकबोधस्त्रीकारं विना न गत्यन्तरमेवञ्च प्रथमान्तमुख्य-
 विशेष्यकबोधाङ्गौकर्तृणां न किञ्चिदनुगुणं सूत्रादिकं दृश्यते
 येन तथा कल्पनं क्रियेतेति जितं क्रियाप्राधान्यबोधवादि-
 भिरिति दिक् ।

रोमन्थशब्दाद्विहितक्यङो वर्त्तनमर्थः वर्त्तनञ्चासक्तदेक-

जातीयकरणं, रोमन्वच्च निगीर्णस्योदरादाकृष्य चर्वणं तस्य च कर्मतया वृत्तनेऽन्वयः । तपसो विहितक्यङस्तु चरणमर्थः अन्वयस्तूक्तदिशा “कर्मणो रोमन्वतपोभ्यां वर्त्तिचरोः” इति सूत्रे कर्मण इत्यस्य प्रतिपादकत्वरूपसम्बन्धार्थकषष्ठान्तत्वात् कर्मप्रतिपादकार्थकतया कर्मप्रतिपादकाभ्यां रोमन्वतपोभ्यामित्यर्थलाभात् । एतत्कर्मपदस्यैवाग्रिमसूत्रजातेऽनुवर्त्तनात् सर्वत्रैव कर्मतया नामार्थस्य तत्तत्प्रत्ययार्थेऽन्वय इत्यवधेयम्, केवलं प्रकृतिभेदादुद्दमनाद्यर्थकत्वं प्रत्ययानामिति विशेषः । तत्र वाष्पोष्मभ्यामुद्दमनं, शब्दवैरादिभ्यः करणं, सुखादिभ्यो वेदनमनुभवरूपं क्यङर्थः, तत्र च सुखादेः सामानाधिकरण्येनाप्यन्वय इति विशेषः । “सुखादिभ्यः कर्त्तृवेदने” इति निर्देशात् तेन परकोयसुखानुभवे न तथाप्रयोगः । नमसः पूजायां, वरिवसः परिचर्यायां, चित्रङ् आश्चर्यं, इति वार्त्तिकोक्ताः नमश्चादिप्रकृतिकक्यङोऽर्थाः, “पुच्छादुदसने” “भाण्डात् समाचयने” “चीवरादर्जने परिधाने च” इति वार्त्तिकोक्ताः पुच्छादिप्रकृतिकक्यङोऽर्था इति बोध्यम् । “मुण्डमिश्रश्चक्ष्णलवण” इत्यादिना विहितणिचः करणाद्यर्थाः । तत्र मुण्डादिचतुर्भ्यः करणमर्थः “व्रतात् भोजनतन्निवृत्तौ, वस्त्रात् समाच्छादनं, हस्त्यादिभ्यो ग्रहणं, तूस्तादिघातः । “तूस्तं जटीभूतकेशः” इति प्राञ्चः । अत्रेदं बोध्यं मुण्डादेर्णिजर्थक्रियायां कर्मतयान्वयेन तदन्तस्य गृहीतकर्मकतया कर्मकत्वेऽपि मुण्डयति माणवकमिति भाष्यकदुदाहरणदर्शनात् सकर्मकत्वमङ्गीक्रियते । तथा हि मुण्डं करोति माणवकमिति विग्रहे कृधातोः पूर्वरूपासत्त्वोत्पत्तिरूपफलद्वयजनकव्यापारबोधकतया फलद्वयेऽन्वितयोर्मुण्डमाणवकयोः कर्मत्वमिति सिद्धान्तः । अत एव तत्रोभयोरपि विकार्यकर्मत्वं विशिष्टपूर्वरूपासत्त्वोत्पत्तिरूपफलान्य-

तरवत्त्वस्यैव विकार्यत्वादेवञ्च मुण्डयति माणवकमिति
वृत्तावपि णिचः करणार्थकत्वेन कर्मद्वयसाकाङ्क्षत्वात् उत्-
पाद्यकर्मणो धात्वर्थेनोपगृहीतत्वेऽपि इतरस्याग्रहणात् तत्-
साकाङ्क्षत्वाच्चेति सकर्मकत्वमित्यवधेयमेवं “वेदं प्रमाणीकरोति”
इत्यादावपि सकर्मकत्वमनुसन्धेयम् । एतेन प्रकृतिविकृतिभाव-
स्थले प्रकृतेर्यथाकथञ्चिन्नक्षणाया विकृतिकर्मण्यभेदान्वयकल्पनं
परास्तः प्रकृतिकर्मणः विकृतिकर्मणि समानाधिकरणविशेषण-
त्वकल्पने, तत्सापेक्षस्य विकृतिकर्मणः णिजादिप्रत्ययार्था-
न्वयासम्भवेनासामर्थ्यात् महान्तं पुत्नीयतीत्यादिवत् काष्ठं
भस्मीकरोति मुण्डयति माणवकमित्यादिबृहत्त्यनुत्पत्त्यापत्ते
रिति दिक् ।

“धातोरेकाचोह्लादेः क्रियासमभिव्याहारे यङ्” इति
विहितयङः क्रियापौनःपुन्यं तदतिशयश्चार्थः । पौनःपुन्यं
नामासकृदेकजातीयकरणम् । अतिशयश्च व्यापारगतः फलगतश्च
तत्र व्यापारगतः शोघ्रत्वादिरूपधर्मविशेषः, फलगतः पुनः
दृढत्वादिरूपधर्मविशेष इति बोध्यम् । यङर्थस्य सर्वस्यैव
धात्वर्थे विशेषणतयेवान्वयो योग्यत्वात् “प्रधानप्रत्ययार्थवचन-
मर्थस्यान्यप्रमाणत्वात्” इति नेत्तनुवृत्तिमता सूत्रेण प्रत्ययार्थ-
प्राधान्यनियमनिरसनात् । गत्यर्थधातुप्रकृतिकस्य तु कौटिल्य-
मर्थः कौटिल्यञ्च कुटिलरेखावच्छिन्नप्रदेशवृत्तित्वम् लुपादि-
प्रकृतिकस्य पुनर्विषयतयान्वयिनी निन्दार्थः । बोधस्तु यथायथं
पौनःपुन्यविशिष्टा क्रिया अतिशयादिविशिष्टा वेत्येवंरूपः ।

चुरादिभ्यो विहितणिचः प्रकृत्यर्थस्वरूपमर्थः स्वार्थिक-
प्रत्ययार्थवदन्वयादिः ।

“हेतुमति चेति” विहितणिचः प्रयोजकव्यापारः प्रेरणादि-
रूपोऽर्थस्तत्र च प्रकृत्यर्थस्य प्रयोजकतासम्बन्धेनान्वयः । सूत्रे

हेतुमत्पदस्य हेतुवृत्तिधर्मपरत्वात् स्वनिष्ठाधारतानिरूपिता-
 धेयतासम्बन्धेन हेतुरस्यास्तीति व्युत्पत्तेः हेतुशब्दः पुनः
 “तद्योजको हेतुश्च” इति पारिभाषिकस्वतन्त्रकर्तृप्रयोजकपर
 एव, न तु सामान्यहेतुपरः, “कृत्रिमाकृत्रिमयोः कृत्रिमे कार्य-
 सम्प्रत्ययः” इत्युक्तेः । एवञ्च प्रयोजकवृत्तिरसाधारणधर्मश्च
 प्रयोज्यप्रवृत्त्यनुकूलव्यापार एवेति स एव निजर्थः । हेतुश्च
 द्विविधश्चेतनोऽचेतनश्च तत्राचेतनस्यानुग्राहकतयैव प्रयोजकत्वं
 चेतनस्य पुनरशेषतः प्रयोजकत्वम् । प्रयोजकव्यापारश्च
 प्रेरणा, सा च नानाविधा, निष्कृष्टस्य भृत्यादेः प्रेरणा
 प्रेषाज्ञादिरूपा, आराध्यस्य प्रेरणाध्येषणप्रार्थनादिरूपा, अनु-
 मतिमात्रेण प्रेरणाऽनुमतिरूपा, अनुग्रहेण प्रेरणानुग्रहादि-
 रूपेत्येवं विषयभेदात् । तत्र “भृत्यं गमयति” इत्यादौ प्रेषणा
 “आचार्यं गां ग्राहयति” इत्यादौ प्रार्थना, “राजा प्रजया याज-
 यति” इत्यादौ अनुमतिः, “वैद्यो ज्वरितमौषधं भोजयति”
 इत्यादौ उपदेशमात्रेण, अत्र अनुग्रहश्चेतनधर्मः ; “भिक्षा दरिद्र
 वासयति” इत्यादौ, तु अनुग्रहोऽचेतनधर्म इति विवेकः । एवञ्च
 चतुर्णामपि प्रवृत्तानुकूलव्यापारत्वेनानुगमात्तदृपेणैव शक्तिरिति
 बोध्यम् । इदन्तु बोध्यं लोटोऽपि प्रेषाद्यर्थकतया त्वं पचेत्यादि-
 तोऽपि तथा बोधेन तत्प्रयोगकर्तुः पाचकत्वापत्तिवारणाय
 लोटोव्यापारानाविष्टप्रयोज्यप्रेरणार्थः, शिचस्तु तदाविष्टप्रयोज्य-
 प्रेरणार्थ इति विशेषः कल्प्यते । उक्तञ्च हरिणा,—

“द्रव्यमात्रस्य तु प्रैषे प्रच्छादेर्लोड् विधीयते ।

सक्रियस्य प्रयोगस्तु यदा स विषयो शिचः” ॥ इति ।

अस्यायमर्थः । (द्रव्यमात्रस्य) व्यापारानाविष्टस्य प्रवृत्त्यनुप-
 हितस्येति यावत्, प्रयोज्यस्येति शेषः । (प्रैषे) प्रेरणेऽर्थे (लोट्
 विधीयते) तद्विधीनाय लोट् प्रयुज्यत इत्यर्थः । (सक्रियस्य)

व्यापाराविष्टस्य प्रवृत्तुपहितस्येति यावत् (प्रयोगः) प्रेरणा
यदा स णिचो विषयः णिच्प्रयोगस्थलमुदाहरणमिति यावत् ।
किञ्च प्रयोक्तृधर्मः प्रयुक्तिः, सा च लोट्प्रयोगस्थले वक्तृकर्तृकैव
णिच्प्रयोगस्थले तु अनियतकर्तृका, तथा च त्वं पचेत्यादौ
वक्तृव परं पाकप्रयोजकः पाचयतौत्यादौ तु वक्तृभिन्नोऽपीति
विशेषः । बोधस्तु मैत्रश्चैत्रं ग्रामं गमयतौत्यादौ मैत्राभि-
न्नककर्तृकचेत्रकर्मकग्रामवृत्तिर्योगानुकूलव्यापारानुकूलवर्त्त-
मानोव्यापार इत्येवंरूपः ।

“तत् करोति तदाचष्टे” इत्यनेन विहितणिचः करण-
माख्यानञ्चार्थः यथायथमूह्यः तत्र च प्रकृत्यर्थस्य कर्मतया-
न्वयेऽपि करणार्थस्यापरकर्मसाकाङ्क्षत्वात् सकर्मकत्वम्, आख्या-
नाथ कणिजन्तस्य त्वकर्मकत्वमिति विशेषः । अत्राप्ययं विशेषः ।
आख्यानार्थकणिचः कृदन्तप्रकृतिकत्वे णिचि परे कृतो लुकि
धातोः पूर्वरूपापत्तिस्तन्निबन्धनं पूर्ववत्कारकादिसञ्ज्ञा तत्-
कार्यञ्चेष्यते । “आख्यानात् कृतस्तदाचष्टे कृतो लुक् प्रकृति-
प्रत्यापत्तिः प्रकृतिवच्च कारकम्” इति वार्त्तिकोक्तेः । तेन कंस-
बधमाचष्टे इति विग्रहे कंसं घातयतीति प्रयोगस्तत्र कंस-
बधशब्दस्य कृदन्तत्वेन तदुत्तरविहिताख्यानार्थं णिचि परे
कृतो लुकि कृदन्तत्वनिमित्तनामसंज्ञायानिवृत्तौ समासनि-
वृत्तिः । सुबन्तकंसपदेन च धातुमात्रस्य समासविधायकसूत्रा-
भावात् समासान्तरम् । तथा कृतप्रत्ययनिवृत्त्या च कृद्योगनि-
मित्तक षष्ठ्या अपि निवृत्तिः कल्प्यते ; एवञ्च कंसपदे विभक्ति-
विशेषाकाङ्क्षायां प्रकृतिवच्च कारकमित्युक्तेः कृतप्रकृतेर्हनादेरर्थे
कर्मत्वेन कंसादेरन्वयात् कर्मसंज्ञा, तन्निमित्तकद्वितीयादि-
कार्यञ्चेति बोध्यम् । एवञ्च राजगमनमाचष्टे इत्यादावुक्तरीत्या
राजादेः कृतप्रकृतिगम्यार्थं कर्त्तृतयान्वयात् कर्त्तृसंज्ञया

तन्निमित्तकद्वितीयाप्राप्तावपि “गतिबुद्धि” इत्यादिसूत्रेण गत्यर्थ-
धातोः कर्तृर्णिजन्ते कर्मसंज्ञाविधानात् द्वितीया, तच्च सूत्रे
आख्यानादिसाधारणसकलणिजन्तग्रहणात् । एवञ्च राजह्वरण-
माचष्टे इत्यादौ राज्ञा राजानं वा हारयतीति प्रयोगः ।
एवम् कृदन्तप्रकृतिकाख्यानणिचोऽपि सनन्तवत् स्वप्रकृति-
कृतप्रकृतेः सकर्मकत्वाकर्मकत्वाभ्यां सकर्मत्वाकर्मकत्वे
स्वोक्रियेते स्वोक्रियते च, सनन्तवत् विशेष्यविशेषणभाववैप-
रीत्यं तदर्थयोः । तेन “कंसो घात्यते” “राजा गम्यते” इत्यादि-
प्रयोगः साधुः । बोधस्तु कर्तृलकारे चैत्राभिन्नैकाश्रयकं
वर्त्तमानं कंसकर्मकहननकर्मकाख्यानं कर्मणि तु कंसा-
भिन्नैकाश्रयकर्मकं चैत्राश्रयकवर्त्तमानाख्यानकर्महननमि-
त्येवं विधः ।

“कण्डूदिभ्यो यक्” इति विहितस्य यकः क्रिया स्वरूपं
चार्यः, कण्डूदोनां नामरूपत्वे क्रियार्थः धातुरूपत्वे स्वरूप-
मर्थः, तत्रान्वयश्च यथायथं कर्मतयाऽभेदेन वा बोध्यः । सिद्धान्ति
तच्चाकारे कण्डूदोनामुभयरूपत्वं यथोक्तमभियुक्तैः,—

“धातुप्रकरणाच्चातुः कस्य चासञ्चनादपि ।

आह चायमिमं दौर्घं मन्ये धातुर्विभाषितः” ॥ इति ।

धातोरेव किति परे गुणनिषेधात् यगिति च कित्करणात्
प्रकरणाच्च तेषां धातुत्वं गम्यते, अजन्तस्य धातोर्यकारे परे
दौर्घसम्भवेऽपि दौर्घत्वेन कण्डूदोनां पठनात् नामत्वमित्यु-
भयेषां ग्रहणमिति सिद्धान्तः ।

सत्यादिप्रकृतिकणिजर्थास्तु विस्तरभयान्न दर्शिताः । “प्राति-
पदिकाच्चात्वर्थे बहुलमिष्टवच्च” इत्यनेन विहितणिचस्तत्तत्
‘क्रियार्थः’ अन्वयस्तु कर्मतयेव । समन्तादीनां सिद्धान्ते

इतिशब्दतया समुदायशक्तिस्वीकारेऽपि लाघवार्थमवयवशक्ति-
प्रदर्शनमिति स्मर्त्तव्यम् ।

एवं धात्वथे' निरूपिते इदानीं तत्प्रकृतिकाः प्रत्यया
निरूप्यन्ते । अत्र धातुप्रकृतिकत्वं नाम तदुत्तरविधीयमानत्वे
सति अर्थबोधकत्वम् । ते च त्रिविधाः, सनादयो धात्वंगा
लकाराः कृतश्चेति । स्वान्तत्वेन धातुसंज्ञानिमित्ता धात्व-
शास्त्रेऽपि द्विविधा, नामप्रकृतिकाः क्यजादयः सनादयः
पुनर्धातुप्रकृतिका इति भेदात् तेषामर्थान्वयाद्यनुपदमेवा-
भ्यधायि । लकाराः पुनरत्र निरूप्यन्ते कृतस्तु पश्चात् वक्ष्यन्ते ।
संख्यावाचकत्वे सति धातुप्रकृतिकत्वं लकारलक्षणं कृतां तथा-
त्ववारणाय सत्यन्तं सुपां तथात्ववारणाय च विशेष्यम् ।
आदेशतिबादीनामेव च संख्यावाचकत्वमादाय लकारसामान्ये
संख्यावाचकत्वम्,—

“सुपां कर्मादयोऽप्यर्थाः संख्या चेव तथा तिङाम्” । इति

भाष्योक्तेरेवञ्च लकाराणां संख्यायामेव शक्तिर्लाघवात् ।

कर्तृकर्मभाववाचकत्वन्तु यथायथं “सर्वलकारोयपरस्मैपदादेः
संख्या चेव” इत्यनुक्तसमुच्चायकचकारेण कर्त्तादीनां भाष्ये
तदर्थत्वप्रतिपादनात् । तथा च कर्मकर्त्तृविहितभावसाधारण-
विधिविहितं सकर्मकधातुसमभिव्याहृतं सर्वलकाराणामात्म-
नेपदं, कर्मबोधकसकर्मकधातुसहकृतं तदेव भावबोधकं
तदुभयभिन्नमात्मनेपदं परस्मैपदञ्च कर्त्तृबोधकम् “लः कर्मणि
च भावे चाकर्मकेभ्यः” इति तङ्गधिकारे “भावकर्मणोः इति”
“स्मरितञित” इत्यादि “शेषात् कर्त्तरि परस्मैपदम्” इत्यादि
मूलजातानामिकवाक्यतया तथा व्यवस्थायाः शास्त्रसिद्धेः “लः-
कर्मणि च” इत्यादिसूत्रे चकारेण “कर्त्तरि कृत” इत्यतः
कर्त्तरीत्यस्यानुवृत्तेः । सकर्मकधातुप्रकृतिलकाराणां कर्त्त-

कर्मवाचकता । “भावे च” इति चकारेण कर्तुरेवानुवृत्तेश्चा-
 कर्मकधातुप्रकृतिकानां भावकर्त्तर्यकता इति सामान्यतोऽव-
 गमेऽपि अन्यान्यसूत्रजातेकवाक्यत्वात्तथाकल्पनाच्च । अत्रेदं
 बोध्यम्, स्वरितजिह्वातूत्तरतडः कर्त्तृगामिन्येव सति क्रियाफले
 कर्त्तृवाचकत्वं नान्यथा, तत्र फलञ्च न धातूपस्थाप्यं, जानात्या-
 दीनां ज्ञानरूपफलस्य समवायेन कर्त्तृनिष्ठतया सर्वदैव जानीते
 इत्येवप्रयोगापत्तेः जानातीत्यादेरपलापापत्तेश्च नेष्यते तु तथा
 शास्त्रकारैः । नापि क्रियाजन्यवेतनदक्षिणादिरूपलाभादि-
 गौणं फलमिह विवक्षितं, तथा सति सूदादेस्तादृशफलवत्त्वेन ;
 सूदः पचते, ऋत्विजो यजन्ते, इत्यादिप्रयोगापत्तेः, किन्तु फल-
 तीति व्युत्पत्त्या प्रयोजनापरनाम क्रियाजन्यं दृष्टिस्वर्गादि-
 रूपमेव मुख्यं फलं ग्राह्यम् यथोक्तं हरिणा,—

“यस्यार्थस्य प्रसिद्ध्यर्थमारभ्यन्ते पचादयः ।

तत् प्रधानं फलं तासां न लाभादि प्रयोजनम्” ॥ इति ।
 (प्रसिद्ध्यर्थम्) निष्पत्त्यर्थम् (पचादयः) पाकादयः (तासाम्)
 पचादोनाम् (प्रधानं फलम्) तदित्यर्थः फलस्य प्राधान्यञ्चेतरा-
 पेक्षया बोध्यं, तेन इतरेच्छानधीनेच्छाविषयत्वस्य तस्य सुखादि-
 श्वेव सत्त्वेऽपि क्वचित्साक्षात्सुखादिरूपप्रयोजनालाभे तत्सा-
 धनरूपेतरफलस्यापि ग्रहणमिति द्रष्टव्यम् । तेन “अपाहद”
 इत्यादिसूत्रविहिततडः सुखादिरूपमुख्यप्रयोजनाभावेऽपि
 कर्त्तृवाचकत्वम् ।

अत्र “कर्त्ता धातूपात्तव्यापाराश्रयः, कर्म तु तदुपात्त-
 फलाश्रयस्तत्र फलव्यापारयोर्धातुनैव लाभादाश्रयमात्रं लका-
 रार्थः” इति कौस्तुभानुसारिणः । “कर्त्तृकर्मशक्तिमानेव लका-
 रार्थः” इति तु मञ्जूषाकृतः । “भावः पुनर्धात्वर्थः असत्त्वभूत
 एव न तु घञादिवत् सिद्धभूतः ।

“असत्त्वोभूतो भावश्च तिङ्पदैरभिधीयते” ।

तिङ्पदैरित्यत्रातद्गुणसंविज्ञानाश्रयणमर्हति तिङां तथा भावा-
वगमहेतुत्वावगमात् । एवञ्च धातुनैव तदुपस्थितावपि एको-
द्वावित्यादौ सुबर्थद्वित्वादेर्नामार्थांशेऽनुवादवत् धात्वर्थभाव
लकारार्थयोरनुवाद्यानुवादकता तथा च उभाभ्यां मिलित्वा
विशिष्टेकार्थबोधस्तेन “सम्भेदै नान्यतरवैयर्थ्यम्” इति न्याया-
न्नान्यतरवैयर्थ्यम् । अनुवाद्यतत्तद्भात्वर्थस्वरूपे भावलकाराणां
लक्षणा वा तयोश्चाभेदेनान्वय इति मतान्तरम् । इदन्तु बोध्यम् ।
संख्याया द्रव्यधर्मतया धातूपात्तायाः क्रियायाश्चासत्त्वत्वेन
तत्र संख्यान्वयस्य साक्षादसम्भवेन क्रियान्वयिन्याख्यातार्था-
श्रये एव तदन्वयो युक्तः एकपदोपात्तत्वात्, तत्पारतन्त्र्येणैव
संख्यायाः क्रियान्वयाभ्युपगमादेकवचनादिव्यवस्था । तथा हि
कर्तृकर्मलकारस्थले लकारेणाश्रयोपस्थितेस्तत्र च संख्याविशे-
षान्वयसम्भवादेकद्विवचनादि, भावे तु तृतीययेवाश्रयोपस्थिते-
रेकपदोपात्तत्वाभावेन तत्र लकारार्थसंख्याया अन्वयासम्भवा-
दुत्सर्गतः प्रथमोपस्थितत्वाच्चैकवचनमेव उक्तञ्च हरिणा,—

“एकत्वेऽपि क्रियाख्याते साधनाश्रयसंख्यया ।

भिद्यते न तु लिङ्गाख्यो भेदस्तत्र तदाश्रयः” ॥ इति ।

उत्सर्गतः (एकत्वे) सत्यपि साधनाश्रयसंख्यया (आख्याते
क्रिया भिद्यते) इत्यर्थः । अत्राख्यात इत्युपादानात् आख्यातार्था-
श्रयसंख्ययैव क्रियाभेदो न तु तृतीयाद्युपस्थाप्याश्रयसंख्य-
यापि तेन चैत्राभ्यां सुष्यते इत्यादी न द्विवचनादि ; न च
नामार्थबिङ्गेन क्रियाभेदो, लिङ्गस्येतरपदोपात्तत्वात् । एवञ्च
लिङ्गसंख्यानन्वयित्वरूपासत्त्वलक्षणे संख्याविशेषस्य साक्षादन-
न्वयित्वविवक्षणास्तिङ्गमात्रस्य वा तथात्वविवक्षणात् न दोष
ईत्यनुसन्धेयम् । उद्भासिका आस्यन्ते, इतशास्त्रिकाः श्रयन्ते

इत्यादिभाष्योदाहणे च उपमानोद्घासनादिबाहुल्येनोपमेया-
सनादेर्बाहुल्यस्य विवक्षणाज्ञावेऽपि बहुवचनादीत्याकरे स्पष्टम् ।
उद्घासिकापदञ्च द्वितीयाबहुवचनान्तं क्रियाविशेषणतया द्वि-
तीयोत्पत्तेर्बाहुल्ये नैवोपमानविवक्षणात् बहुवचनम्, “स्त्रिया-
मित्याद्यधिकारे खुलोधात्वर्थनिर्द्देशे विधानान्न क्लौवत्वमिति
च बोध्यम् । हरिणाऽपि,—

“कालभिन्नाश्च ये भिन्ना ये चाप्युद्घासिकादिषु” ।

इत्यनेन पचति पपाचेत्यादौ कालकृतपाकभेदवत् उद्घा-
सिकादिषु उपमानभेदाद्भेद इति प्रतिपादितम् । तत्राप्ययं
विशेषः साधनाश्रयसंख्यया क्रियाभेदोपगमेऽपि शब्दशक्तिस्वा-
भाव्यादेव क्वचिद्भेदः क्वचिन्नेति । तथा हि, ब्राह्मणाः भोज्य-
न्ताम् इत्यादौ ब्राह्मणरूपकर्मभेदात् भोजनक्रियाभेदः ;
ब्राह्मणाः दृश्यन्ताम् इत्यादौ पुनरेकैव क्रिया समूहालम्बना-
त्मिका सर्वकर्मभान्वयिनीति । हरिणाऽपि,—

“सङ्केतशेषद्वन्द्वेषु केचित् सामर्थ्यलक्षणम् ।

प्रत्याश्रयमवस्थानं क्रियाणां प्रतिजानते ॥” इति ।

क्रियाविशेषाणामाश्रयभेदादवस्थानं सामान्यतोऽभिधाय,—

“भोजनं फलरूपाभ्यामेकैकस्मिन् व्यवस्थितम् ।

अन्यथा हि व्यवस्थाने न तदर्थाय कल्पते ॥

अन्नादनादिरूपाश्च सर्वे दृष्टिफलां भुजिम् ।

प्रत्येकं प्रतिपद्यन्ते न तु नाव्यक्रियामिव ॥

दृश्यादिस्तु क्रियैकाऽपि तथाभूतेषु कर्मसु ।

आवृत्तिमन्तरेणाऽपि समुदायाश्रया भवेत्” ॥ इति ।

नाव्यक्रियायाः समुदायाश्रयत्ववद्दृश्यादेर्विशेषोऽभिहितः ।

पूर्वोक्तव्यवस्थयैव लकाराणां कर्तृकर्मणादिवाचकत्वे स्थिते
भावलकारस्य द्वितीयैव आश्रयबोधिका नत्वेकलकारस्यो-

भयार्थकत्वं, तेन तत्कर्तुं स्तृतीयोपपत्तिरन्यथा लकारसामानाधिकरण्यात् प्रथमापत्तेः, “तिङ्समानाधिकरणे प्रथमा” इति वार्त्तिकोक्तेः । अत्र “तिङ्समानाधिकरणे” इति निर्देशात् “युष्मद्युपपदे समानाधिकरणे” इत्यादिना युष्मत्सामानाधिकरण्ये मध्यमपुरुषविधानाच्च प्रथमान्तार्थाख्यातार्थयोरभेदान्वयः इत्युपैयते । परैरपि लादेशशब्दादेरर्थस्य नामार्थेऽभेदायान्वयाभ्युपगमेन तत्स्थानिलकारार्थस्यापि तथान्वयौचित्यात् । अत एव लकारादीनां लाघवेनाऽपि कर्त्तृत्वादौ न शक्तिः कल्प्यते ; तथा सति कर्त्तृत्वादेराश्रयतयैव नामार्थेऽन्वयस्य वक्तव्यतया तदन्वयिवाचकपदात् प्रथमानुपपत्तेः तिङ्समानाधिकरणे एव प्रथमाया विधानात् लकारिणानभिधानात् तृतीयापत्तेश्च कर्त्तृद्वितानां संख्यावाचकत्वानियमेन संख्याभिधानानभिधानाभ्यां प्रथमातृतीयादिव्यवस्थायाः कर्त्तुमशक्यत्वाच्चेत्याकरे स्पष्टम् ।

ते च लकाराः लट् लिट् लुट् लृट् लेट् लोट् चेति टकारितः षट्, लङ् लिङ् लुङ् लृङ् चेति ङितश्चत्वार इति दशविधाः । तत्र लेटो वैदिकप्रयोगमात्रविषयता इतरिषान्तु सर्वप्रयोगविषयता । तेषाञ्च प्रत्येक लक्षणन्तु वक्ष्यमाणतत्तदर्थविशेषवाचित्वे सति लकारादेशत्वम् । अर्थविशेषाश्च सूत्रविशेषादवगन्तव्याः । हरिणाऽपि सङ्क्षेपेण तेषां कतिचिदर्थः संगृहीताः । यथा,—

“वर्त्तमाने परोक्षे खो भाविन्यर्थे भविष्यति ।

विध्यादौ प्रार्थनादौ च क्रमाज्ज्ञेया लङादयः ॥

ह्यो भूते प्रेरणादौ च भूतमात्रे लङादयः ।

सत्यां क्रियातिपत्तौ च भूते भाविनि लृङ् स्मृतः” ॥ इति ।

एतेषाञ्चादित्वमुद्देशक्रमेण बोध्यम् ; अत्र ख इत्यस्य परोक्षे भूते भाविनि चान्वयः । तथा च लटो वर्त्तमानोऽर्थः “वर्त्तमाने लट्” इति सूत्रात् वर्त्तमानत्वश्चारब्धापरिसमाप्तत्वं प्रयोगसमान-

कालीनत्वं वा बोध्यमभिन्नयणाधःश्रयणपर्यन्तकाले लट्प्रयो-
गात् । तच्च क्रियान्वयि “क्रिया भेदाय कालस्तु” इत्युक्तेः आत्मा-
स्ति पर्वतास्तिष्ठन्तीत्यादौ तु तत्तत्कालिकक्रियाणामनित्यतया
तद्विशिष्टे सत्तादौ वर्तमानादिकालान्वयः । उक्तञ्च भाष्ये,—“इह
भूतभविष्यद्वर्तमानानां राज्ञां क्रियास्तिष्ठतेरधिकरणम्” इति ।
(क्रियाः) तत्तत्कालसम्बन्धरूपाः तिष्ठतेः फलरूपसत्ताया
अधिकरणमित्यर्थः । हरिणाप्युक्तम्,—

“परतोभिद्यते सर्व्वमात्मा तु न विकल्पाते ।

पर्व्वतादिस्थितिस्तस्मात् पररूपेण भिद्यते” ॥ इति ।

(आत्मा) स्वरूपम् (न विकल्पाते) इदमेतदात्मकं न वेति न
सन्दिह्यते सन्देहाभावादेव भेदस्य सुदूरपराहतत्वात् स्वरूपात्
न भिद्यते इति फलितार्थस्तस्मात् स्वरूपतो भेदाभावादेव (पर-
रूपेण) कालक्रियास्वरूपेण (पर्व्वतादिस्थितिः) भिद्यतइत्यर्थः ।

लिटोऽनद्यतनभूतत्वं पारोक्ष्यञ्चार्थः तच्च क्रियान्वयि । अन-
द्यतनभूताधिकारे “परोक्षे लिट्” इति सूत्रात् अनद्यतनत्वञ्च
प्रयोगाधिकरणदिनावृत्तित्वं भूतत्वञ्च वर्तमानध्वंसप्रति-
योगित्वं, पारोक्ष्यन्तु साक्षात्करोमीत्यादिज्ञानाविषयत्वं ; यद्यपि
पपाचेत्यादौ शाब्दबोधे नैतस्य भानमानुभविकां तथापि तदुयो-
ग्यक्रियादावेव लिटः सामर्थ्यं, तेन साक्षात्कृतव्यापारे न लिट्-
प्रयोगः । उत्तमपुरुषे लिट्प्रयोगस्तु चित्तव्यासङ्गादिनेत्याकरे
स्यष्टम् ।

लुटोऽनद्यतनभावित्वमर्थः “भविष्यदधिकारे अनद्यतने लुट्”
इति सूत्रात् भावित्वञ्च वर्तमानप्रागभावप्रतियोगित्वं, तेन
मध्याह्नादौ भाविनि भवितेति न प्रातः प्रयोगः ।

लृटो भविष्यत्वमात्रमर्थः “लृट् शेषे च” इति सूत्रात् तेन
भविष्यतीत्यादौ भविष्यत्सामान्यार्थावगमः ।

लेटो विध्यादयोऽर्थाः “लिङ्घ्ये लेट्” इति सूत्रात् जोषिष-
दित्यादिप्रयोगे हि विध्यर्थावगमः ।

लेटः प्रार्थनादयोऽर्थाः लिङ्घ्यान् विध्यादीनभिधाय
“लेट् च” इति सूत्रेण विध्याद्यर्थेष्वेव तस्य विधानात्,
तथा “आशिषि लिङ्लोटी” “प्रार्थनातिसर्गप्राप्तकालेषु
कृत्याश्च” इति सूत्राभ्याम् आशीरादयोऽपि लोटर्था वेदितव्याः ।
सुखं ते भवत्वित्यादौ च अप्राप्तप्राप्तीच्छारूपाशीर्वादो धात्वर्थे
विषयतयान्वेतीति बोध्यम् ।

लङोऽनद्यतनभूतत्वमर्थः, भूताधिकारे “अनद्यतने लङ्”
इति सूत्रात् तेन प्रातर्भूतवस्तुनि मध्याह्नादावभवदि-
त्यादिर्न प्रयोगः ।

लिङो विध्यादयोऽर्थाः । “विधिनिमन्त्रणामन्त्रणाधीष्टसंप्र-
प्रार्थनेषु लिङ्” इति सूत्रात् तत्र प्रवृत्त्यनुकूलज्ञापारो विधिः
अनुकूलत्वञ्चात्र प्रवृत्तिजनकतावच्छेदककोटिप्रविष्टत्वेनैव ग्राह्यं,
तेनेष्टसाधनत्वमेव विधिरिति फलितम् । प्रवृत्तिं प्रतीष्टसाधनता-
ज्ञानस्यैव हेतुत्वेन तत्कोटिप्रविष्टतया इष्टसाधनत्वस्यापि तद्धेतु-
त्वोपगमात् प्रवर्त्तकत्वम् । विधिवाक्यस्य प्रवर्त्तकत्वन्तु तद्बोध-
जनकत्वादिति विवेकः । कृतिसाध्यताज्ञानस्य प्रवर्त्तकतया
कृतिसाध्यताया लिङ्घ्यत्वापत्तावपि कृतिसाध्यतायाः प्रमाणा-
न्तरगम्यतया वैदिकलिङा बोधयितुमशक्यत्वात् न तदर्थत्वम्
द्विष्टसाधनत्वज्ञानन्तु द्वेषाभावेनान्यथासिद्धतया न प्रवर्त्तक-
मिति द्विष्टसाधनत्वस्य न तथात्वम् । उक्तञ्च मण्डनमिश्रैः,—

“पुंसां नेष्टाभ्युपायत्वात् क्रियास्वन्यः प्रवर्त्तकः ।

प्रवृत्तिहेतुं धर्मञ्च प्रवदन्ति प्रवर्त्तनाम्” ॥ इति ।

तेन “समुद्रं न तरेत्” इत्यादौ लक्षणयैव कृतिसाध्यत्वं “परद-
रात्रं गच्छेत्” इत्यादौ च लक्षणयैव द्विष्टसाधनत्वं लिङोपस्था-

नञा निषेध्यते इत्यवधेयम् । यजेतेत्यादौ च इष्टसाधनताश्रयो याग इति बोधः, इष्टञ्चात्र तत्तत्कामादिपदसहस्रमभिव्याहारे कामनाविषय एव ग्राह्यस्तदसमभिव्याहारे तु विश्वजिज्ञासेन स्वर्गादिफलं वेदे, लोके तु यथायथमिष्टं फलं ग्राह्यमिति बोध्यम् । निमन्त्रणमावश्यकक्रियासु प्रवर्त्तनम्, आमन्त्रणं पुनः कामचारानुज्ञा, सा चान्यत्र प्रवृत्तस्य तत्प्रवृत्तिप्रतिबन्धेन स्वाभिलषितविषये प्रवर्त्तना । अधीष्टं सत्कारप्रयोज्यप्रवृत्त्यनुकूलो व्यापारः । अत्र च लिङः प्रवर्त्तनात्वेनैव सर्वत्र शक्तिस्तेन तथैव बोधः, न तु शाब्दबोधे निमन्त्रणत्वादिरूपेण भानं मानाभावादनुभवाभावाच्च, सूत्रे तु तेषां पृथगग्रहणं प्रवर्त्तनाया एव विषयभेदेन तथाव्यवहर्त्तव्यताया उपदेशार्थमिति बोध्यम् । यथोक्तं हरिणा,—

“अस्ति प्रवर्त्तनारूपमनुस्यूतं (रूपं) चतुर्थं पि ।

तत्रैव लिङ् विधातव्यः किं भेदस्य विवक्षया ॥

न्यायव्युत्पादनार्थं वा प्रपञ्चार्थमथापि वा ।

विध्यादौनामुपादानं चतुर्णामादितः कृतम्” ॥ इति ।

एवञ्च भुञ्जीत भवानित्यादौ इष्टसाधनं भवत्कर्त्तृकं भोजनमित्यादिरीत्या निमन्त्रणामन्त्रणादौ बोधः । संप्रश्नः ज्ञापनेच्छा ज्ञानञ्च प्रयोक्तृनिष्ठं तस्याश्च विषयतया धात्वर्थेऽन्वयः ; किं भोस्तर्कमधीयीथा इत्यादौ त्वत्कर्त्तृकतर्काध्ययनं मज्ज्ञानानुकूलव्यापारेच्छाविषय इति बोधः ; किंशब्दस्तु जिज्ञासाद्योतकः । प्रार्थनं स्वाभिलषितविषये प्रवर्त्तनं तच्च देहि याहीत्याद्यभिलाषादिरूपं विषयतया च तस्य धात्वर्थेऽन्वयः ; अभिलाषादेरपि अभिलष्यमानविषयत्वस्वीकारान्नायोग्यता । “हेतुहेतुमतोर्लिङ्” इति सूत्रविहितलिङो हेतुत्वं जन्यत्वञ्चार्थः, तच्चोभयमपि क्रियान्वयि, बेनोभयक्रियापदसमभिव्याहारे एव

तत्प्रयोगः ज्ञानं चेद्भवेत् सुखं भवेदित्यादौ ज्ञानभवनं सुख-
भवनजनकं ज्ञानभवनजन्यं वा सुखभवनमित्याकारकबोधः ।
आशीर्लिङः पुनराशीरर्थः, आशीसोक्ता तस्याश्च विषयतया
धात्वर्थोऽन्वयः, आशीश्च प्रयोक्तृनिष्ठा बोध्या । तेन सुखं ते
भूयादित्यादौ भवत्सम्बन्धिसुखकर्तृकभवनं मदिच्छा-
विशेषविषयः ।

“भूताधिकारे लुङ्” इति सूत्राच्च लुङो भूतसामान्यमर्थ-
स्तेन प्रातर्भूते पूर्वदिनभूते च मध्याह्नादौ अभूदित्यादिप्रयोगः ।

लुङो भूतत्वं भविष्यत्त्वं जन्यजनकत्वञ्चार्थः । “लिङ्-
निमित्ते लुङ्क्रियातिपत्तौ” इति सूत्रात् लिङ्निमित्तं
हेतुहेतुमद्भावः, तच्च लुङा द्योत्यायां धात्वर्थानिष्पत्तावेवा-
न्वेति, एवञ्च लिङ्वत् लृङपि क्रियाद्वयप्रयोगे एव प्रयुज्यते,
अन्यथा तयोः हेतुतादिबोधनासम्भवात् । तथा च वङ्निश्चैत्
प्राज्वलिष्यदोदनमपच्यदित्यादौ वङ्गाश्रयकप्रज्वलनानिष्पत्ति-
प्रयोज्या ओदनकर्मकपाकानिष्पत्तिरिति बोधः । अत्र धातू-
नामेव तदनिष्पत्तौ लक्षणा ; लृङस्तु तत्तात्पर्यग्राहकत्वं,
तेन न क्रियासुख्यविषेयकत्वहानिरित्यवधेयम् । लङादीना-
मेष्वर्थेषु शक्तिर्लक्षणा पुनस्तत्तदर्थेषु सूत्रवार्त्तिके-
ष्विति बोध्यम् । तथा हि “लट् स्मे” इत्यादिना शब्दविशेष-
योगेन लङादीनां भूतत्ववाचकता क्वचिच्च प्रकरणादिवशात्
लङादीनां वर्त्तमानसामौप्यादिवाचकता, यथा कदागतो-
ऽसौति प्रश्ने अयमागच्छामौत्यादौ । क्वचिच्च आशंसाविषय-
त्वेन लङादीनामपि वर्त्तमानभविष्यत्त्वादिवाचकत्वं, यथा
“मामुपायंस्तु रामः” इत्यादौ भवत्कर्तृकभावमिदुपयमनं मदि-
च्छाविषय इत्येवं बोधः । एवं स्मरणविषये लृटोऽतीतत्व-
मर्थः । अत्रहामपविषये च लङादेः कालसामान्यवाचकत्वं

बोध्यम् । तथा तात्पर्यवशात् लिङा सामर्थ्यहेतुर्वाक्रिया-
योग्यताध्यवसायोऽर्थो बोध्यते ; तस्यापि विषयतयैव क्रियाया-
मन्वयः, यथा “समुद्रमपि तरेत्” इत्यादौ समुद्रकर्मकतरणं
सामर्थ्यवत्तया सम्भावनाविषय इत्येवं बोधः । “लोडर्थलक्षणे
च” इत्यादिना विहितलटः प्रैषादिविषयलक्षणमर्थः, लक्षणञ्च
ज्ञापनं, प्रेरणाविषयक्रियायान्तु ज्ञाप्यत्वं वाक्यार्थमर्थ्यादया
भासते, यथा “गुरुश्चेदायाति भवानधीयीत” इत्यादौ भवत्कर्तृक-
मिष्टसाधनाध्ययनं भाविगुर्व्यागमनज्ञाप्यमिति बोधः । एव-
मिच्छार्थकधातूपपदेऽपि लिङो विषयत्वमर्थः ; इच्छामि त्वं
गच्छेरित्यादौ त्वत्कर्तृकगमनं मदिच्छाविषयः इति बोधः ।
“कामप्रवेदन” इति विहितलिङस्तु इच्छाविषयत्वेन वाक्यप्रति-
पाद्यत्वमर्थस्तेन कामो मे त्वं हरिं नमेरित्यादौ हरिकर्मक-
त्वत्कर्तृकनमनं मदिच्छाविषयत्वेन “कामो मे इति” वाक्य-
प्रतिपाद्य इति बोधः । एवमन्येषामपि लकारविशेषार्था-
नामन्वयस्वरूपादिकञ्च तत्तत्सूत्रव्याख्यानादौ द्रष्टव्यम् ।
विस्तरभयान्नेह प्रपञ्चितम् ।

इदानीं कृतो निरूप्यन्ते । कृतो हि नामस्वान्तत्वेन नाम
संज्ञानिमित्तीभूता धातुप्रकृतिकाः प्रत्ययाः “कृतद्वितसमा-
साश्च” इति सूत्रेण कृदन्तानां नामसंज्ञाविधानात् “धातोः”
इत्यधिकारे विहितानां “कृदतिङ्” इति सूत्रेण तिङ्भिन्नप्रत्य-
यानां कृत्वावगतेश्च । अत्र प्रत्ययपदञ्च प्रकृत्युत्तरविधीय-
मानपरं न तु अर्थबोधकपरं, तेनोणाद्यन्तानां रूढत्व-
पक्षेऽपि न तेषां कृत्स्वहानिः, कृदधिकार एव तेषां विधानेन
कृत्वाभ्युपगमात् । परन्तु उणादीनामवयवशक्त्याऽर्थबोधकत्वं
सर्वत्र सर्व्वेर्नाङ्गीकृतमित्येव विशेषः । तथा हि शकटाचार्य्येण
“नाम च धातुजमाह निरुक्ते” इत्युक्तेर्नाममात्रस्य धातु-

जन्यत्वादरेण कृदन्तानामिव उणाद्यन्तानामपि प्रकृतिप्रत्यय-
विभागेन व्युत्पत्तिपक्षोऽवलम्बितः ; पाणिनिनापि तत्साधु-
त्वाभ्यनुज्ञानार्थं स्वशास्त्रे “उणादयो बहुलम्” इति सूत्रेण
सामान्येनैषामधिकारात् वर्तमानार्थकतां प्रदर्श्य “भूतेऽपि
दृश्यन्ते” इत्यनेन कचिद्भूतभविष्यदर्थकता दर्शिता, दर्शिता च
“ताभ्यामन्यत्रोणादयः” इत्यनेनापादानसम्प्रदानातिरिक्तकार-
कसामान्यार्थकता । तत्र यदि उणाद्यन्तोऽवयववशक्तिर्नाङ्गी-
कृता स्यात् स्यादेव तदा कालकारकरूपतदर्थानामनन्वयः,
धातूपत्तव्यापार एव तेषामन्वयाभ्युपगमात् ; अन्यथा तद्धिता-
न्तोपस्थाप्यक्रियायामिव नामोपस्थाप्यायां तस्यां तदन्वयासम्भ-
वात् तेषां तत्तदर्थकताकथनमनर्थकं स्यात् । अत एव च तदु-
योगे कारकादिप्रयोगो दृश्यते यथा,—

“राघवस्य ततः कार्यं कारुर्वाणरपुङ्गवः” । इत्यादि ।

एवं उणादयोऽव्युत्पन्नानि प्रातिपदिकानीत्युक्तेऽन्तदन्तानां
रूढत्वमपि तथा च तेषां रूढत्वं यौगिकत्वञ्च स्वीकार्यमर्थ-
विशेषेण व्यवस्थासम्भवेनोभयसामञ्जस्यसम्भवात् । तथा च
कारुप्रभृतयः कारकाद्यर्थे यौगिकाः, रूढाः, पुनः शिल्पि-
न्यर्थे इति व्यवस्था, अत एव धरण्यादिकोषे तेषामुभयार्थ-
कताङ्गीकृता “कारुः कारकशिल्पिनोः” इत्युक्तेः ।

तुमुन्ङादौनामपि नामत्वमिष्टमेव ; परन्तु “कृन्मेजन्त” इति
सूत्रेण मान्तैजन्तकृदन्तानामव्ययसंज्ञाविधानादव्ययत्वं, तथा
सत्त्ववाचित्वाभावादपि तेषां तथात्वं लिङ्गकारकत्वायोगेन
सत्त्ववाचित्वाभावाभ्युपगमात् । अत एव हिरुगाद्यर्थानामिव
तदन्तार्थस्य धात्वर्थे साक्षादन्वयेऽपि न क्षतिः, अव्ययाति-
रिक्तनामार्थस्यैव धात्वर्थे साक्षादन्वयानभ्युपगमात् । एवञ्च

तुमुनन्तादीनां कृदन्तत्वात् नामसंज्ञया सुवृत्पत्तौ “अव्यया-
दाप्पुपः” इत्यनेन सुपो लुगिति बोध्यम् ।

एवं कलत्रक्षणे स्थितेऽधुना तदर्थं निरूप्यन्ते । तत्र
“कर्त्तरि कृत्” इत्युक्तेः असति विशेषविधानेऽनिर्दिष्टार्थानां
सर्वेषां कृतां कर्त्तृत्वार्थः ; तत्र च धात्वर्थस्य विशेषणतयैवा-
न्वयः, “सत्वप्रधानानि नामानि” इत्युक्तेरसति बाधके प्रत्ययार्थ-
प्रधानत्वाभ्युपगमाच्च । तत्र कर्त्ता आश्रयः, कर्त्तृशक्तिमान् वा
बोध्यस्तदेकदेशे च आश्रयतायां कर्त्तृशक्तौ वा निरूपितत्वसं-
र्गेण धात्वर्थस्यान्वय इत्युपेयम् । एवं कर्मार्थककृदन्तेऽपि एक-
देशान्वयः । सति तु विशेषविधाने कृतां तत्तदर्थं एवावसेया,
यथा “तयोरेव कृत्यक्तखलर्था” इत्यनेन कृत्यादीनां कर्मभावा-
र्थकता । “भावे इत्यधिकारविहितानां घञादीनां भावार्थकता”
इत्येवं जातीयकविधिविशेषबलादर्थविशेषावधारणम् । अत्रेदं
बोध्यं,—प्रत्ययार्थानामन्वेषां प्राधान्येऽपि कालसंख्येष्टसाधनत्वा-
दीनां तदर्थानां सर्वैर्वादिभिर्विशेषणतयान्वयाभ्युपगमेन कृदर्थ-
कालेष्टसाधनत्वादीनां धात्वर्थे विशेषणत्वमेवोपेयते, “क्रियाभेदाय
कालस्तु” इत्युक्तेः । ततश्च कालकारकाद्यन्वयानुरोधेनात्रापि
धातुना साध्यरूपैव क्रियोपस्थाप्यते इत्युक्तम् प्राक् स्मर्त्तव्यम् ।
एवञ्च धातुना साध्यरूपक्रियोपस्थितावपि तदुत्तरविहितभावा-
थकघञादिभिः सिद्धरूपैव क्रियोपस्थाप्यते न तु भावलकार-
वत् प्रकृत्यर्थानुवादेन साध्यरूपक्रियोपस्थितिः, “कृदभिहितो
भावो द्रव्यवत्पकाशते” इति भाष्योक्तेः ।

“सिद्धभावश्च यस्तस्याः स घञादिनिबन्धनः” । इति ।

इत्युक्तेष्वभावतव्यादिभिस्तु प्रकृत्यर्थानुवादेन साध्यक्रियैवोपस्था-
प्यते तेनाख्यात इव तत्रापि “क्रियायाः प्राधान्येनैव बोधः”
इति कैयटोक्तं प्रागुक्तमनुसन्धेयम् । “अव्ययकृतो भावे” इत्या-

दावपि साध्यरूपक्रियानुवादेन प्रकृत्यर्थबोधकत्वं तुमुनादीनां बोध्यम्,—

“अव्यय कृतः इत्युक्तेः प्रकृत्यर्थे तुमादयः ।

समानकर्तृकत्वादि द्योत्यमेषामिति स्थितिः ॥” इति ह्युक्तेः । न तु सिद्धरूपक्रियाबोधकत्वं पाकादीनामिव तदन्तानां लिङ्गकारकत्वायोगेन सत्वभूतत्वासिद्धेः, अत एव च तेषां “सर्वस्य द्वे” इत्यधिकारे “नित्यवोपयोः” इत्यनेन द्वित्वं व्यवस्थापितम्, आभोक्षारूपनित्यत्वस्य साध्यक्रियाया एवौचित्येन घञन्तानां तदर्थबोधकत्वाभावात् पाकः पाक इत्यादिर्न प्रयोगः, प्रयोगश्च भोक्तुं भोक्तुं भुक्त्वा भुक्तेत्यादि । एतदभिसन्धायैव च हेलाराजीये “यथानेकमपि ज्ञान्तम्” इति पठित्वा साध्यक्रिययोर्विशेष्य विशेषणभावसम्भवे ज्ञान्तार्थस्य तिङन्तार्थसाध्यक्रियायां विशेषणत्वं दृष्टान्तितमित्यवधेयम् ; अन्यथा दृष्टान्तदार्ष्टान्तिकयोर्वैरूप्यापत्तेरिति दिक् ।

एवं कृत्यामान्यार्थे प्रदर्शितेऽधुना केषाञ्चित् कृदिशेषाणामर्था निरूप्यन्ते । तत्र कृत्याः इत्यधिकृत्य खलुल्टचावित्यतः प्राक् विहितानां तव्यादीनां भावः, कर्म, प्रेषणादयो, योग्यतादयश्चार्थाः ; “तयोरेव कृत्या” इत्याद्युक्तेः “प्रैषातिसर्गप्राप्तकालेषु कृत्याश्च” इति सूत्रात् “अर्हे कृत्यल्टचश्च” इति सूत्रात् “शक्लिङ् च” इति सूत्राच्च । तत्र च कर्मरूपार्थे धात्वर्थो विशेषणं प्रैषादयः पुनर्धात्वर्थे एव विशेषणानीति विशेषः । तत्र प्रैषप्रेरणा, प्रवृत्त्यनुकूलव्यापारः, स च दृष्टसाधनत्वमेवेत्युक्तं प्राक् । अतिसर्गः कामचारानुज्ञा सापि व्याख्याता प्राप्तकालः विलम्बाक्षमत्वं, तेनापि नियोगो द्योत्यते इति तदुत्तरं क्रियायां नियोगप्रतीतिर्मानसीत्यवधेयम् । अर्हत्वं योग्यत्वं तदपि क्रियान्वयि । (शक्कि) शक्तावित्यर्थः ; तेन तस्या अपि प्रयोज्यतया धात्वर्थेऽन्व-

यात् तद्विशेषणत्वम् । बोधस्तु गन्तव्यो ग्राम इत्यादौ प्रवर्त्तना-
विषयगमनकर्माभिन्नो ग्रामइति, शयितव्यमित्यादौ दृष्टसाधन-
शयनानुकूला भावनेति बोधः । स्तुत्योदेव इत्यादौ च योग्य-
स्तुतिकर्माभिन्नो देव इति बोधः, बोद्धव्यो रथ इत्यादौ शक्ति-
प्रयोज्यवहनकर्माभिन्नो रथ इत्यादिरीत्या बोधः । अपरे तु अर्ह-
शक्यादीनां कर्मादावभेदेनान्वयमिच्छन्ति ; तेषां मते पुनर्भावे
अर्हार्थककृत्यानुत्पत्ताविष्टापत्तिरेव शरणमित्याकरे स्पष्टम् ।
एतं पुनः सकर्मकाकर्मकधातुभेदेन कर्मभावार्थका इत्यवधेय-
मेवमन्येऽपि कृतो भावकर्मार्थकाः व्यवस्थापनीया इति दिक् ।

“खल्बुचौ” इत्यधिकारविहितखुलादीनां कर्त्तव्यार्थः,
तदेकदेशे च धात्वर्थस्यान्वयः । तेन पचतीति पाचकः पक्तेत्यादौ
पाककर्त्तृत्वेवं बोधः । पचतीति विग्रहे भावनाप्राधान्येऽपि
नामार्थयोरभेदान्वयोपपत्तये कृदन्ते तद्वैपरीत्यस्य अगत्यास्वीका-
रणं वृत्तिविग्रहयोर्भिन्नाकारकत्वकल्पनात् । उक्तञ्च हरिणा,—

“आख्यातं तद्धितकृतोर्यत् किञ्चिदुपदर्शकम् ।

गुणप्रधानभावे च तत्र दृष्टो विपर्ययः” ॥ इति ।

“कर्मण्यण्” इत्यादिना कर्मोपपदकधातूत्तरविहिताणादीनां
कर्त्तव्यार्थस्तत्र च ‘उपपदमतिङ्’ इति वचनात् निर्विभक्तिककार-
पदेन कृद्योगविहितषष्ठ्यन्तपदस्य समास इत्यवधेयम् । पूर्वपदे
द्वितीयोत्पत्तेः प्राक् धातुमात्रेण समासे कर्माद्युपपदत्वा-
भावात् प्रत्ययानुत्पत्तेः चर्मकारइत्यादौ चर्मणोऽपदत्वेन नलो-
पानुपपत्तेः च उपपदसमासस्थले उत्तरपदे एव सुबुत्पत्तेः प्रागेव
समासस्वीकारात् “गतिकारकोपपदानां कृद्धिः समासवचनं
प्राक् सुबुत्पत्तेः” इति वार्त्तिककृता तथैवोक्तेः अन्यथा कुम्भ-
कार इतिवत् कुम्भस्य कार इत्यपि प्रयोगापत्तेः अत एव चर्म-
क्रोतीत्यादौ सर्वैरेव निबन्धुभिः क्रीतादिनाममात्रेणैव सुबन्त-

चर्मपदस्य समासस्य स्त्रीकारेण ईबादिकमुपपादितम् । इति-
णाऽपि षड्विधसमासगणनायां सुबन्तस्य नाममात्रेण समासो-
ऽप्येकविध इत्युक्तम् । यथा,—

“सुपां सुपा, तिङा, नाम्ना, धातुनाथ तिङां तिङा ।

सुबन्तेनेति च प्रोक्तः समासः षड्विधो बुधैः” ॥ इति ।

“करणे यज” इत्यादिविहितगिन्यादीनां भूतकालः कर्त्ता
चार्थः, तेन राजसूययाजौत्यादौ राजसूयकरणकातीतयाग-
करणकव्यापाराश्रय इति बोधः, यागकरणकव्यापारस्य यज्यर्थ-
तया यागे च राजसूयादेरभेदविशेषणतया यागकरणक-
व्यापारेऽपि राजसूयादिकरणकत्वौचित्यात् अरुण्या पिङ्गाच्चे-
त्यादाविव करणाभिन्नविशेषणस्यापि करणत्वस्वोकारात् तेनात्र
करणोपपदत्वसम्भवात् गिनिप्रत्यय इति बोध्यम् ।

कर्मोपपदादिधातूत्तरक्लिबादेर्भूतकालः कर्त्ता चार्थस्तेन
पारदृष्ट्वाऽग्निर्चिदित्यादौ तत्तत्कर्मकातीतदर्शनादिकर्त्तेति
बोधः । एवमनुपपदधातूत्तरक्लिबादेरपि भूतः कर्त्ता चार्थस्तेन
यज्वेत्यादौ अनोतयागकर्त्तेत्यादिबोधः ।

निष्ठासामान्यस्य भूतोऽर्थः, तत्रापि तस्य सकर्मकाकर्मकधातु-
भेदेन कर्म भावश्चाथः तयोरेवेति प्रागुक्तसूत्रात् क्तवतोस्तु सर्व-
त्रैव कर्त्तैवार्थः कर्त्तरि क्तदित्युक्तेः । तेन पक्वमन्नमित्यादौ अती-
तपाककर्मभिन्नमन्नं, देवदत्तेन भूतमित्यादौ च देवदत्तकर्त्तृ-
कातीतभवनं, गतवान् भूतवानित्यादौ च अतीतगमनादि-
कर्त्तेति बोधः । आदिकर्मणि विहिततास्यापि अतीतकालोऽर्थः
क्रियाकूटात्मकक्रियायाः आद्येषु क्रियाक्षणेषु भूतत्वसत्त्वात्
तद्भूतत्वमादाय समुदाये भूतत्वव्यवहारो विधानसामर्थ्यादेव
भवति । एतज्ज्ञापकाच्चान्यत्र तत्तदतीतक्षणमादाय क्रियाया-
मतीतत्वव्यवहारो न भवतीत्यवधेयं, तथा तादृशस्य कर्त्ताऽर्थः ।

“आदिकर्मणि क्तः कर्त्तरि च” इति सूत्रात् । जीतस्तु धातो-
रुत्तरवर्त्तिकस्य वर्त्तमानोऽप्यर्थो विवक्षावशाच्च व्यवस्थया तत्तत्-
कालान्वयः क्रियायामित्यवधेयम् । एवं “भतिबुद्धिपूजार्थेभ्यश्च”
इति सूत्रेण विहितक्तस्य चकारेणानुक्तसमुच्चायकेन सूचितस्य ।

“शौलितो रक्षितः क्षीत आक्रुष्टो जुष्ट इत्यपि ।

रुष्टश्च रुषितश्चोभावभिव्याहृत इत्यपि ।

हृष्टतुष्टौ तथा क्रान्तस्तथोभौ संयतोद्यतौ ।

कष्टं भविष्यतीत्याहुरमृताः पूर्ववत् स्मृताः” ॥ इति ।

शौलितादिपदघटकक्तस्य च वर्त्तमानोऽप्यर्थ इति । गत्यर्था-
कर्मकश्लिषाद्युत्तरक्तस्य कर्त्ताप्यर्थस्ते न गतोभूत इत्यादौ अतीत-
गमनादिकर्त्तव्यादिरीत्या बोधः, अत्राकर्मकपदमत्यन्तासम्भा-
वितकर्मकपरं, न त्वविवक्षितकर्मकपरं, तेन दत्तः भुक्त इत्यादौ
न कर्त्तृबोधः ; अत एव भाष्ये “भुक्ता ब्राह्मणा” इत्यादौ भाव-
क्तान्तादर्शआदित्वादचप्रत्यय इत्यभिहितम् । तथा गत्यर्थ-
भिन्नसर्वसकर्मकधातुभ्यः कर्मसत्त्वे घञादिप्रत्ययवत् भावे न
क्तप्रत्ययः गत्यर्थेभ्यस्तु कर्मसत्त्वेऽपि भावे क्तस्ते न “भ्रान्तं देश-
मनेकधा” इति सिद्धम् । कृतपूर्व्यादौ तु पूर्वम् कर्मावि-
वक्ष्येव भावे क्तप्रत्यये पश्चात् वृत्त्युत्पत्त्यनन्तरम् कर्मयोग-
इत्युक्तम् । तथा गत्यर्थादिधातूत्तरक्तस्य सकर्मकाकर्मकभे-
देन कर्मभावावप्यर्थौ । “क्तोऽधिकरणे च ध्रौव्यगत्यर्थप्रत्य-
वसानार्थेभ्यः” इति विहितक्तस्याधारोऽर्थश्चकाराद् यथाप्राप्तं
“कर्मकर्त्तृभावा अर्था बोध्याः” तेन भोजनार्थकाद्विधानाभावे-
नाप्राप्तत्वात् न कर्त्तरि क्त इत्यवधेयम् ।

लकारादेशानां क्तसुकानजादीनां स्थानिसमानार्थकता
अन्वयस्तत्र धात्वर्थांशे कालस्य विशेषणतया कर्त्तादेश विशेष-
तयेति विशेषः । तथा शब्दशान्चोरप्रथमासामानाधिकरण्ये-

साधुत्वमिष्यते, इष्यते च क्वचित् तत्सामानाधिकरण्येऽपि साधु-
त्वम् इतरक्रियायां स्वप्रकृत्यर्थक्रियायां लक्षणत्वहेतुत्वद्योतने
सत्येव “लक्षणहेत्वोः क्रिययोः” इति सूत्रात् । तत्र लक्षणत्वं
ज्ञापकत्वमितरव्यावर्तकत्वमिति यावत् हेतुत्वमुद्देश्यत्वं कार-
णत्वञ्च । एते उभे अपि शब्दादिद्योत्ये संसर्गमर्थ्यादया इतर-
क्रियायामन्वयिनी । तथा च “यवनाः शयाना भुञ्जते” इत्यादौ
शयनकर्तृयवनकर्तृकं भोजनं शयनलक्ष्यमिति, अर्ज्जयन् वसती-
त्यादौ अर्जनकर्तृकर्तृकोऽर्जनोद्देश्यको वास इति, हरिं स्तुवन्
मुच्यते इत्यादौ हरिकर्मकस्तवनकर्तृकर्तृको हरिस्तुतिहेतुको
मोक्ष इत्येवं रोत्या बोधः ; अत्र च सर्वत्रैव वर्तमानः कालः
क्रियान्वयौ । वसन् ददर्शेत्यादौ पुनर्न शब्दार्थकालान्वयः तदन्व-
यिवासस्य प्रधानोभूतदर्शनक्रियायां लिङादिना विरुद्धकालबो-
धनेन प्रधानानुरोधेन गुणभूतस्य कालबोधनौचित्यात् ; अत एव
“धातुसम्बन्धे प्रत्ययाः” इत्यधिकारे धात्वर्थसम्बन्धे सर्वेषां प्रत्य-
यानां विरुद्धकालवाचिनामपि स्वार्थकालबोधकतामन्तरेणैव
साधुत्वाभिधानं सङ्गच्छते इत्याकरे स्पष्टम् ।

“तुमुण्ण्वु लो क्रियायां क्रियार्थायाम्” इति विहिततुमुण्-
ण्वु लोर्मध्ये तुमुनोऽव्ययतया स्वप्रकृत्यर्थसाध्यक्रियैवार्थः ; “प्रकृ-
त्यर्थे तुमादयः” इत्युक्तेः ण्वुलस्तु कर्त्तृवार्थः “कर्त्तरि कृद्”
इत्युक्तेः । ताभ्याञ्च द्योतितमुद्देश्यत्वमितरोपपदरूपक्रियायाम-
न्वेति । तथा च “कृष्णं द्रष्टुं याति” इत्यादौ कृष्णकर्मकभावि-
दर्शनोद्देश्यकतत्समानकर्तृकं यानमिति बोधः ।

“समानकर्तृकत्वादि द्योत्यमेषामिति स्थितिः” । इति

व्युत्पत्तेः “भविष्यति गम्यादयः” इत्यधिकारेण तुमुन्नादेर्भावित्व-
बोधकतासिद्धेयम् । कृष्णं दर्शको याति इत्यादौ तु कृष्णदर्शन-

कर्तृकर्तृकं भावितद्दर्शनोद्देश्यकं यानमिति बोधः । इच्छार्थक-
धातूपपदेषु विहिततुमुनः सामानाधिकरण्यमात्रं द्योत्यमर्थः
संसर्गविधया इच्छायामन्वेति न तूद्देश्यत्वमपि इच्छायां तद-
बाधात् तथा बोधने पृथक्सूत्रविधानवेयर्थ्यापत्तेः । तथा च
तात्पर्यवशात् कर्मतारूपविषयतयाऽपि स्वप्रकृत्यर्थस्य तत्रा-
न्वयः । तेन सनन्तसमानार्थकतया तद्विग्रहवाक्यत्वं तुमुनन्तस्य,
सनर्थेच्छायान्तु धात्वर्थस्य कर्मतयैवान्वयव्यवस्थापनात् बोधस्तु
भोक्तुमिच्छतीत्यादौ भोजनकर्मकभोजनसमानाधिकरणकेच्छे-
त्येवंविधः । “शकष्टपञ्चाघटरभलभक्रमसहार्हास्थर्थेषु तुमुन्”
इति शकाद्युपपदतुमुनो न समानकर्तृकत्वमर्थः, भोक्तुमस्तोत्यादौ
तदसत्त्वात्; अत एव स्तोतुमर्हतीति विग्रहे “स्तुत्यः स्तुतिकर्म”
इति कौमुदीकारेणोक्तम् । किन्तु यथायथमन्वययोग्यविषय-
तादिरूपं तुमुनो द्योत्यमर्थः । तत्र भोक्तुं शक्नोति जानाती-
त्यादौ भोजनविषयिका शक्तिस्तद्विषयकं ज्ञानमिति बोधः;
भोक्तुं घटते अर्हतीत्यादौ भोजनसम्बन्धिनो योग्यतेति बोधः,
योग्यता चान्वयप्रयोजकरूपवत्त्वं तच्च भोजनकर्त्तरीव तत्कर्म-
ण्यपि वर्त्तते । एवमन्यत्राप्युक्तमिति दिक् ।

क्रियार्थोपपदे विहितघजादोनामपि उद्देश्यत्वमर्थः, “भाव-
वचनाच्च” इति सूत्रात् “तुमर्थाच्च भाववचनात्” इत्यनेन तु तत-
श्चतुर्थीति विवेकः ; तुमर्थादिति विशेषणेन च तत्र समानकर्तृक-
त्वमपि संसर्गविधयाऽन्वेतीति गम्यते, तेन पाकाय यातीत्यादौ
भाविपाकोद्देश्यकं तत्समानाधिकरणं यानमिति बोधः ।

“समानकर्तृकयोः पूर्वकाले” इति विहितज्ञाप्रत्ययस्य स्व
प्रकृत्यर्थ एवार्थः, समानकर्तृकयोर्धात्वोर्मध्ये पूर्वकाले वर्त्त-
मानाज्ञातोः ज्ञा स्यादिति सूत्रार्थस्तेन उत्तरकालीनत्वसामा-
नाधिकरण्याभ्यां स्वप्रकृत्यर्थस्य इतरक्रियायामन्वये ज्ञाप्रत्ययस्य

द्योतकत्वमतः भुक्त्वा यातीत्यादौ भोजनोत्तरकालीनं तत्समा-
नाधिकरणं यानमिति बोधः ।

णमुल आभौक्ष्यमर्थः, क्षार्यश्च सामान्यतो बोध्यः ; विशेषा-
र्थस्तु विस्तरभयान्न प्रतिपादित इति दिक् ।

एवं सपरिकरधातुनिरूपणान्तरमिदानीं नामानि निरू-
प्यन्ते । तत्र नामत्वं नाम सुबुत्पत्तिनिमित्तशब्दत्वम् “ड्याप्-
प्रातिपदिकात्” इत्यधिकारे सुपो विधानेन नाम्नां तन्निमित्त-
त्वावगतेः । अत्र ड्यावन्तयोरपि नामत्वोपगमेन तयोः पृथग्-
ग्रहणं प्रयोजनान्तरार्थमित्याकरे स्पष्टम् । एवञ्च धातुभ्योऽपि
सुबुत्पत्तिवारणाय सूत्रकारेण प्रातिपदिकसंज्ञा कृतत्ववधेयम् ।
यथा “अर्थवदधातुरप्रत्ययः प्रातिपदिकम्” इति नामसंज्ञाविधा-
यकं सूत्रम् । तथा वाक्यस्यापि सिद्धान्ते अर्थवत्त्वेन तद्वारणाय
“कृतद्वितसमासाश्च” इति नियमसूत्रमारब्धम् । सूत्रयोश्चेक्यवा-
क्यतयाऽयमर्थो लभ्यते, कृतद्वितभिन्नप्रत्ययान्तान्यत्वे सति समा-
सातिरिक्तसमासमदृशभिन्नत्वे सति धातुप्रत्ययभिन्नार्थवच्छब्दत्वं
प्रातिपदिकत्वमिति । समासमदृशत्वञ्च स्वातन्त्र्येण प्रयोगार्हार्थ-
वत् पूर्वापरवयवत्वं समासस्यापि प्रायशस्तथारूपत्वात् । तथा
च पुत्रकाम्या बहुगुडेत्यादिकृतद्वितादौ पुत्रगुडयोः प्रयोगार्हा-
र्थवत्त्वेऽपि बहुकाम्ययोस्तथात्वाभावेन न तदुच्यदासः । अत्रार्थ-
वदिति विशेषणेन तयोरर्थान्तरे प्रयोगार्हवृत्तिमत्त्वेऽपि न
क्षतिः । एतदेव नामत्वलक्षणमित्यन्ये ।

तानि च नामानि प्रक्रियादशायां चतुर्विधानि रूढलक्षक-
योगिकयोगरूढमिदात् । तत्र रूढत्वं नाम अखण्डशक्त्याऽर्थबोध-
कत्वं, यथा गोघटादेः तत्र हि समुदायशक्त्यैव गोत्वाद्यवच्छि-
न्नस्य बोधनात् । लक्षकत्वं नाम प्रागुक्तलक्षणावृत्त्यर्थबोधकत्वं,
यथा गङ्गापदादेः, गङ्गातीरादेस्तत्र लक्षणयैव बोधात् । योगि-

कत्वं तु खण्डशक्त्या उपस्थापितार्थयोर्योगिनार्थबोधकत्वं, यथा पाचकादेः, तत्र प्रकृतिप्रत्ययाभ्यां स्वावयवाभ्यामुपस्थापितयोः पाकतत्कर्त्र्योगिन पाककर्तृरूपार्थबोधनात् । एवं राजपुरुषा देरपि, तत्रापि स्वावयवाभ्यां राजपुरुषशब्दाभ्यामुपस्थापितयोः राजसम्बन्धिपुरुषयोर्योगिन राजसम्बन्धिपुरुषबोधनात् । योगरूढत्वं तु तथाभूतयोर्योगिनार्थबोधकत्वे सति समुदायशक्त्या विशिष्टार्थबोधकत्वं, यथा पङ्कजादेः । तत्र हि पङ्कजनिकर्तृरूप-यौगिकार्थस्य अवयवरूपस्थापनात् समुदायेन च पद्मत्वावच्छिन्नम्योपस्थापनात् विशिष्टार्थबोधनमिति विवेकः तत्र रूढ्यादीनामवान्तरभेदा विस्तरभवान्न लिखिताः । सिद्धान्ते कृतजितममासादिवृत्तौ समुदायशक्तिस्वीकारेण रूढत्वं योगरूढत्वं वेत्याकरे द्रष्टव्यम् । एवञ्च रूढनक्षकयोगरूढभेदात् तैविध्यमेव नाम्नामिति बोध्यम् ।

तत्र नाम्नां जात्यादयो वक्ष्यमाणा एकैकाः समुदिता वा सामान्यतोऽर्था वेदितव्याः । उक्तञ्च हरिणा, -

“एकं द्विकं त्रिकञ्चैव चतुष्कं पञ्चकं तथा ।

नामार्था इति सर्वेऽसौ पक्षाः शास्त्रे व्यवस्थिताः” ॥ इति । अत्र एकादिपञ्चकपर्यन्ताः नामार्थाः मतभेदेन शास्त्रादौ व्यवस्थापिता इत्युक्तम् । तत्र अन्वयव्यतिरेकाभ्यां जातेः सर्वत्र सत्त्वात् तथा च व्यक्त्याक्षेपेण तदुबोधसम्भवात् जातिरेवैका नामार्थ इत्येकनामार्थवादिपक्षः । जातिश्च सर्वसाधारणी वक्ष्यमाणलक्षणा बोध्या, तेन न गगनादिशब्दानां तथात्वव्याघातः । अथ वा व्यक्तीनामानन्त्यात् व्यभिचाराच्च तत्र शक्तिग्रहस्य दुःशक्यत्वेऽपि जातेरुपलक्षणतया तदनुगमसम्भवेन तत्र शक्तिग्रहस्य सुशक्यत्वात् जात्युपलक्षितव्यक्तिरेव नामार्थइत्यप्येकनामार्थवादिपक्षः । उक्तञ्च,—

“अनन्येऽपि हि भावानामेकं कृत्वोपलक्षणम् ।

शब्दः सुकरसम्बन्धो न च व्यभिचरिष्यति” ॥ इति ।

(एकम्) अनुगतं जात्यादिकम् (सुकरसम्बन्धः) सुशक्यशक्तिग्रहः, तत्र हेतुः (न च व्यभिचरिष्यतीति) व्यभिचाराभावादित्यर्थः । जातिविशिष्टा व्यक्तिरेव वा नामार्थः । अत्र पक्षे शक्यताया एकधर्मावच्छिन्नत्वादर्थैक्यमिति बोध्यम् । इत्येवं त्रिधा भेद एकनामार्थवादपक्षस्य ।

द्विकम् । जातिव्यक्तिश्च पृथक् नामार्थः, तत्रापि मतद्वयम् । जातिव्यक्तयोः पर्यायेणैव नामार्थता, तेन विकल्पेन कदाचित् जातेरेव कदाचिच्च व्यक्तेर्बोध इत्येकं मतम् । तयोः समुच्चयेन बोधेऽपि तात्पर्यवशात् कदाचित् जातेः कदाचिच्च व्यक्तेर्विशेष्यत्वमेकपदोपात्तत्वेन तथात्वौचित्यात् । तेन गौर्नित्या गौश्चलतीत्यादौ विनैव लक्षणां नित्यत्वान्वये जातेः, चलनान्वये च व्यक्तेर्विशेष्यत्वमुपपद्यते इत्यपरमतम् । उक्तञ्च भाट्टैः,—

“नियोगेन विकल्पेन द्वे वा सह समुच्चिते ।

सम्बन्धः समुदायो वा विशिष्टा वैक्येतरा” ॥ इति ।

अस्यायमर्थः (नियोगेन) जातिरेव तदुपलक्षितव्यक्तिरेवेति नियमेनैकेव नामार्थः । (विकल्पेन द्वे वा) पर्यायेण जातिव्यक्तिर्वा द्वे एव नामार्थौ । (सह समुच्चिते) मिलिते ते द्वे एव पृथक् शक्ये । (सम्बन्धः) जातिव्यक्त्योर्विशिष्टबोधहेतुः संसर्गस्तयोः (समुदायो वा) नामार्थस्ते च त्रय एव पृथक् शक्याः । (एकया) जात्या (विशिष्टा) (इतरा) व्यक्तिरेव नामार्थः । अयञ्च पक्षः एकनामार्थतापक्षेऽभिहितः, अत्र च द्वे वा विकल्पेनेति पक्षस्यैव व्याकरणे ग्राह्यता शब्दकौस्तुभादौ दर्शिता, तेन सरूपैकशेषे व्यक्तिमात्रपक्षालम्बनं जातावेकवचनमित्यादौ जातिमात्रार्थस्य ग्रहणमिति बोध्यम् ।

त्रिकम् । लिङ्गसहितं प्रागुक्तद्वयमित्यर्थः लिङ्गत्वञ्च प्राकृतगुणगतावस्थात्मको धर्म एव तद्विशेषश्च पुं नपुंसकत्वादिः । तथा हि सर्वेषां त्रिगुणप्रकृतिकार्यतया शब्दानामपि तथात्वेन गुणगतविशेषाच्छब्देषु लिङ्गविशेष इति कल्प्यते, स च विशेषः शास्त्रे इत्यमभ्यधायि । विवृतसत्त्वादीनां तुल्यरूपेणावस्थानात् नपुंसकत्वं सत्त्वस्याधिक्ये पुंस्त्वम् रजआधिक्ये स्त्रीत्वमिति । एवञ्च लिङ्गस्य शब्दधर्मत्वेऽपि शब्देन सहार्थाभेदारोपात् असति बाधके अर्थेऽपि साक्षात् तत्पारतन्त्र्येण वा सर्वत्र तस्य विशेषणत्वं, शब्दबोधे शब्दभानस्येष्टत्वेन शब्दस्य नामार्थतावत् तदुगतलिङ्गस्यापि नामार्थतौचित्यात् ।

“न सोऽस्ति प्रत्ययो लोके यः शब्दानुगमादृते” इति प्रागुक्तेः

“शब्दोऽपि यदि भेदेन विवक्षा स्यात् तदा तथा ।

नो चेत् श्रोत्रादिभिः सिद्धोऽप्यसावर्थोऽवभासते” ॥ इति

हृर्युक्तेश्च शब्दानां नामार्थतावगतेः । (तथा) प्रातिपदिकार्थः । अभेदविवक्षायां तु (श्रोत्रादिभिरेव सिद्धः) ज्ञातः सन् (अर्थे) प्रकारतया भासते इति तदर्थः । युक्तञ्चेतत्, पुंलिङ्गः शब्द इति व्यवहारात् । “स्वमोर्नपुंसकात्” इति सूत्रे शब्दस्यैव नपुंसकत्वव्यपदेशात् टारानित्यादौ पुंस्त्वान्वयबाधाञ्च लिङ्गस्य शब्दधर्मत्वम्, अन्यथै तेषु लिङ्गाद्यनन्वयापत्तेर्व्यवहारसूत्रनिर्देशासङ्गत्यापत्तेश्च । तथा अर्थभेदाच्छब्दभेदवत् लिङ्गभेदादपि शब्दभेद इति कल्प्यते, प्रागुक्तधर्मविशेषरूपभेदकसङ्गावात् । उक्तञ्च भाष्ये,—

“एकार्थे शब्दान्यत्वाद् दृष्टं लिङ्गान्यत्वम्” ॥ इति ।

एवञ्च तटादिशब्दानामनेकलिङ्गत्वव्यवहारः समानानुपूर्विकत्वेनैव वस्तुतस्तेषां भिन्नानामेव भिन्नलिङ्गत्वमिति दिक् । एकादि-

त्रिकपर्यन्तनामार्थस्वीकर्तृमते संख्याकारकाणां विभक्त्यैवोप-
स्थितिरिति द्रष्टव्यम् ।

चतुष्कम् । संख्यासहितं जात्यादित्रिकमित्यर्थः । तत्र च
नामार्थं संख्यानुवादेनैव विभक्त्यर्थं संख्याबोधान्नान्यतरवैयर्थ्यं
“संभेदे नान्यतरवैयर्थ्यम्” इत्युक्तं । यत्र च वृत्तिशब्देषु विभ-
क्तिविशेषो नास्ति तत्र यौगिकत्वयोगरूढत्वस्वीकर्त्तृमतेऽपि
संख्याविशेषानवगमात् संख्यात्वेनैकैकत्वसंख्याया नामार्थतया
तथैव तत्र बोधः, न तु द्वित्वादेरिति बोध्यम् । यथोक्तं हरिणा,—

“अभेदैकत्वसंख्याया वृत्तौ भानमिति स्थितिः ।

कपिञ्जलालम्भवाक्ये त्रित्वं न्यायाद् यथोच्यते” ॥ इति ।
“कपिञ्जलानालभेते” इति वाक्ये बहुत्वसंख्यायां प्रथमोपस्थित-
त्वात् त्रित्वस्येव यथा ग्रहणं, तथा संख्यायां प्रथमोपस्थितत्वादे-
कत्वग्रहणमिति फलितायः ; वृत्तौ नामार्थसंख्येवाभेदसंख्येति
व्यपदिश्यते, नास्ति भेदो विशेषग्रहो यस्या इति व्युत्पत्तेः ।

उक्तञ्च वाक्यपदीये,—

“भेदानां वा परित्यागात् संख्यात्मा स तथाविधः ।

व्यापाराज्जातिभागस्य भेदापोहेन वर्त्तते ।

अग्रहोतविशेषेण यथा रूपेण रूपवान् ।

प्रख्यायते न शुक्लादि भेदापोहस्तु गम्यते” ॥ इति

अस्यायमर्थः । (भेदानाम्) विशेषाणामेकत्वत्वादोनाम् (परि-
त्यागात्) अग्रहात् तद्रूपात् व्यापारात् (संख्यात्मा) संख्या-
स्वरूपः (सः एकत्वादिः) (तथाविधः) अभेदैकत्वपदव्यपदेश्य
इत्यर्थः । सः कः ? इत्यपेक्षायामाह (जातिभागस्य) एकत्वत्वादेः
(भेदापोहेन) विशेषाग्रहेण वर्त्तते य इति शेषः । तत्र
दृष्टान्तः यथा—“रूपवान् घटः” इत्यादौ रूपत्वादिनैव रूप-
बोधः न शुक्लत्वादिना तथा संख्यात्वेनैव एकत्वबोध इति

समुदितार्थः । तथा च विशेषधर्माप्रकारकप्रतीतिविषयसंख्यैव
वृत्तौ नामार्थः असति बाधके तु प्रथमोपस्थितत्वादेकत्वरूपैव
तत्र सा गृह्यते इयमेव संख्यानुद्धृतावयवत्वेन मञ्जूषादौ व्यव-
हृता । अलुक्समासादौ च विभक्त्या विशेषरूपेण तदुप-
स्थापनात् तथैव बोधः ।

पञ्चकम् । कारकसहितं चतुष्कम् यर्थः । तदेतत् स्पष्टतया-
ऽन्यत्रोक्तम् ।

“स्वार्था द्रव्यञ्च लिङ्गञ्च संख्या कर्मादिरेव च ।

अमो पञ्चैव लिङ्गार्थास्त्रयः केषाञ्चिदग्रिमाः” ॥ इति
चतुष्कादिमतद्वये विभक्तेर्निरर्थकत्वं द्योतकत्वं वेति बोध्यम् ।

“द्योतिका वाचिका वा स्युर्हित्वादीनां विभक्तयः । .

स्याद्वा संख्यावतोऽर्थस्य समुदायोऽभिधायकः” ॥

इत्युक्त्या विभक्तेर्द्योतकताया एव स्वीकारादिति ।

अत्र च जातिद्रव्ये न वैशेषिकमतसिद्धे जातिसामान्यादि
वाचकानाम्नां वाच्यस्य द्रव्यानात्मकतया तत्र च जात्यभावेनार्थ
बोधानुपपत्तेः किन्तु पारिभाषिके एव । तत्र जातिर्नाम त्वत
लादिबोद्धा ब्रह्मसत्तादिरूपा उपाधिसामान्यविशेषणधर्मादि-
पदवाच्या व्यक्तिवृत्तिधर्मविशेषः अनुगतैकाकारप्रतीतिजनकतया
च तस्या एकत्वम् ।

“सम्बन्धभेदात् सत्ते व भिद्यमाना गवादिषु” ।

जातिरित्युच्यते

इत्यादिप्रागुक्तवाक्यपदोयात् (सत्ता) ब्रह्मसत्तेत्यर्थः ।

“सामान्यमेकत्वकरं विशेषश्च पृथक्त्वकृत” । इति ।

“तुल्यार्थता हि सामान्यं विशेषश्च विपर्ययः” ॥

इति चोक्तेः । एकत्वकरमेकाकारप्रतीतिजनकमेवं तुल्यार्थता
ऽपीति मञ्जूषा । एवञ्चाकाशादिपदानामपि सामान्यार्थ-

कृता तत्तदुपाधिभेदेन भिन्नासु आकाशव्यक्तिष्वनुगताकार-
वृद्धिजनकतयाऽऽकाशत्वजातिमिद्धेः । यथोक्तं हरिणा,—

* “संयोगिद्रव्यभेदेन कल्पितेषु पृथक्स्थितेः ।

तेषु देशेषु सामान्यमाकाशस्यापि विद्यते” ॥ इति
द्रव्यन्तु व्यक्तिविशेषः लिङ्गसंख्याद्यन्वयि सत्त्वादिपदाभिधेयम्
“वस्तूपलक्षणं यत्” इत्यादिप्रागुक्तेः । इत्येवं सामान्यतो-
नामार्था निरूपिताः, विशेषतस्तु कोषादौ द्रष्टव्याः ।

अथ नामनिरूपणानन्तरं नामादिघटितवृत्तिर्निरूप्यते ।
वृत्तिर्नाम अवयवशक्तिसहकृतसमुदायशक्त्याऽर्थविशेषबोधकः
शब्दविशेषः “परार्थाभिधानं वृत्तिः” इति प्राचामुक्तेः,
परस्यावयवातिरिक्तस्यार्थस्य बोधसाधनं वृत्तिरिति तदर्थत् ।
शब्दार्थसम्बन्धरूपवृत्तिमत्त्वाच्च समुदायस्य वृत्तिशब्दवाच्यता ।
राजपुरुषादिवृत्तौ हि राजपुरुषादिपदं राजसम्बन्धिपुरुषे
शक्तिमित्याकारिका शक्तिधोरूपेयते । तत्रावयवशक्तिर्लौकिकी
समुदायशक्तिस्तु शास्त्रिकोति विवेकः । एवञ्चासति बाधके
एवावयवशक्तिराद्रियते सति तु बाधके सा परित्यज्यते, अतः
कृष्णसर्पादौ विनैवावयवार्थबोधं विशिष्टजात्यादिबोधइत्य-
वधेयम् । यथोक्तं वाक्यपदीये,—

“पदवाच्यो यथा नार्थः कश्चित् गौरखरादिषु ।

सत्यपि प्रत्यये ह्येवं समुदायेन गम्यते” ॥ इति ।

तथा जहत्स्वार्था तु तत्रैव रूढिर्यत्र विरोधिनी इत्युक्तेः
रूढावेवावयवार्थत्याग इत्यवगम्यते ।

वृत्तौ च शास्त्रेऽतिरिक्तैव शक्तिरादृता । यथोक्तं हरिणा,—

“समासे खलु भिन्नेव शक्तिः पङ्कजशब्दवत् ।

बहूनां वृत्तिधर्माणां वचनैरेव साधने ॥

स्यान्महत्तैरिव तस्मादेकार्थीभाव आश्रितः” ॥ इति ।

समास इति वृत्तिमात्रोपलक्षणं हेतोरविशेषात् (भिन्ना)
 प्रतिरिक्ता पङ्कजशब्ददृष्टान्तेन योगरूढत्वपक्षादरणमित्याकरे
 स्पष्टम् । बह्वनामित्यादेरयमर्थः वाक्ये राज्ञःपुरुषइत्यादौ सुन्द-
 रादिविशेषणयोगः विभक्त्योपस्थापितस्वतन्त्रसंख्याविशेषावगमश्च
 विशेष्यविशेषणपदवैपरोत्यं पुरुषोराज्ञइत्यादि, इतरसम्बन्धि-
 योगश्च राज्ञः पुरुषोदेवदत्तस्य चेत्येवं रूपनानाविधविशेषाः
 वृत्तौ तु पुनस्तेषामभावेन तद्धारणाय तेषां वाचनिकत्वकल्पने
 गौरवं स्यात्, तस्मात्(एकार्थीभावः)विशेष्यविशेषणावगाहोकोप-
 स्थितिजनकत्वम्, (आश्रितः) इष्यते इति । तदाश्रयणे च
 राजादेः पदार्थैकदेशतया विशेषणान्वये एकदेशान्वयापत्तेरेव
 न तदन्वयः, एवञ्च “सविशेषणानां न वृत्तिः” इत्यादिवार्त्तिकं
 न्यायमूलकम् । स्वातन्त्र्येणोपस्थितसंख्याविशेषस्यैवान्वयस्वीका-
 राच्च वृत्तौ तथात्वाभावेनाभेदैकत्वसंख्यैव भासते नान्यसंख्ये-
 त्युक्तम् । एवमितरसम्बन्धियोगोऽपि स्वातन्त्र्येणोपस्थितिविर-
 हादेव निरसनीयः । अत एव देवदत्तस्य गुरुकुलमित्यादि-
 सिद्धये “अगुरुकुलादीनाम्” इति वार्त्तिकान्तरं द्रष्टव्यम् ।
 हरिणा तु तत्रापि समुदायेनैव सम्बन्धस्वीकारेण तदपि वार्त्तिकं
 न्यायमूलकमिति प्रतिपादितम् । यथा,—

“समुदायेन सम्बन्धो येषां गुरुकुलादिषु ।

संस्पृश्यावयवांस्तोषु युज्यन्ते तद्वता सह” ॥ इति ।

अवयवसम्बन्धित्वादेवावयविसम्बन्धित्वमिति तत्तात्पर्यम् । स्वी-
 कृतञ्च तेनैव नित्यसापेक्षाणामेकदेशेऽप्यन्वयः,—

“अविग्रहा गतादिस्था यथा ग्रामादिकर्मभिः” । इति

प्रागुक्तं वदता । अतएव वाक्यपदीये,—

“सम्बन्धिशब्दः सापेक्षो नित्यं सर्वः प्रवर्त्तते ।

वाक्यवत् सा व्यपेक्षापि वृत्तावपि न होयते” ॥ इति ।

सामान्यतः सापेक्षाणामेकदेशान्वयीऽगत्या वाचनिकत्वमङ्गी-
कृतम् । इन्द्रे तु वाक्ये चकारश्रवणं उद्भूतावयवसंख्यावगमश्च
वृत्तौ तु न तथेति शक्त्यन्तरस्वीकारः समाहारइन्द्रेषु समा-
हारार्थरूपातिरिक्तबोधनात् शक्त्यन्तरमिति बोध्यम् ।

“चकारादिनिषेधोऽत्र बहुव्युत्पत्तिभञ्जनम्” इति
चर्युक्तेः । अत्र च “समर्थः पदविधिः” इति सूत्रमप्यनुगुणम्
पदनिमित्तकः विभक्त्यादिरूपपदकार्योद्देश्यकश्च यो विधि-
र्विहितः स सर्वोऽपि समर्थ इति सूत्रार्थः । तत्र समर्थः संसृष्टार्थ
एकार्थ इति भाष्योक्तेर्वृत्तौ एकार्थबोधकत्वमित्यवगम्यते ।
समर्थाधिकारे एव वृत्तीनां विधानात् सर्वेषामेव वृत्तित्वमित्य-
वधेयम् ।

सा च वृत्तिश्चतुर्विधा, सनादिकृत्तद्धितसमासभेदात् । तत्र
सनादयोधातवोऽतस्ते तिङादिरूपपदकार्योद्देश्यकाः । इतरे
नामानः पदनिमित्तकाश्च तत्राप्ययं विशेषः कृतसामान्ये पद-
निमित्तकत्वाभावेऽपि उपपदविहितकृतां तन्निमित्तकतया
तज्जातीयत्वात् कृतां पदनिमित्तकत्वमिति । अत्र च कृत्
कृदन्तः तद्धितस्तद्धितघटितसमुदायस्ते न बह्वकजघटिते बहु-
गुडोभयकादौ नाप्रसङ्गः । समासश्च समस्वमानपदसमुदाय-
विशेषः संपूर्वादस्यतेः संश्लेषार्थकात् कर्मार्थकघञा समास-
पदस्य साधनादित्यवधेयम् ।

तत्र सनादिकृतौ निरूपितौ तद्धिता वक्ष्यन्ते इदानीं
समासो निरूप्यते । तत्र समासत्वं नाम शक्तिसम्बन्धेन समास-
पदवत्त्वम् एकार्थीभावापन्नपदसमुदायत्वं वा समस्यते संश्लिष्यते
एकार्थीक्रियतेऽसाविति व्युत्पत्तेः । तत्र च पदं प्रत्ययमात्र-
भिन्नं ग्राह्यं, न तु विभक्तिमत्, तेन कृत्तद्धितादौ न प्रसङ्गः ।
न वा कुश्वकारेत्याद्युपपदसमासे नाममात्रघटितोत्तरपदेऽप्या-

तिरित्यवधेयम् । मात्रग्रहणाच्च अत्रपांचकेत्यादौ कृद्घटितोत्तर-
पटे नाप्रसङ्गः समुदायत्वञ्चैकभिन्नत्वमिति बोध्यम् । स च
समासः षड्विधः, सुबन्तपूर्वपदकश्चतुर्विधः, तिङन्तपूर्वपदको
द्विविध इत्यवान्तरभेदात् । यथोक्तं हरिणा,—

सुपां सुपा, तिङा, नाम्ना, धातुनाऽथ तिङां तिङा ।

सुबन्तेनेति च प्रोक्तः समासः षड्विधो बुधैः ॥ इति ।

यथा भूतपूर्वेत्यादौ सुबन्तस्य सुबन्तेन सह समासः “सह
सुपा” इति सूत्रात् । अत्रैव सूत्रे योगं विभज्य भाष्यकारेण षड्-
विधाः समासा दशितास्तन्मूलकमेव हरिवचनमित्यवधेयम् ।
अनुव्यचलत् पर्यभूषयदित्यादौ सुबन्तस्य तिङन्तेन समासः
“गतिमतोदात्तवता च तिङापि समासः” इति वार्त्तिकात् ।
अत्रापिभिन्नक्रमे गतिमतापीत्यर्थस्तेन पर्यभूषयदित्यादाव-
गतिमतापि तिङा समासोदाहरणं सङ्गच्छते । गतिसंज्ञकाश्च
प्रादय उपसर्गाः उर्थ्यादिनिपाताश्चेत्याकरे स्थितम् । अत्र च
योगविभागस्येष्टप्रयोगसिद्ध्यर्थकतया कृन्दस्येवायं तिङन्त-
समासः न लोके इति कैयटमनोरमादयः । तेन लौकिक-
प्रयोगे प्रभवतीत्यादौ हे एव पदे नैकपदीभावस्तथात्वे
तस्य समासत्वेन प्रातिपदिकतया ततः सुबुत्पत्त्यापत्तिः सामा-
न्यतो नपुंसकतया सुपोलोपस्त्रीकारे तु प्रकुरुते इत्यादौ कृत्स्ना-
पत्तिः । प्रकुर्वीरन्नित्यादौ नलोपापत्तिश्च कृन्दसि तूदात्तादि-
स्वरसिद्ध्यर्थं तस्य समासत्वस्त्रीकारेण तदुत्तरं सुबुत्पत्त्या तल्लो-
पाङ्गीकारः । अत एव अनुव्यचलदिति भाष्योदाहरणमधि-
कृत्य कैयटेनोक्तम् ;—“समासस्य प्रातिपदिकत्वेन प्रकृतित्वात्
केवलायाश्च प्रकृतेरप्रयोगात् भवितव्यमत्र प्रथमैकवचनेन, तस्या-
स्तु हलादिलोपः क्रियते” इति । अत एव च “कर्मणा यमभि-
प्रेति” इति सूत्रे अभिप्रेतौति चोणि पदानि मत्वेकं पदमिति

हरदत्तादयः । एवञ्च धातूपसर्गयोः समासत्वव्यवहारः
संहितानित्यत्वरूपगुणयोगाङ्गाक्तएवातएव भाष्ये,—

“संहितैकपदे नित्या नित्या धातूपसर्गयोः” । इति
एकपदवत् धातूपसर्गयोरपि संहितानित्यत्वं पृथगेवाभिहित-
मन्यथा पृथक् तदुपादानवेयर्थ्यादिति दिक् ।

कुम्भकारेत्यादौ “गतिकारकोपपदानां कृद्भिः समासवचनं
प्राक् सुब्रुत्यन्तेः” इति परिभाषया नाममात्रेण सुबन्तस्य समासः ।
अत्रोपपदं नाम उपसमीपे उच्चारितं पदं सामीप्यञ्च सप्तम्यन्त-
पदघटितसूत्रविधेयप्रत्ययप्रकृत्यर्थान्वयित्वं तनोपसर्गव्यवधान-
ऽपि समासः । अत्र पदं विभक्त्यन्तं, तेन राजदर्शीत्यादौ नलोपः ।
कटप्रूरायतस्त्रित्यादौ सुबन्तस्य धातुना समासः क्विब-
न्तस्य धातुत्वस्वीकारात् कृतोऽश्रवणेन गतिकारकेत्यादिना
समासासम्भवाच्च । अग्नीत पिबर्तति सततमुच्यते यस्यां
क्रियायां साऽश्नातपिबर्तत्यादौ तिङन्तस्य तिङन्तेन समासः
अन्यपदार्थाधिकारे “आख्यातमाख्यातेन क्रियासातत्ये” इति
सूत्रात् समुदायेन स्त्रोत्वविशिष्टक्रियाबोधनात् ततष्टाबिति
बोध्यम् ।

जह्जिजोडः जह्जिस्तम्ब इत्यादौ तिङन्तस्य सुबन्तेन समासः
“जह्जिकर्मणा—” इत्यादिसूत्रात् । जोडं मौनं जह्जीत्याख्यान-
कर्त्ता समासार्थः ।

प्राचोनैस्तु समासचातुर्विध्यमेवाभ्युपगतम् । तथाहि समा-
साधिकारे अव्ययीभावतत्पुरुषबहुव्रीहिहन्धानामेव नामविशे-
षेणोत्कृत्तनेन तएव समासभेदाः । तथाव्ययीभावत्वं नाम-
प्राधान्येन पूर्वपदार्थबोधकत्वम् । उपकुम्भादौ कुम्भसामीप्य-
स्येव प्राधान्येन बोधात् अयञ्च समासः प्रायशो नित्यएव ।
तथाचात्र स्वार्थबोधकवाक्यानङ्गीकारेण स्वघटकयावत्पदा-

घटितविग्रहेणैव तदर्थबोधनमित्युपेयते । तिष्ठद्गुप्रभृतौनान्तु
तत्प्रकरणविहितत्वेनैवाऽव्ययीभावत्वं सर्वेषामेव समासलक्ष-
णानां प्रायिकत्वस्य शास्त्रादौ स्त्रोकारात् यथोक्तमभियुक्तैः—

“समासस्तु चतुर्धेति प्रायोवाद्स्तथाऽपरः ।

योज्यं पूर्वपदार्थादिप्राधान्यविषयः स च” ॥ इति ।

प्राधान्येन पूर्वपदार्थादिबोधकत्वलक्षणविभागोऽपि प्रायिक
इति भावः ।

प्राधान्येनोत्तरपदार्थबोधकत्वं तत्पुरुषत्वं, राजपुरुषो
नीलोत्पलं त्रिलोकीत्यादौ उत्तरपदार्थस्यैव प्राधान्येनावग-
मादर्शकायादेस्तथात्वाभावेऽपि “अहं नपुंसकम्” इत्यादिविशेष-
विधानेन तत्प्रकरणविहितत्वादेव तत्पुरुषत्वम् । तन्मध्य एव
द्विगुर्कर्मधारयौ प्रविष्टौ । तत्र संज्ञानवबोधकसंख्यापूर्वकसमा-
नाधिकरणपदघटितस्तत्पुरुषो द्विगुः । “दिक् संख्ये संज्ञायाम्”
इति सूत्रेण विहितपञ्चाम्नादिकर्मधारयादिष्वतिप्रसङ्गवार-
णाय संज्ञानवबोधकेति “संख्यापूर्वोद्विगुः” इति सूत्राच्च संख्या-
पूर्वकेति । द्विमूर्द्धान्यन्यपदार्थे तथात्ववारणाय तत्पुरुषेति ।
द्विगुश्च “तद्धितार्थोत्तरपदसमाहारे च” इति सूत्रात् त्रिविधः
तत्र तद्धितार्थे विषये संख्यावाचकपूर्वकः समासो नित्यएव
षाण्मातुरइत्यादौ केवलद्विगुभागस्याप्रयोगात् । अतः षष्ठां
मातृणामपत्यमित्येव तत्र विग्रहः । एवमुत्तरपदेऽपि घञ्गव-
धनादौ केवलद्विगोरप्रयोगात् । उत्तरपदमपि तत्पुषान्तर-
घटकं बहुव्रीहिघटकञ्च तेन त्रयाणां लोकानां नाद्यइतिवाक्ये
त्रिलोकनाथेति सिद्धम् । समाहारे तु द्वित्वबहुत्वाद्याश्रयस्य
प्रातिपदिकार्थस्य तद्गतद्वित्वादिरूपसमाहारे विशेषणत्वेऽपि
संख्यारूपनामार्थप्राधान्यादुत्तरपदार्थप्राधान्यमस्यैव समाहारे
इत्यनेनैव संख्यायाविशेष्यतया बोधप्रतिपादनादतएव द्वित्व-

बहुत्वादौ द्वित्वादिसंख्यान्वयाभावेनोत्सर्गत एकवचनमेवं समा-
हारहन्धेऽपीति दिक् ।

द्विगुविषयपरिहारेण समानाधिकरणपदघटिततत्पुरुषः
कर्मधारयः । “तत्पुरुषः समानाधिकरणः कर्मधारयः” इति
सूत्रात् । तत्रापुनत्सर्गतः “विशेषणं विशेष्येण” इति सूत्रात्
विशेषणविशेष्यभाव एव विशेषणविशेष्ययोः समासः । तद्भावश्च
विषयताविशेषः विशिष्टबुद्धौ प्रकारत्वं, विशेष्यत्वं चेत्येवं रूपः न तु
व्यावर्त्य व्यावर्त्तकभावः नौलोत्पलादौ उभयोरपि परस्परं
व्यावर्त्तकतयोभयविशेष्यतापत्तेः । विषयताविशेषनियामकश्च
पाचोनादिव्यवहारएव । यथोक्तं शेखरादौ,—

“जातिसंज्ञयोगुणक्रियापेक्षया विशेष्यत्वमेव, गुणयोः, क्रिय-
योः, गुणक्रिययोश्च परस्परं विशेष्यत्वम्, एकदेशसमुदाययो-
रभेदविवक्षायां एकदेशस्य विशेषणत्वं, व्याप्यव्यापकजात्योर्व्या-
प्यस्य विशेषणत्वम्” इति । उदाहरणं विस्तरभयाच्च लिखितम् ।
तथोपमानपदस्य तत्सदृशलक्षणया उपमेयपदविशेषणत्वं
तत्रापि सामान्यधर्मवाचकपदसमभिव्याहाराभावे उपमेय-
स्यापि समासे पूर्वनिपातः । “उपमितं व्याघ्रादिभिः सामान्या-
प्रयोगे” इति सूत्रात् बोधस्तु उपमेयविशेष्यकएव प्राधान्य-
नान्तरपदबोधकत्वं प्रायिकमित्युक्तम् प्राक् ।

समस्यमानपदातिरिक्तपदार्थबोधकत्वं बहुव्रीहित्वं, पीता-
म्बरादौ पीताम्बरातिरिक्ततत्स्वामिनो बोधात् तथात्वम् । स च
समासो द्विविधः, तद्गुणसंविज्ञानात्तद्गुणसंविज्ञानभेदात् । तत्र
समुदायोपस्थाय्ये गुणोभूतस्यापि पदार्थस्य समुदायार्थान्विते-
न्वयबोधक आद्यो यथा लम्बकर्णमानयेत्यादौ कर्णस्याप्यानयने-
ऽन्वयस्तद्विना धर्मिणोऽप्यानयनासम्भवात् सम्भवे वा तद्वैशिष्ट्य-
नैवानयनान्वयात् तस्यानयनेऽप्यन्वय इति । तद्विधौ द्वितीयः

यथा दृष्ट समुद्रमानयेत्यादौ समुद्रादेरानयनानन्वयात् तथा-
त्वम् । प्रकारान्तरेण स द्विविधः । समानाधिकरणपदघटितः
व्यधिकरणपदघटितश्च । तत्राद्यो नौलाम्बरो द्वितीयो दण्ड-
पाणिस्तत्रान्यस्य न सर्वत्र साधुत्वं “प्रह्वरणार्थेभ्यो निष्ठा-
सप्तम्यौ” इत्यादिविधाने सत्येव साधुत्वमित्याकरे स्पष्टम् ।

प्राधान्येन सर्वपदार्थबोधकत्वं इन्द्रत्वं, प्राधान्यञ्चात्र स्वघ-
टकपदार्थांशे विशेषणतानापन्नत्वं, तेन परस्परं ऋ श्रेष्ठत्वाभा-
वेऽपि नासम्भवः । स च द्विविधः, इतरेतरसमाहारभेदात् ।
तत्राद्योऽगृहीत-विशेषद्वित्वादि-संख्या-विशिष्ट-नामार्थ-बोधकः,
द्वितीयस्तु नामार्थवृत्तितादृशसंख्याबोधक इति । संख्याया अपि
नामार्थतया सर्वपदार्थप्राधान्यसम्भवादित्युक्तं प्राक् ।

अत्रेदं बोध्यम् । सर्वत्र समासे द्विपदघटितत्वं इन्द्रबहुव्रीह्यो-
स्तु बहुपदघटितत्वमपि । “अनेकमन्यपदार्थं” इतिसूत्रभाष्यादौ
स्पष्टम् । तथाऽसति बाधके विशेषणानां पूर्वनिपातः सर्व-
समासे, इन्धे चाल्पाजादेरित्यप्याकरे स्पष्टमित्यलं विस्तरेण ।

अथ वृत्तिषु तद्धिता निरूप्यन्ते । तत्र तद्धितत्वं नाम पद-
निमित्तकत्वे सति स्वान्तत्वेन नामसंज्ञानिमित्तप्रत्ययत्वं क्लृप्तु
तद्धारणाय सत्यन्तं क्वजादिषु तद्धारणाय नामसंज्ञेति समास-
वारणाय प्रत्ययेति । “प्राग्दिशो विभक्तिः” इत्यधिकारौय-
तसिलादेरपि नामसंज्ञानिमित्तत्वमस्येव तदुत्तरत्र तद्धितान्त-
रोत्पत्त्या कुतस्थमित्यादिप्रयोगात् परन्तु “तद्धितश्चासर्ववि-
भक्तिः” इत्यनेन तस्याव्ययत्वमिति विशेषः । तद्धिताश्च तत्तदर्थ-
भेदेन स्वरूपभेदेन च बहुविधाः । तेषाञ्चार्थास्तत्तत्सूत्रोपात्ताः
विशेषतो वेदितव्यास्तेषु च सङ्केपात् केषाञ्चिदर्थः प्रदर्श्यन्ते ।
“शिवादिभ्योऽण्” इत्यादिसूत्रजातेन विद्धिताणादौनामपत्य-
मर्थस्तत्र च प्रकृत्यर्थस्य सम्बन्धितयान्वयस्तेन शैव इत्यादौ

शिवसम्बन्धपत्वमिति बोधः । “सास्य देवता” इत्यादौ देवता-
सम्बन्धो, देवता सम्बन्धो च खण्डशी वा तत्तत्प्रत्ययार्थस्तत्र
प्रकृत्यर्थस्य देवतायामभेदेनान्वयस्तेनाग्नेयमित्यादावग्न्यभिन्न-
देवतासम्बन्धि द्रव्यमिति बोधः । तदुक्तमभियुक्तैः,—

“प्रत्ययार्थस्यैकदेशे प्रकृत्यर्थोविशेषणम् ।

अभेदश्चात्र संसर्ग आग्नयादाविति स्थितिः ।

देवतायां प्रदेये च खण्डशः शक्तिरस्तु वा” ॥ इति ।

एवं सोऽस्य निवासस्तदस्य प्रहरणमित्यादावपि द्रष्टव्यम् ।
तस्य विकार इत्यादौ विकारः प्रत्ययार्थः तत्त्वञ्च स्वारम्भकावय-
वारब्धत्वं तदेकदेशे च प्रकृत्यर्थस्य सम्बन्धितयान्वयस्तेन हेम
इत्यादौ हेमारम्भकावयवारब्ध इति बोधः ।

तदस्यास्तीत्यादिना विहितमतुबादेवर्त्तमानसम्बन्धवानर्थः
सम्बन्धे च प्रकृत्यर्थस्य निरूपितत्वादिसम्बन्धेनान्वयस्तेन गोमा-
नित्यादौ गोनिरूपितवर्त्तमानसम्बन्धवानिति बोधः सम्बन्ध-
श्चाभेदातिरिक्तो ग्राह्यस्तेन तादात्म्येन घटवान् घट इत्यादि न
प्रयोगः । गोमानासीदित्यादौ तु प्रधानोभूतक्रियाकालानुरोधेन
सम्बन्धमात्रबोध इत्याकरे स्पष्टम् । तथा सम्बन्धे बहुनिरूपितत्व-
निन्दितनिरूपितत्वादयो मतुपां द्योत्या अर्था बोध्याः ।

“भूमनिन्दाप्रशंसासु नित्ययोगेऽतिशयने ।

सम्बन्धेऽस्तिविवक्षायां भवन्ति मतुबादयः” ॥ इति ।

वृद्धोक्तेः । सरूपमतुबन्तप्रकृतेश्च सरूपास्तादृशाः नोत्पद्यन्ते ।
उक्तञ्च भाष्ये,—

“सरूपात् मतुवर्थायात् सरूपो मतुवर्थकः ।

शेषिकाच्छेषिको नेष्टो न सनन्तात् सन्निवृत्ते” ॥ इति

सरूपादित्यस्य सर्वत्रावृत्त्यान्वयः ।

तदधीते तत्र भव इत्यादिविहितप्रत्ययजातानां तत्तत्सूत्रोपात्त-

क्रियाकर्त्तृवार्थः प्रकृतेषु तत्तत्कर्मकादौ लक्षणा तस्य च तदेक-
देशक्रियायामभेदेनान्वयस्तेन पदकइत्यादौ पदकर्मकाभिन्ना-
ध्ययनकर्त्ता, ग्राम्यइत्यादौ ग्रामाधिकरणकाभिन्नभवनकर्त्तृत्वेवं
रीत्या बोधः ।

“तेन रत्नं रागात्” इत्यादिविहितानान्तु तत्तत्-
क्रियाकर्त्तृवार्थः प्रकृतिलक्षणादिकं पूर्ववत् । “तेन तुल्यं
क्रिया चेदतिः” इति विहितवतेस्तुल्यएवार्थं स्तस्य च क्रिया
चेत्युक्तेः समभिव्याहृतक्रियायामेवान्वयः तदेकदेशे तुल्यत्वे
च प्रकृतेः स्वार्थककर्तृकादितत्तत्क्रियाणां लक्षणया बोधनात्
प्रतियोगितासम्बन्धेन तदर्थस्यान्वयस्तेन विप्रवदधीते इत्यादौ
विप्रकर्तृकाध्ययनसदृशाध्ययनमिति बोधः । अत्र क्रिया चेदि-
त्युक्तेः क्रियातुल्यत्वएवास्य वतेः साधुत्वम् । “तत्र तस्येवेति”
विहितस्य तु गुणजात्यादिनापि तुल्यत्वे साधुत्वमिति विवेकः ।

“तस्य भावः” इत्यादिविहितत्वतलादेः प्रकृत्यर्थे प्रकारतया
भासमानधर्म एवार्थः

“प्रयोगोपाधिमाश्रित्य प्रकृत्यर्थे प्रकारताम् ।

धर्ममात्रं वाच्यम्—” इत्युक्तेः

(प्रयोगोपाधिम्) (शब्दप्रवृत्तिनिमित्तम्) (प्रकारताम्) प्रकार-
तया भासमानम् (वाच्यम्) त्वतलादेरित्यनुषङ्गः । “यस्य गुणस्य
भावात् द्रव्ये शब्दनिवेशस्तदभिधाने त्वतलाविति” वार्त्तिक-
मप्यत्रानुगुणं(गुणस्य)विशेषणतया भासमानस्य(भावात्)सत्त्वात्
(द्रव्ये) सत्वे सर्वनामपरामर्शयोग्यादिरूपे (शब्दनिवेशः) शब्द-
शक्तिर्यद्वर्गविशिष्टे शक्तिरिति यावत् त्वतलावित्युपलक्षणम् ।
तथा च द्रव्यगुणादिशब्देभ्यो जातैः, शुक्लमृदणुङ्गत्वादिभ्यो-
गुणस्य, पाचकादिभ्यः क्रियायाः, पीताम्बरादिभ्यः सम्बन्धस्य,
त्वतलादिना बोध इत्यवधेयम् ।

आतिशयानिकप्रत्ययानां तरबादीनां प्रकृतेरतिशयकर्तृ-
त्वविशिष्टलक्षणाया द्योतकतया स्वार्थिकप्रत्ययत्वं तेन “स्वा-
र्थिकाः प्रत्ययाः प्रकृतितो लिङ्गवचनान्यनुवर्तन्ते” इति वार्त्ति-
कोक्तेः प्रकृतिलिङ्गवचनानुगमस्तदन्तस्य । अतिशयश्चात्राभि-
भवस्तेनाभिभवस्य सकर्मकत्वेन द्वित्वबहुत्वाद्याश्रयसजातीय-
कर्मकाभिभव एव तरपृतमबादिना व्यवस्थया द्योत्यते । अभि-
भवकट्टरूपातिशयानत्वस्य च गुणक्रिययोरेव सम्भवात् तद्वा-
चकपदादेव तरबादयः तेन द्रव्यस्य स्वतस्तदभावेन स्वगतगुण-
क्रियागतातिशयेन तद्वत्ताभ्युपगम्यतेऽतो गुणक्रियाविशिष्टद्रव्य-
वाचकादेव तत्साधुत्वं न केवलद्रव्यवाचिनो डित्यादेः, जातेस्तु
स्वतस्तदभावेऽपि तदाश्रयव्यक्तिनिष्ठगुणादिगतातिशयेन तद्व-
त्तामादाय तद्वाचकात्तत्साधुत्वमिति द्रष्टव्यम् । अत्रेदं बोध्यं
तिङन्तप्रकृतिकतरबादीनां व्यवस्थयैव द्वित्वाद्याश्रयातिशय-
विवक्षया प्रयोगः तिङोपस्थाप्याश्रयादेर्द्वित्वाद्यन्वयसम्भवेन
सजातीयआभिभवकर्मलाभात् अव्ययार्थानाम्बसत्वतया तदश्रय-
संख्याश्रयत्वाभावात् सजातोयाभिभवकर्मभावाच्च सर्वत्रैव
पर्यायेण तरबादिप्रत्यय इति ।

“प्रशंसायां रूपौ” इति रूपपः प्रकृतेः प्रशंसाविषयत्वविशि-
ष्टस्वाथलक्षणाद्योतकत्वं प्रशंसा च परिपूर्णता, तेन चौरूप
इति सिद्धं “क्रियाप्रधानमाख्यातम्” इत्युक्तेः पचतिरूपमित्यादौ
प्रकृतेरसत्वतया लिङ्गसंख्याऽनन्वयेन प्रकृतिर्लिङ्गसंख्याऽसम्भ-
वात् सामान्यतो नपुंसकत्वं, नामार्थे प्रथमा, उद्भूत एक-
वचनश्चेति मनोरमा । एवं पचतिकल्पमित्यादावपि । तेन
पचतोरूपं पचन्तिरूपमित्येव साधुरिति बोध्यम् ।

१, ईषदसमाप्तार्थककल्पबादीनां प्रकृतेरौषदसमाप्ततत्त्वार्थ-
प्रयोज्यसादृश्यवति लक्षणाद्योतकत्वं तेन गुडकल्पा द्राघेत्यादौ

ईषदूनमाधुर्यप्रयोज्यगुडसादृश्यवदभिन्ना द्राक्षेति बोधः ।
 ईषदूनत्वं चात्राप्रचुरत्वम् । “विभाषासुपो बहुच् पुरस्तात्”
 इति बहुचोऽप्येवमर्थबोधादि । अत्र च भाष्ये पुरस्तादि-
 त्यस्यावर्त्तनात् (पुरस्तात्) प्रत्ययोत्पत्तेः पूर्वं ये लिङ्गवचने
 ते एव स्तः प्रत्ययोत्पत्तावित्यर्थः । ईषदसमाप्त्यर्थकप्रत्ययानां
 मध्ये बहुच एव प्रकृतिवर्त्तिङ्गवचनत्वनियमेनान्यत्र कल्प-
 बादौ न प्रकृतिवर्त्तिङ्गवचनत्वं, तेन बहुगुडो द्राक्षेत्येव प्रयोगः
 कल्पबादौ तु विशेषनिष्पत्ता । अत एव “काचित् स्वार्थिका अपि
 प्रत्ययाः प्रकृतितो लिङ्गवचनान्यतिवर्त्तन्ते” इति वार्त्तिकोक्तिः
 तेन कुटोरः शुण्डीर इत्याद्यपकर्षार्थके रप्रत्ययादौ न प्रकृति-
 वर्त्तिङ्गत्वमिति द्रष्टव्यम् । इत्येवं निरूपिताः केषांचित्तद्धि-
 तानामर्थाः ।

प्राचीनरेकशेषोऽप्येको वृत्तिभेदोऽङ्गीकृतः शिष्यमाणस्य
 तुष्यमानार्थाभिधायित्वस्त्रोकारेण तच्चापि परार्थाभिधानरूप-
 वृत्तित्वमत्त्वात् । “सरूपाणामिकशेष एकविभक्तौ” इति सूत्रे
 एकविभक्तिषु तुष्यरूपाणां मध्ये शिष्यमाण एक एकैकशेष
 इत्यन्वर्थसंज्ञालाभः । एकस्य च प्राप्तत्वादितरनिवृत्तिरेवात्र
 विधायते, अयञ्च इन्द्रवत् सहभावविवक्षाविषय एव प्रव-
 र्त्तते । यद्यपि अज्ञा भुज्यन्तां भज्यन्तां दृश्यन्तामित्यादावेकाक्ष-
 पदस्यैवावृत्त्या तत्तत्क्रियान्वयवत् घटा इत्यादावप्येकघट-
 पदस्य तत्तद्वाक्तिबोधकत्वेऽपि तन्मन्त्रोच्चारणादावृत्त्या बह्वनां
 बोधः सम्भवतोत्येकशेषविधानवैयर्थ्यं, तथापि प्रत्यर्थं शब्दनिवे-
 शस्यापि व्यवस्थापनेन व्यक्तिभेदापेक्षया इन्द्रप्राप्तौ तदुबाधनार्थ-
 मयमारम्भः विरूपैकशेषविधानार्थश्च । अयञ्च सुबुत्पत्तेः पूर्व-
 मेवोत्पद्यतेऽतः पदनिमित्तकान्दबाधक इत्येके । विभक्त्युत्प-
 पत्तेः परमेवेत्यन्ये । तत्र पूर्वेषां मते पदनिमित्तकत्वाभावेन

समासत्वाभावात् पन्थानावित्यादौ न समासान्तः । इतरि-
षान्तु मते समासान्तविधौ तद्विज्ञत्वनिवेशान्न समासान्त
इति विवेकः । धातुषु तु नास्य प्रवृत्तिरेकनिष्ठानेकव्यापा-
राणामेकेनैव धातुना बोधनवदनेकनिष्ठानामपि तेषां बोध-
नसम्भवात् अत्र च इन्द्र इव वाक्यभेदेनैव तत्तत्क्रियान्वयः ।

“सङ्केतशेषद्वन्द्वेषु केचित् सामर्थ्यलक्षणम् ।

प्रत्याश्रयमवस्थानं क्रियाणां प्रतिजानते” ॥

इत्यादि हरिवचनात् ।

धात्वादिनिरूपणानन्तरमिदानीं तदर्थविशेषद्योतका निपाता-
निरूप्यन्ते । तत्र निपातत्वमसत्त्ववाचित्वे सति चादिगण-
पठितत्वं “चादयोऽसत्त्वे” इति सूत्रात् । स्वरदीनां सत्त्ववाचि-
न्या न निपातत्वं, चादीनाञ्च द्योत्यार्थवत्त्वेन नामतया तदर्थं
मन्थ्याविशेषान्वयासम्भवेन सामान्यत एकवचनान्तत्वेऽपि “अव्यं-
यादाप्सुप” इति तदुत्तरसुपो लोपः । तेषाञ्च प्रायशः सर्वेषां
सुयुक्तनामधातूनां तत्तद्विशेषार्थद्योतकत्वम् ॥

“तयोरर्थाभिधाने तु व्यापारो नैव विद्यते ।

यदर्थद्योतकौ तौ तु वाचकः स विचार्यते” ॥

इतिह्युक्तैः (तयोः) निपातोपसर्गयोः (व्यापारः) शक्ति-
र्वाचकतेति यावत् अत एव,—

“द्योतका प्रादयो येन निपाताश्चादयस्तथा ।

उपास्येते हरिहरौ लकारो दृश्यते यथा ।

तथान्यत्र निपातेऽपि लकारः कर्मवाचकः” ॥

इत्यभियुक्तैः प्रादौनामिव चादौनामपि द्योतकत्वमङ्गी-
कृतं, प्रादौनां तथात्वं तु सुव्यक्तमेव । तथा हि उपास्येते
लकारः कर्मवाचको लकारः श्रूयते तत्रास्धातोर्कर्मकत्वेन
तत्तत्प्रसक्त्या उपादिसमभिव्याहारेण धातोरेवोपासनायां

लक्षणया कर्मलकारव्यवस्थापनम् । विशिष्टस्य वाचकत्वे विशिष्टानामेव अडादिकार्यस्यापत्तिः । अत एव भाष्ये तत्तत्कार्यरूपसाधनानन्तरमेव तद्योगोऽभिहितः । यथा—“साधनं हि क्रियां निष्पादयति तामुपसर्गो विशिनष्टि” इति । वाक्यपदीयेऽपि प्रयोगार्हक्रियायामुपसर्गयोगोऽभिहितः । यथा,—

“प्रयोगार्हेषु सिद्धः सन् भेत्तव्योऽर्थो विशेषणैः ।

प्राक् च साधनसम्बन्धात् क्रिया नैवोपजायते” ॥ इति ।

तथाऽडादिव्यवस्थार्थं धातोरेव विशिष्टार्थबोधकत्वं, तत्रैवाभिहितं यथा,—

“अडादौनां व्यवस्थार्थं पृथक्त्वेन प्रकल्पनम् ।

धातूपसर्गयोः शास्त्रे धातुरेव तु तादृशः” ॥ इति ।

(तादृशः) विशिष्टार्थबोधक इत्यर्थः । सिसंग्रामयिषतीत्यादौ तु सोपसर्गस्यैव हित्वादिकार्यम् ।

“संग्रामयतिधातोस्तु सोपसर्गाद्विधिः स्मृतः” ।

इति ह्यर्थुक्तेः । वस्तुतस्तु तत्र संशब्दस्य नोपसर्गत्वं किन्तु अवधीरादिधातोरिव तत्प्रतिरूपकशब्दान्तरत्वमित्याकरे स्पष्टम् । उपसर्गाणां द्योत्यार्थविशेषा अपि भाष्ये दर्शिता यथा,—

“धात्वर्थं ब्राधते कश्चित् कश्चित्तमनुवर्त्तते ।

तमेव विशिनष्टान्य उपसर्गगतिस्त्रिधा” ॥ इति ।

प्रतिष्ठत इत्यादावाद्यं स्याधात्वर्थबाधेन गतिबोधनात् । प्रकरोतोत्यादौ द्वितीयं क्रियाप्रकर्षस्यैव बोधनात् । अनुमिनोतोत्यादौ तृतीयं विशिष्टज्ञानबोधनादिति विवेकः । एवञ्चाडादिव्यवस्थादर्शनादुर्ग्यादिनिपातानामपि तथात्वम् । तथा तेषां पृथक्प्रयोगाभावेनापि न वाचकत्वं, तथा हि यदि पदान्यपि चादौनि स्वातन्त्र्येण कञ्चिदर्थमवबोधयेयुस्तदा प्रयोज्येरन्नापि तानि केवलान्येव न च तथा प्रयुज्यन्ते ।

“चादयो न प्रयुज्यन्ते पदत्वे सति केवलाः ।”

इति हर्थ्युक्तोः । स्वातन्त्र्येणार्थबोधकत्वाभावादेव न तदर्थे विशेष-
णयोगः तदुक्तमभियुक्तैः,—

“विशेषणाद्ययोगोऽपि प्रादिवच्चादिके सम” इति ।

ततश्च पटोघटश्चेत्यादौ घटपदमेव तत्समुच्चिते, चन्द्र इव मुख-
मित्यादौ च चन्द्रपदं तत्सदृशे, लाक्षणिकं बोध्यम् । एकदेशा-
न्वयस्वोकाराच्च सामान्यधर्मस्य प्रयोज्यतया सादृश्येऽन्वयात्
सौन्दर्येण चन्द्र इवेत्यादौ नासङ्गतिः । अत एव “शरेरुस्त्रै-
रिवोदोद्यान्” इत्यादौ विशेषणोक्तादिपदोत्तरं तृतीयाद्युप-
पत्तिरन्यथा नामार्थे प्रथमापत्तेः । निपातनामार्थयोर्भेदेनैवा-
न्वयस्य स्वीकर्तव्यतया नामार्थयोरभेदान्वयनियमे निपाते-
तरभङ्गोचापत्तेश्च । तदुक्तमभियुक्तैः

“पदार्थः सदृशान्वेति विभागेन कदापि न ।

निपातेतरसङ्गोचे प्रमाणं किं विभावय” ॥ इति ।

(सदृशा) समानाधिकरणपदोपस्थाप्येन (अन्वेति) अभेदेनेति
शेषः (विभागेन) तद्विवेनेत्यर्थः । अत एव नञ्त्तत्पुरुषादौ
उत्तरपदे एव विशिष्टतत्तदर्थलक्षणा तेन तस्यैव प्राधान्यात्
सर्वनामकार्यपुरुषवचनादिव्यवस्था सिद्ध्यति । तथा च अत्वं
प्रचमि अनहं पचामीति युष्मदादिसामानाधिकरण्यात् पुरुष-
व्यवस्था अनेकमित्यादौ वचनव्यवस्था अस इत्यादौ सर्व-
नामकार्यश्च नञो वाचकत्वे नैतदुपपद्यते तदेतदुक्तम् ।

“नञ्समासे चापरस्य प्राधान्यात् सर्वनामता ।

आरोपितत्वं नञ्द्योत्यं न ह्यसोऽप्यतिसर्व्ववत्” ॥ इति ।

(अतिसर्व्ववत्) (असः) इत्यादौ सर्व्वनामकार्याभावो नहीत्यर्थः ।

अतारोपितत्वपदं सादृश्यादेरप्युपलक्षकम् । तथा च,—

“तत्सादृश्यमभावश्च तदन्यत्वं तदल्पता ।

अप्राशस्त्यं विरोधश्च नञर्थः षट् प्रकीर्त्ताः” ॥

इत्युक्तनञर्थषाड्विध्यमपि द्योत्यार्थापेक्षयैवेत्यवधेयम् । तत्र अब्राह्मण इत्यादौ ब्राह्मणमादृश्यम् अपापमित्यादौ अभावः, अघट इत्यादौ भेदः, अनुदरेत्यादौ अल्पत्वम्, अपशुरित्यत्रा-
प्राशस्त्यम्, असुर इत्यत्र विरोधो, नञ्द्योत्य इत्युदाहरणानि ।
एव विग्रहवाक्येऽपि बोध्यम् । तथा च प्रसज्यप्रतिषेधार्थकनञर्थस्य
क्रियायामेवान्वयनियमेन नञ्ममभिव्याहृतक्रियापदमेव तत्त-
दभावे लक्षणिकमिति बोध्यम् । नव्यास्तु “निवृत्तपदार्थ
इति” भाष्योक्तेः

“अभावो वा तदर्थोऽस्तु भाष्यस्य हि तदाशयात्” ।

इत्युक्तेः

“निपाता द्योतकाः केचित् पृथगर्थाभिधायिनः” ।

इति सामान्यतः केषाञ्चिन्निपातानां वाचकत्वोक्तेश्च नञेव-
कारादीनां वाचकत्वपक्षमवलम्ब्यागत्या प्रागुक्तदोषजालं यथा-
कथञ्चित् निराचक्रुरित्यन्यत्र विस्तरः । अत्र पक्षे च नञोऽभाव-
त्वेन भेदेऽत्यन्ताभावे च शक्तिरन्यत्र लक्षणा । तत्रापि निय-
मविशेषाश्रयणान्नातिप्रसङ्गः । तथा हि—अनुयोगिप्रतियोगि-
बोधकपदयोः सामानाधिकरण्ये भेदबोधकता, वैयधिकरण्येऽत्य-
न्ताभावबोधकता, यथा घटः पटो नैति, भूतले घटो नास्तीति ।
एवकारस्य तु अन्ययोगायोगात्यन्तायोगव्यवच्छेदा अर्थास्त-
द्विशेषकस्य समभिव्यहारविशेषः । तथा च समानाधिकरण-
विशेष्यपदसङ्गतस्य व्यधिकरणविशेषणसङ्गतस्य च एवकारस्यान्-
योगव्यवच्छेदार्थकता यथा पार्थ एव धनुर्धर इत्यादौ विशेष्य-
सङ्गतस्य । बोधस्तु पार्थान्यतादात्म्याभाववत्प्रशस्तधनुर्धराभिन्नः
पार्थ इति धनुर्धरपदस्य तत्प्राशस्त्ये लक्षणास्वीकाराच्च तथा

बोधः । एवं पृथिव्यामेव गन्ध इत्यादौ विशेषणसङ्गतस्य बोधस्तु पृथिव्यन्धसमवेतत्वाभाववान् गन्धः पृथिवोद्भूतिरिति । समानाधिकरणविशेषणसङ्गतस्य तु अयोगव्यवच्छेदार्थकता यथा शङ्खः पाण्डुर एवेत्यादौ । अत्र च व्युत्पत्तिवेचित्रात् अवच्छेदावच्छेदेनैवान्वयः, तेन शङ्खत्वावच्छेदेन पाण्डुरतादात्म्याभावस्य व्यवच्छेदः । बोधस्तु शङ्खत्वव्यापकस्वरूपसम्बन्धेन पाण्डुरतादात्म्याभावाभाववान् शङ्खः पाण्डुराभिन्न इति । क्रियामङ्गतस्य तस्य तु अत्यन्तायोगव्यवच्छेदार्थकता अत्र च सामानाधिकरण्येनैवान्वयः, यथा नीलं सरोजं भवत्येवेत्यादौ बोधस्तु सरोजकर्तृकं भवनं नीलकर्तृकत्वात्यन्ताभावाभाववदिति । सर्वेषाञ्च निपातानामव्ययत्वमस्येव “स्वरादिनिपातमव्ययम्” इति सूत्रात् अव्ययत्वं तु लिङ्गत्रयवचनत्रयागोविशेषकार्यरहितनामत्वं तदुक्तम्,—

“सदृशं त्रिषु लिङ्गेषु सर्वसु च विभक्तिषु ।

वचनेषु च सर्वेषु यत्र व्येति तदव्ययम्” ॥ इति ।

“स्त्रियाम्” इत्यधिकारविहितटाबाद्यन्तानामपि नामत्वं स्वीक्रियते “प्रातिपदिकग्रहणे लिङ्गविशिष्टस्यापि ग्रहणम्” । इति परिभाषया तेषां नामत्वसिद्धेः । तथानुकरणशब्दानामपि तथात्वम् तदुक्तमभियुक्तैः ।

“उणाद्यन्तं कृदन्तञ्च तद्धितान्तं समासजम् ।

शब्दानुकरणं चैव पञ्चकं नामसंज्ञितम्” ॥ इति ।

तेन चोऽवधारणे तुरप्यर्थ इत्यादौ प्रथमादिस्थितिः अनुकार्याभिदविचिन्त्यान्तु न तेषां नामत्वम् । “अत एव गवित्याहेत्याद्युक्ते.” तच्च प्राक् प्रपञ्चितम् ।

इदानीं नामप्रकृतिकाः सुपो निरूप्यन्ते । तच्च सुप्लगामतिङ्भिन्नत्वे सति संख्यावाचकप्रत्ययत्वम्,—

“सुपां कर्मादयोऽप्यर्थाः संख्या चैव तथा तिङाम्” । इति
भाष्येऽपिना संख्यासमुच्चायनात् “द्वेयकयोर्द्विवचनैकवचने”
इत्यादिसूचात्,

“द्योतिका वाचिका वा स्युर्द्वित्वादीनां विभक्तयः” । इति
हर्थ्यक्ते च सुपां च लाघवात् संख्यायामेव शक्तिः, कर्मादिषु तु
निरुद्धलक्षणेत्यवधेयम् । सुपश्च प्रथमादिभेदात् सप्तविधास्ता
अपि वचनभेदात् प्रत्येकं त्रिविधा इत्येकविंशतिविधाः ।

तत्र प्रथमाया नामार्थादिद्योतकता “प्रातिपदिकार्थलिङ्ग-
परिमाणवचनमात्रे प्रथमा” इति सूचात् तथा च एको द्वावित्यादौ
नामार्थसंख्यानुवादेन विभक्त्यर्थसंख्याबोधनप्रकारवत् नामा-
र्थानुवादेन प्रथमार्थनामाथेबोधनमिति द्रष्टव्यम् । अत्र प्राति-
पदिकार्थो जात्यादि द्रव्यश्च याज्ञः, लिङ्गवचनयोः पृथक्-
कीर्तनात् । आढको व्रीहिरित्यादौ परिमाणं प्रथमार्थस्तत्ता-
भेदेनाढकादेरन्वयस्तस्य च परिच्छेद्यतासम्बन्धेन व्रीह्यादावन्व-
यस्तेनाढकाभिन्नपरिमाणपरिच्छेद्यो व्रीहिरिति बोधः । अत्र
मात्रग्रहणात् कर्माद्याधिक्ये द्वितीयादिसमावेश इति सूचि-
तम् । तत्राप्ययं विशेषः कर्मादिशक्तिषु लकारादिनोक्तेषु
तत्समानाधिकरणेषु च प्रथमैव “तिङ्समानाधिकरणे प्रथमा”
इति वार्त्तिकात् । एवञ्च तत्र प्रथमापि कारकविभक्ति-
रिति भाष्यसम्मतम् । प्रकृतिविकृतिस्थले तु उभयोरपि
तिङोक्तत्वात् प्रथमा, परन्तु तत्र तिङा प्रकृतेरेव संख्यानु-
वादेन संख्या बोध्यते न तु विकृतेः, तेन एकवचनः पञ्च नौका
भवतीत्येव प्रयोगः । यथोक्तमभियुक्तैः,—

“प्रकृतेर्विकृतेर्वापि यत्रोक्तत्वं द्वयोरपि ।

वाचकः प्रकृतेः संख्यां गृह्णाति विकृतेर्न तु” ॥ इति ।

अत्र यचेत्युक्तेः कचिदुक्तत्वाभावे नामार्थे प्रथमेति सूचितं, तेन

मृगो भूत्वा मारोचो जगामेत्यादौ मृगस्योक्तत्वाभावात् नामार्थं
एव प्रथमा, तत्र चागत्या नामार्थस्यापि पररोत्या कर्त्तृत्वेन
धात्वर्थं भवने साक्षादन्वयस्वीकारः । प्रकृतेर्विज्ञतेरित्युक्तेश्च
उद्देश्यविधेयभावस्थले नायं सख्याग्रहणनियम इति द्रष्टव्यम् ।

“सम्बोधने च” इति विहितप्रथमायाः सम्बोधनमर्थः । सम्बोधनञ्च
* प्रवर्त्तनाविषयबोधनादिफलकाभिमुख्यम् । तदुक्तं हरिणा,—

“सिद्धस्याभिमुखोभावमात्रं सम्बोधनं विदुः ।

प्राप्ताभिमुख्यः पुरुषः क्रियासु विनियुज्यते” ॥ इति ।

अत्र क्रियासु विनियुज्यते इत्युक्तेः ब्रजानि देवदत्तेत्यादावपि
जानोहीति विनियोगक्रियाध्याहारः अधिकमुक्तं प्राक् ।
सिद्धस्येत्युक्तञ्च सम्बोधनस्यानुवादविषयता तेन, राजा भव
युध्यस्व, इन्द्रशत्रुर्वर्द्धस्वेत्यादौ राजादेर्विधेयत्वान्न सम्बोध्यत्व
मिति बोध्यम् ।

द्वितीयादयो विभक्तयो द्विविधाः, कारकाया इतरार्थाश्च ।
तत्र अपादानादिकारकविशेषसंज्ञकार्थत्वमाद्यानां, किञ्चिच्छब्द
योगनिमित्तकारकत्वभिन्नसम्बन्धार्थकत्वमन्धानाम् । तत्र कार
कत्वं नाम क्रियाजनकशक्तिमत्त्वं “करोति क्रियां निर्वर्त्तयति”
इति भाष्ये कारकशब्दश्रुत्यादनात् “साधक क्रियानिष्पादक
कारकसंज्ञ भवति” इति वार्त्तिकोक्तेश्च, द्रव्यस्य स्वतस्तथात्वा
भावेऽपि शक्त्याविष्टस्यैव तथात्वम् । क्रियायाञ्च शक्तेरेवान्वय-
व्यतिरेकसत्त्वात् कारकत्वमिति मतान्तरम् । तदुक्तं हरिणा,—

“स्वाश्रये समवेतानां तद्वदेवाश्रयान्तरे ।

क्रियाणामभिनिष्पत्तौ सामर्थ्यं साधनं विदुः” ॥ इति ।

शक्तिशक्तिमतोरभेदाच्च द्रव्य कारकमिति व्यवहार इत्यवधेयम् ।
एवञ्च क्रियाजनकत्वेन सर्वेषां कर्त्तृत्वेऽपि स्वस्वावान्तरव्यापार-
विवक्षयेव करणत्वादिकम् । यथोक्तं हरिणा,—

शब्दार्थरत्नम

१२

“निष्पत्तिमात्रे कर्तृत्वं सर्वत्रैवास्ति कारः

व्यापारभेदापेक्षायां करणत्वादिसम्भवः” ॥ इति ।

तद्भेदश्च मञ्जूषायां दर्शितो यथा—“कर्तुः कारकान्तरप्रवर्त्तन-
व्यापारः । करणस्य क्रियाजनकाव्यवहितव्यापारः । क्रिया-
फलेनोद्देश्यत्वव्यापारश्च कर्मणः । कर्तृकर्मव्यवहितक्रिया-
धारणव्यापारोऽधिकरणस्य । प्रेरणानुमत्यादिव्यापारः सम्प्र-
दानस्य । अवधिभावोपगमव्यापारोऽपादानस्य” इति । तत्र
कर्तृकरणाधाराणां क्रियाजनकत्वं सुव्यक्तं, तैर्विना क्रियानुत्-
पत्तेः फलरूपक्रियाजनकत्वेन विशिष्टक्रियाजनकत्वाच्च कर्मण
स्तथात्वम् । घटं स्मरति कटं करोतोत्यादौ च बुद्धिस्थघटादेरपि
पूर्वकालत्वेन स्मरणादिहेतुत्वात्तथात्वम् । अत एव तेषु कर्तृत्व-
विवक्षया काष्ठं पचति स्थाली पचति श्रोतनः पच्यते इत्यादि
प्रयोगः । अपादानस्य अवधिभावोपगमेन हेतुत्वात् सम्प्र-
दानस्य च दातृबुद्धिस्थतया पूर्वकालत्वेन हेतुत्वात् क्रिया-
निर्वाहकत्वेऽपि न कर्तृत्वविवक्षा अनभिधानात् । तदुक्तं भाष्ये-
“पर्याप्तं करणाधिकरणकर्मणामेव कर्तृत्वं निदर्शितमपा-
दानादौनां कर्तृत्वानिदर्शनाय” इति ।

तच्च कारकं षड्विधम्, अपादानसम्प्रदानकरणाधिकरणकर्म
कर्तृभेदात् । एतेषाञ्च एकस्यां क्रियायामुभयप्राप्तौ “विप्रतिषेधं
परं कार्यम्” इत्युक्तेरुत्तरोत्तरप्राबल्यम् । तदुक्तं हरिणा—

“अपादानसम्प्रदानकरणाधारकर्मणाम् ।

कर्तृसोभयसम्प्राप्तौ परमेव प्रवर्त्तते” ॥ इति ।

गुणप्रधानक्रिययोरेकस्मिन् द्रव्ये उभयशक्तिप्रसङ्गे तु “प्रधानेन
व्यपदेशा भवन्ति” इति न्यायात् कार्यस्य प्रधानानुरोधित्वात्
प्रधानशक्तिबोधिकेव विभक्तिः प्रयुज्यते, गुणक्रियाशक्तिस्तु तात्-
पर्यवशादेव तत्र प्रतीयते । तदुक्तं हरिणा,—

“प्रधानेतरयोर्यत्र द्रव्यस्य क्रिययोः पृथक् ।

शक्तिगुणाश्रया तत्र प्रधानमनुरुध्यते ।

प्रधानविषया शक्तिः प्रत्ययेनाभिधेयते ।

यथा गुणे तथा तद्वदनुक्तापि प्रतीयते” ॥ इति ।

अतः स्थित्वाश्वेन गच्छति, प्रविश्य गृहान्निःसरतीत्येव प्रयोगः ।

तत्रापादानत्वं नाम विभागजनकतत्क्रियानाश्रयत्वे मति
तत्क्रियाजन्यविभागाश्रयत्वं “ध्रुवमपायेऽपादानम्” इति
सूत्रात् (अपाये) विभागजनकक्रियायां (यत् ध्रुवम्) उदासीनं
तदनाश्रय इति यावत् तदपादानमिति तदर्थः व्यक्तमुक्तं
हरिणा,—

“अपाये यदुदासीनं चलं वा यदि वाऽचलम् ।

ध्रुवमेवातदावेशात्तदपादानमुच्यते” ॥ इति ।

स्वयम् (चलमचलम् वा) (अतदावेशात्) विभागजनकतत्
क्रियानाश्रयत्वादेव ध्रुवमित्यर्थः । अत्र च तत्क्रियानाश्रय
त्वादित्युक्तेरुभयकर्मजविभागस्थले न कर्तुरपादानत्वम् । तद-
प्युक्तं तेनैव,—

“मेपयोः स्वक्रियार्पणं कर्तृत्वञ्च पृथक् पृथक् ।

मेषान्तरक्रियापेक्षमवधित्वं पृथक् तयोः” ॥ इति ।

अपादानसंज्ञावत्त्वं तत्त्वमिति तु तत्त्वम् एवं सम्प्रदानादित्वमपि ।
तेन “अपादाने पञ्चमौ” इति सूत्रादपादानसंज्ञकेभ्यः सर्वेभ्यप्य
पञ्चमौत्यवधेयम् । तच्च त्रिविधम्,—

“निर्दिष्टविषयं किञ्चिदुपात्तविषयं तथा ।

अपेक्षितक्रियञ्चेति त्रिधापादानमिष्यते” ॥ इति

ह्युक्तत्रिविधभेदात् । तच्च निर्दिष्टोविषयः स्वशक्तिनिरू-
पिका क्रिया यस्येत्याद्यं, यथा हृत्तात् पततीति । उपात्तः
क्रियान्तरेण गृहीतो विषयस्तथारूपो यस्येति द्वितीयः, यथा

“मेघात् विद्योतते विद्युत्” इत्यादौ अत्र द्युतिक्रिययैव निःसरण-
रूपस्वविषयस्य ग्रहणात् । अपेक्षिता क्रिया स्वविषयभूता येनेति
तृतीयं, यथा कुतोभवानित्यादौ अत्रागमनक्रियाया अपेक्षा ।

सम्प्रदानत्वं नाम क्रियाजन्यफलभागिमत्त्वे नोद्देश्यत्वं
“कर्मणा यमभिप्रेति स सम्प्रदानम्” इति सूत्रात् । तच्च
त्रिविधम्,—

“अनिराकरणात् कर्तृख्यागाङ्गकर्मणोऽस्मितम् ।

प्रेरणानुमतिभ्याञ्च लभते सम्प्रदानताम्” ॥ इति

ह्युक्तदानप्रयोजकव्यापारत्रयभेदात् । तत्र त्यागाङ्गेति
लक्षणपरमिति बोध्यम् । तत्राद्यं देवतादि, यथा शिवाय वस्त्र
ददाति, तस्य कर्तुरनिराकरणेन प्रवृत्त्यप्रतिबन्धात् । द्वितीयं
याचकादि, यथा विप्राय गां ददाति, तस्य देहीत्याद्यभिलाषा-
दिना कर्तुः प्रेरणात् । तृतीयं गुर्वादि, यथा गुरवे गां ददाति,
तस्य प्रार्थनाव्यतिरेकेणानुमतिमात्रेणैव प्रेरणादिति दिक् ।

करणत्वं नाम अव्यवहितक्रियाजनकविवक्षितव्यापारवत्त्वं
“साधकतमं करणम्” इति सूत्रात् तत्र च तमप्रत्ययेनाव्य-
वहितव्यापारवत्त्वरूपप्रकर्षावबोधनात् । यथोक्तं हरिणा,—

“क्रियायाः परिनिष्पत्तिर्यद्व्यापादनन्तरम् ।

विवक्ष्यते यदा यत्र करणं तत्तदा स्मृतम्” ॥ इति ।

अत्र विवक्ष्यते इत्युक्तेः कारकान्तराणामपि तथात्वमिति
सूचितम् । तदप्युक्तं तेनैव,—

“वस्तुतस्तदनिर्द्देश्यं न हि वस्तु व्यवस्थितम् ।

स्थाल्या प्रच्यत इत्येष प्रयोगो दृश्यते यतः” ॥ इति ।

(वस्तु) करणपदार्थः । अत्र अधिकरणस्य स्थाल्यादेः करण-
त्वविवक्षणात् करणत्वम् ।

आधारत्वं नाम कर्तृकर्मव्यवहितक्रियाश्रयत्वम् ।

“कर्तृकर्मव्यवहितामसाच्चात् धारयत् क्रियाम् ॥

उपकुर्व्यत् क्रियासिद्धौ शास्त्रोऽधिकरणं स्मृतम्” ॥ इति
ह्युक्तं । अधृते कर्तृकर्मणी न क्रियां जनयत इत्यधि-
करणं तदुपकारि । तत्र गृहे शेते इत्यादौ कर्तृद्वारा, स्थाव्या-
मोदनं पचतीत्यादौ कर्मद्वारा, गृहादि तदुपकारकं क्रियाश्रय-
श्चेति विशेषः । तच्च चतुर्विधम्,—

“सामौप्यश्लेषविषयेर्व्याप्त्याधारश्चतुर्विधः” ॥ इति

भेदकसम्बन्धचातुर्विध्यात् । तच्च सामौप्यसम्बन्धेनाधिकरण-
माद्यं यथा वने नदो आस्ते इत्यादौ वनादि । एकटेश-
सम्बन्धेन द्वितीयं यथा कटे आस्ते इत्यादौ कटादि । विषयता-
सम्बन्धेन तृतीयं यथा मोक्षे इच्छास्तीत्यादौ मोक्षादि ।
व्याप्तिसम्बन्धेन चतुर्थं यथा तिलेषु तैलमस्तीत्यादौ तिलादि ।

कर्मत्वं नाम क्रियाजन्यतद्व्यधिकरणफलवत्त्वं कर्मसंज्ञा-
वत्त्वं वा । तच्च कर्म सप्तविधं, त्रिविधमीप्सिततमं, कल्पितं
चतुर्विधञ्चेत्यवान्तरभेदात् । यथोक्तं हरिणा,—

“निर्वृत्यञ्च विकार्यञ्च प्राप्यञ्चेति त्रिधा मतम् ।

तच्चेप्सिततमं कर्म, चतुर्हान्यत्तु कल्पितम् ॥

अौदासौन्येन यत् प्राप्यं यच्च कर्तुरनोप्सितम् ।

संज्ञान्तरैरनाख्यातं यदुपचाप्यन्यपूर्वकम्” ॥ इति ।

तत्र निर्वर्त्यादित्रयाणां लक्षणादिकमपि तेनैवोक्तं यथा,—

यदसज्जायते सदा जन्मना यत् प्रकाशते ।

प्रकृतेस्तु विवक्षायां विकार्यं कैश्चिदन्यथा ॥

तन्निवर्त्यं विकार्यञ्च कर्म द्वेधा व्यवस्थितम् ।

प्रकृत्युच्छेदसम्भूतं किञ्चित् काष्ठादिभक्ष्यवत् ॥

किञ्चित् गुणान्तराधानात् सुवर्णादिविकारवत्” ॥ इति

“क्रियाकृतविशेषाणां सिद्धिर्यत्र न तिष्ठति ।

दर्शनादनुमानाद्वा तत् प्राप्यमिह कथ्यते” ॥ इति च ।

तदयं लक्षणनिष्कर्षः । प्रकृतिवाचकपदासमभिव्याहृतपदो-
पस्थाप्यत्वे सति क्रियाजन्योत्पत्तिरूपफलवत्त्वं निर्वर्त्यत्वम् उत्प-
त्तिश्चाद्यक्षणसम्बन्धरूपा प्रथमप्रकाशरूपा च यदसदिच्छाद्युक्तेः ।

“सतो वाऽविद्यमाना वा प्रकृतिः परिणामिनी ।

यस्य नाशायते तस्य निर्वर्त्यत्वं प्रचक्षते” ॥

इत्युक्तेस्तु प्रकृतिवाचकपदासमभिव्याहृतेत्यादि । यथा घटं
करोतोत्यादौ घटादि, पुत्रं प्रसूत इत्यादौ च पुत्रादिः ।
प्रतीयमानप्रकृतिविकृतिभावत्वे सति क्रियानिर्वाह्यविशिष्टा-
सत्त्वोत्पत्तिरूपान्यतरफलवत्त्वम् विकार्यत्वं, यथा सुवर्णं
कुण्डलं करोतोत्यादौ सुवर्णकुण्डलादि ; तत्र सुवर्णस्य पूर्व-
रूपासत्त्वरूपफलवत्त्वात् कुण्डलस्योत्पत्तिरूपफलवत्त्वाच्च तथा-
त्वम् । एवं काष्ठं भस्म करोतोत्यादावपि काष्ठभस्मादेः, तत्र च
काष्ठस्य क्रियाजन्यविशिष्टासत्त्वप्रयोजकनाशवत्त्वात् तथात्वमिति
विवेकः । क्रियाकृतासाधारणधर्मीप्रकारकप्रतीतिविषयताना-
श्रयत्वे सति क्रियाजन्यफलवत्त्वेनोद्देश्यत्वं प्राप्यत्वं, यथा ग्रामं
गच्छतोत्यादौ ग्रामादिः, संयोगरूपफलस्य क्रियाधिकरणकर्तृ-
वृत्तित्वेन साधारण्यात् असाधारणोत्पत्त्यादिरूपफलस्य तु तत्रा-
सत्त्वात् तथात्वमिति । एतन्नितयमपोषिततमं कर्तुः क्रिया-
फलेनेष्टतमत्वात् । एतद्विन्नं (चतुर्धा कल्पितम्) पारिभाषिक-
मित्यर्थः । तानि च उदासीनहेत्याकथितान्यपूर्वकसंज्ञकानि
तत्र कर्तुरनुद्देश्यत्वे सति क्रियाजन्यफलवत्त्वमुदासीनत्वं, यथा
ग्रामं गच्छन् दृष्ट्वा सृष्टतोत्यादौ दृष्टादेरुद्देश्यत्वाभावेऽपि
क्रियाजन्यसंयोगवत्त्वात् तथात्वम् । द्विष्टसाधनत्वे सति क्रिया-
जन्यफलवत्त्वं हेत्यत्वं, यथा अन्नं बुभुक्षमाणो विषं भुङ्क्ते

इत्यादौ विषादेः । कारकविशेषसंज्ञान्तरेणाविवक्षितत्वे सति कर्मोपकारकत्वमकथितत्वं यथा गां दुग्धं दोग्धौत्यादौ गवा-
देर्दुग्धोपयोगितयाऽविवक्षितकारकान्तरसंज्ञकत्वेन च तथा-
त्वम् । अत्र चाविवक्षितत्वं नाम प्रसक्तावप्रसक्तौ वा तत्त्वेन
विवक्षाविषयत्वाभावस्तेन केषाञ्चिद्भातूनां संज्ञान्तराप्रसक्तावपि
तथात्वम् । एतत्संज्ञानियामकोधातुविशेषयोग एव । तदुक्त-
मभियुक्तैः—

“दृष्ट्याचपज्दण्डं रुधिप्रच्छिचिब्रूशामिजिमन्यमधाम् ।

कर्मयुक् स्यादकथितं तथा स्यान्नौहृक्षष्वहाम्” ॥ इति ।

(कर्मयुक्) कर्मोपकारकम् । द्वैराश्वेन पाठः गौणमुख्यकर्मणो-
र्लादिविशेषकार्यार्थ इत्याकरे स्पष्टम् । एतेषाञ्च षोडशानां
मध्ये केषाञ्चिद्भातूनां कर्माकाङ्क्षिद्विव्यापारार्थकतया तद्योगे
ईप्सिततमत्वेनैव कर्मसंज्ञाप्राप्तौ प्रत्याख्यानानेन एकव्यापारार्थका
एव धातवो भाष्ये संगृहीता यथा—

“दृष्ट्याचिरुधिप्रच्छिभिचिजामुपयोगनिमित्तमपूर्वविधौ ।

ब्रुविशासिगुणेन च यत् सचते तदकौर्त्तितमाचरितं कविना” इति

अत्र चापूर्वविधावित्युक्तेर्दुहादौनां न तथाभूतद्विव्या-
पारार्थकतयवसोयतेऽन्यथाप्राप्तत्वादपूर्वविधानानुपपत्तेः । एव-
ञ्चैतेषां धातूनां कर्मसंज्ञाप्राप्त्यप्राप्तिव्यवस्थार्थं द्विव्यापारैक-
व्यापारार्थकता सिद्धान्ते स्वीकृता । तथाच षोडशानां मध्ये-
ऽष्टानामेव भाष्योक्तानामेकव्यापारार्थकता तथाहि । अन्तः
स्थितद्रवद्रव्यविभागानुकूलोव्यापारोदुहेरर्थस्तत्र विभागे गोर-
पादानत्वाविवक्षायां दुग्धोपयोगित्वात् कर्मत्वम् । स्वत्वनाश-
स्वत्वोत्पत्त्यनुकूलोव्यापारोदेहीत्याद्यभिलापरूपीयाचेरर्थस्तत्र
कस्यापि कारकस्याप्रसक्तौ धनादिसम्बन्धितया तदुपयोगिनः
कर्मत्वम् । निर्गमप्रतिबन्धपूर्वकान्तःस्थित्यनुकूलव्यापारोद्धे-

रथंस्तत्र स्थित्याधारस्य तत्त्वाविवक्षायां धात्वर्थजन्यस्थितिरूप-
 फलोपकारकत्वात् कर्मत्वम्, फलस्यापि व्यपदेशिवद्भावपरि-
 भाषया कर्मत्वस्वीकारात् फलवत्त्वेनैव कर्मणः कर्मसंज्ञा
 भागित्वेन फलस्यापि तथात्वौचित्यादित्याकरे स्पष्टम् । जिज्ञासा-
 विषयार्थज्ञानानुकूलोव्यापारः प्रच्छेदर्थस्तत्र कस्याप्यप्राप्ती
 ज्ञानरूपफलोपयोगित्वात् कर्मत्वम् । ज्ञानस्य च विषयतयैव
 फलत्वस्वीकारात् न प्राप्तिसम्भवः । एतच्च ज्ञानं प्रष्टुरेव न प्रष्टु-
 व्यस्य नातोऽपि प्राप्तिसम्भवः प्रक्षिरित्यत्रार्षद्वित्वाभावः । कृका-
 रस्य याचेरर्थपरनिर्देशव्योतनार्थं तत्समानार्थकभिन्नग्रहणम् ।
 विभागपूर्वकादानं चिजोऽर्थस्तत्र विभागेऽपादानत्वाविवक्षायां
 पुष्पादिकभ्रौपकारकस्य कर्मत्वम् । ज्ञानानुकूलशब्दप्रयोगो
 ब्रुवोऽर्थः । प्रवृत्तिजनकः स एव शासेरर्थस्तत्र ज्ञानस्य विषय-
 तयैव फलत्वात् समवायेन तद्वतो वक्तव्यस्य न प्राप्तिसम्भव-
 स्तथा च तदर्थगुणीभूतज्ञानवत्त्वे नोद्देश्यस्य सम्प्रदानस्य तत्त्वा-
 विवक्षायां तत्सम्बन्धिनः कर्मत्वम् “ब्रुविशासिगुणेन च यत्
 सचते” इत्युक्तेः । (सचते) सम्बध्नातीत्यर्थः । एवञ्च सम्प्र-
 दानत्वविवक्षयेव शशंस तस्मै इत्यादिप्रयोगः, एव दुहादीनामपि
 प्राप्ततत्तत्संज्ञाविवक्षया गोर्दुग्धं दोग्धोत्यादिकः प्रयोगः ।
 पच्यादयस्तु कर्मसाकाङ्क्षद्विव्यापारार्थकास्तथाहि । विक्लिच्यनु-
 कूलव्यापारपूर्वकोत्पत्त्यनुकूलव्यापारः पचेरर्थः भाष्ये “तच्छुलं
 विक्लेदयन्नोदनं निर्वर्त्तयति” इतिपच्यर्थविवरणदर्शनात् । शास-
 नानुकूलस्वसम्प्रदानकदानानुकूलव्यापारोदण्डयते । अभिभव-
 पूर्वकग्रहणं जयते । विलोडनपूर्वकोत्थापनं मन्यते । वञ्चना-
 पूर्वकग्रहणं सुषे । संयोगानुकूलव्यापारानुकूलव्यापारो नयते ।
 स्कन्धादिकरणकः सपव वदते । गत्यनुकूलव्यापारविशेषः
 कर्षते । बलादग्रहणपूर्वकस्थानान्तरप्रापणं हरते । एव-

शेषां दुष्टादिषु पाठः गौणमुख्यकर्मणोर्लादिव्यवस्थापनायैव बोध्यः । अन्यथा,—

“प्रधानकर्मण्याख्ये लादीनाहुर्द्विकर्मणाम्” ।

इत्युक्तेः अविशेषात् ख्यन्तवत् प्रधानकर्मण्येव लकाराव्यापत्तेः इष्यते च गौणे कर्मणि, “गर्गाः शतं दण्डान्ताम्” इति भाष्यप्रयोगात् “देवासुरैरमृतमम्बुनिधिममन्य” इति भारवि-प्रयोगाच्च । एवञ्च,—

“गौणे कर्मणि दुह्यादेः प्रधाने नीहृक्कष्वहाम् ।

बुद्धिभक्तार्थयोः शब्दकर्मणाञ्च निजेच्छया ।

प्रयोज्यकर्मण्यन्येषां ख्यन्तानां लादयो मताः” ॥ इति ।

नियामकशास्त्रे गौणपदं मुख्यभिन्नपरं तत्त्वञ्च गुणीभूतव्यापारान्वितत्वमुख्यकर्मापयोगित्वान्यतरत्वरूपं तेन यथासम्भवं दुह्यादेः पचादेश्च योगे गौणकर्मतेत्यवसेयम् । सिद्धान्ते पचेः फलद्वयानुकूलव्यापारार्थकतया क्लृप्तव न द्विकर्मकतेति विग्रहः । प्राप्तिविषयकर्मान्यमञ्जकत्वमन्यपूर्वकत्वं यथा जलधिमधिगते इत्यादौ जलधिरूपाधारस्य “अधिशीङ्स्थासां कर्म” इति सूत्रात् कर्ममञ्जा ।

“कर्त्तृत्वं नाम धातूपात्तव्यापाराश्रयत्वम् ।

धातुनोक्तक्रिये नित्यं कारके कर्त्तृतेष्यते” ॥ इति

हृत्युक्तेः । स च द्विविधः स्वातन्त्र्यः तत्प्रयोजकश्चेति भेदात् ।

तत्र स्वातन्त्र्यं नामेतरव्यापारानधीनव्यापारवत्त्वं कारकान्तर-प्रयोजकव्यापारवत्त्वम् वा यथोक्तं हरिणा,—

“प्राधान्यतः शक्तिलाभाद् प्रभावापादनादपि ।

तदधीनप्रवृत्तित्वात् प्रवृत्तानां निवर्त्तनात् ॥

अदृष्टत्वात् प्रतिनिधेः प्रविवेके च दर्शनात् ।

आरादप्युपकारित्वात् स्वातन्त्र्यं कर्त्तृतेष्यते” ॥ इति ।

अयमर्थः । इतरव्यापारात् प्रागपि स्वव्यापाररुत्वात्, कार-
कान्तराणां स्वाधीनप्रवृत्तिनिवृत्त्योर्दर्शनात्, दात्रादेः कुठा-
रादिवत् स्वस्य प्रतिनिध्यसम्भवात्, कारकान्तराप्रयोगोऽपि
स्ववाचकपदप्रयोगात्, साक्षाद्वातूपात्तफलजनकव्यापारवत्त्वाच्च
कर्तुः स्वातन्त्र्यमिति । पाचयतोत्यादावपि प्रयोज्यस्य
पाके स्वातन्त्र्यमस्यैव वेतनादिलाभरूपस्वार्थसिद्धय एव तस्य
प्रवृत्तेः ।

“निमित्तेभ्यः प्रवृत्तं न्ते सर्व एव स्वभृतये ।

अभिप्रायानुरोधोऽपि स्वार्थस्यैव प्रसिद्धये” ॥ इति

हरिणा स्वार्थसिद्धयर्थप्रवृत्त्यैव स्वातन्त्र्यव्यवस्थापनादित्यलम्
विस्तरेण ।

अथ द्वितीयादीनामर्थाः प्रदर्श्यन्ते । तत्र कारकद्विती-
यायाः कर्मार्थः “कर्मणि द्वितीया” इति सूत्रात् । तस्य च कर्म-
शक्तिमत्त्वे नाश्रयत्वेन वा वाच्यत्वमन्वयश्च धात्वर्थफले स्निग्ध-
शक्तिनिरूपकतया निरूपकतया वा मतभेदेन । तेन जलाधि-
मधिगते इत्यादावपि तच्छक्तिमत्त्वेनैवाधारादीनां बोधः ।
अकर्मकधातूनां तु सकर्मकक्रियान्तर्भावेणैव तद्योगे कालादीनां
कर्मत्वं यथोक्तं हरिणा,—

“कालभावाध्वदेशानामन्तर्भूतक्रियान्तरैः ।

सर्वैरकर्मकैर्योगे कर्मत्वमुपजायते” ॥ इति ।

एतच्च मासमास्ते इत्यादौ धातोरेव सम्बन्धपूर्वकासनादौ,
आसनादिकरणकसम्बन्धे वा लक्षणाया निरूढत्वज्ञापकम् । ततश्च
सम्बन्धस्य कर्माकाङ्क्षितया कालादेस्तत्रान्वयात् कर्मत्वम् । अत्रायं
विशेषः धातोराद्यार्थलक्षणायां प्रधानक्रियाया अकर्मकत्वात्
दुर्हादिपाठाभावाच्च गौणकर्मणि लकारासम्भवेन भाव एव
लकारस्तत्र मासमास्यते इत्येव प्रयोगः । द्वितीयार्थलक्षणायान्तु

प्रधानक्रियायाः सकर्मकतया कालादेश्च तत्कर्मत्वेन मुख्य-
कर्मतया कर्मण्येव लकारस्तेन मास आस्यते इति प्रयोगः
यथोक्तं हरिणा,—

“अतस्तैः कर्मभिर्युक्तो धातुर्द्रव्यैरकर्मकः ।

लस्य कर्मणि भावे च निमित्तत्वाय कल्पते” ॥ इति ।

अत्र लस्येत्युक्तेः कृद्योगे न तेभ्यः षष्ठ्यति मनोरमायां
स्पष्टम् । तथा “कालादिकर्मका अकर्मका भवन्ति” इति भाष्या-
क्तेश्च गतिबुद्धौत्यादिसूत्रेऽकर्मतया तेषां प्रयोज्यस्य कर्मत्व-
मेवमन्यदपि कार्यमित्याकरे स्पष्टम् ।

“कालाध्वनोरत्यन्तसंयोगे” इति, विहितद्वितीयाया
व्याप्तिरर्थः सा च प्रत्यासत्त्या कालादिनिरूपिता द्रव्यगुण
क्रियादिनिष्ठा । तेन क्रोशं कुटिला नदी, मासमधीते इत्यादौ
गुणक्रियादिषु व्याप्तिबोधः ।

“कर्मप्रवचनोययुक्ते” इति विहितायाम्बु सम्बन्धसामान्य-
मर्थः शेषषष्ठ्यपवादत्वेन तस्यास्तत्तुल्यार्थकतौचित्यात् एवञ्चान्वा-
दोनां ज्ञाप्यत्वादिविशेषसम्बन्धकथनाय “अनुलक्षणे” इत्यादि-
सूत्रजातमारब्धम् विशेषानभिधाने सामान्यसम्बन्धस्यापि तात-
पर्यवशात् विशेषे पर्यवसानम् । कर्मप्रवचनायानाम्बु द्विती-
याद्यर्थसम्बन्धद्योतकतामात्रम् । यथोक्तं हरिणा,—

“क्रियाया द्योतको नायं सम्बन्धस्य न वाचकः ।

नापि क्रियापदाक्षेपो सम्बन्धस्य तु भेदकः” ॥ इति ।

द्वितीयादिनवोक्तत्वात् न सम्बन्धस्य वाचक इति (भेदकः)
द्योतकः । अत्र सम्बन्धस्येति सामान्यतो निर्देशः । सम्बन्ध-
वद्भूत्यादिसम्बन्धस्यापि तेषां द्योतकता, एवं कर्मप्रवच-
नोयत्यन्वयसंज्ञा कर्म क्रियां तत्सम्बन्धं वा प्रोक्तवानिति भूते
कर्त्तरि चानौयर्प्रत्ययाश्रयणात् । अन्वादयो हि प्रायशः

क्रियामस्वन्धद्योतका अपि क्वचिद्व्यादिसस्वन्धद्योतका अपि भवन्ति यथा वनमनु नदीत्यादौ । तेषाञ्च द्योत्वाः सस्वन्ध-विशेषाः सूत्रानुसारेण कतिचित् प्राचीनैर्दर्शिता यथा,—

“वोष्णे त्यन्भावचिह्नं ऽभिस्तेषु भागे परिप्रती ।

अनुस्तेषु सहाये च होनेऽनूपौ मताविह” ॥ इति ।

तत्र वोष्मा व्याप्तिः यथा वृक्षं वृक्षमभिसिञ्चतीत्यादौ तत्रापि , “नित्यवोष्मयोरिति द्विर्भूतप्रकृत्या व्याप्यत्वं द्योत्यते तच्चाभिसिञ्चतीत्यद्वितीयार्थव्यापकत्वेऽन्वेतीति न तद्वयर्थमतएव तस्य न संसर्गविधयान्वय इति विवेकः । वृक्षादेष्वेकादिकर्मत्वेऽपि विवक्षयेव व्यापकत्वान्वय इत्याकरं स्पष्टम् । तेन वृक्षवृत्तिव्याप्यतानिरूपकव्यापकतावान् सैक इति बोधः । इत्थम् अनिर्द्धारितकिञ्चिद्वर्मस्य भावः प्राप्तः वैशिष्ट्यमिति यावत् तदीयमस्वन्ध द्वितीयार्थोऽभिना द्योत्यते यथा विभुमभि भक्त इत्यादौ विभुसस्वन्धिभक्तिमानिति बोधः । चिह्नं लक्षणं ज्ञाप्यत्वमिति यावत् यथा कारिरोमनु वर्षतीत्यादौ बोधस्तु कारिरोऽज्ञाप्यं वर्षणमिति । एवमन्येषामप्यर्थान्वयादिकमूह्यम् ।

केषाञ्चिद्वाचकधिगाद्यव्ययानां योगेऽपि द्वितीयानुशिष्यते यथा,—

“उभसर्व्वतसोः कार्या धिक्पुपर्यादिषु त्रिषु ।

द्वितीयान्मंडितान्तेषु तथान्यत्रापि दृश्यते” ॥ इति ।

तत्र द्वितीयार्थं सस्वन्धः धिगाद्यर्थनिन्दादावन्वयी, तेन नास्तिकं धिगित्यादौ नास्तिकसस्वन्धिनी निन्देति बोधः । (आम्नेडितान्तेषु) द्विरुक्तेष्वित्यर्थः अत्रान्यत्रापौत्युक्तेः यावच्छब्दयोगेऽपि द्वितीयोक्तिरुदास्तन “आरभ्य तस्यां दशमोच्च यावत् प्रपूजयेत्” इति नदीं यावदिदं वनमित्यादि च सिद्धम् । तत्र यावच्छब्दार्थो व्याप्तिः द्वितीयार्थः सस्वन्धः

तत्प्रकृतेश्च तत्प्रागभावसमीपादौ लक्षणा तेन दशमीप्रागभाव-
व्यापकं पूजनमिति नदीसमीपव्यापकं वनमिति च बोधः ।
एवमन्तरादीनां योगे विहिताया अर्थान्वयादिकमूह्यं
विस्तरभयाद्विरतमस्माभिः ।

कारकद्वितीयायाः कर्त्ता करणञ्चार्थः “कर्त्तृकरणयो
स्तृतीया” इति सूत्रात् तयोर्वाच्यतान्वयादिकमुक्तवत् । एते
च व्यापारान्वयिनौ । एतयोश्चान्यतरबोधनियामिका विवर्त्तव
एकस्योभयशक्तिमत्त्वे पर्यायिणोभयबोधः यथोक्तं हरिणा,—

“एकस्य बुद्धवस्थाभिर्भेदेन परिकल्पनं ।

कर्मत्वं करणत्वञ्च कर्त्तृत्वञ्चोपजायते” ॥ इति

बुद्धवस्थाभिरित्यनेन विवक्षा द्योत्यते । गम्यमानापि
क्रिया विभक्तिप्रयोजिकेत्युक्तेः अमेणालमित्यादौ द्वितीया,
माध्यादिपदाध्याहाराच्च अमसाध्यं नास्तीति बोधः ।

“हेतौ” इति विहितायास्तु हेतुरर्थः । हेतुत्वञ्चात्र क्रिया-
जनकव्यापारवह्निमत्त्वे सति प्रयोजकत्वं यथोक्तं हरिणा,—

“अनाश्रिते तु व्यापारे कारणं हेतुरित्यतः ।

द्रव्यादिविषयो हेतुः करणं नियतक्रियम्” ॥ इति ।

यथा पुण्येन सुखम्, धर्मेण धनं प्राप्नोतीति वा । व्यापारश्च
मात्रात् क्रियाजनको ग्राह्यस्तेन हस्तेन दात्रेण लूनातीत्यादौ
व्यवहितव्यापारवति हस्तादौ हेतुत्वमव्याहतमेव तस्य च
द्रव्यत्वान्न तद्वाचकपदात् पञ्चमी “विभाषां गुणहेतावक्रिया-
मिति” सूत्रेण गुणहेतावेव पञ्चमीविधानात् वाङ्मनान् धृमा-
दित्यादीष्टप्रयोगसिद्ध्यर्थं तत्र योगविभागाश्रयणस्य अत्रा-
नभिधानान्न तदादरणेन पञ्चमी ।

धूमपदस्य धूमज्ञानादौ लक्षणायान्तु न तत्रापि योग-
विभागाश्रयणमित्याकरे स्पष्टम् । प्रयोजकत्वमित्युक्तेऽप्ययनेन

वसतीति सिद्धमध्ययनरूपप्रयोजनस्यापि वासेच्छाप्रयोजके-
च्छाविषयतया प्रयोजकत्वसौकारात् ।

“सहयुक्तेऽप्रधाने” इति विहितायाः सहाय्यतत्तत्क्रिया-
कर्तृत्वादिकमर्थः सहाय्यस्तु समभिव्याहृततत्तत्क्रियासमान-
कालीनत्वं तत्र च क्रियायां तृतीयार्थान्वयः सहाय्यस्य च
धातूपात्तक्रियायामन्वयस्तेन पुत्रेण सहागतः पितेत्यादौ पुत्र-
कर्तृकागमनसमानकालीनागमनकर्त्तरिन्द्रः पितेति बोधः
सहाय्यगम्यतायां तु सहपदाध्याहारात् धातोर्वा तत्तत्क्रिया-
कालीनक्रियायां लक्षणयान्वयबोधादिः । अत्राप्रधानपदम
प्रधानक्रियान्वयिपरं तेन धातूपात्तप्रधानक्रियान्वयिपदात् न
तृतीयाप्रसङ्गः ।

“येनाङ्गविकारः” इति विहितायास्तु प्रयोज्यत्वमर्थः ।
अन्वयश्च तस्य समभिव्याहृतपदार्थैकदेशः तेन अक्षणा काण
इत्यादौ अक्षिप्रयुक्तकाणत्ववानिति बोधः ।

“इत्यभूतलक्षणे” इति विहितायास्तु ज्ञाप्यत्वमर्थोऽन्वयस्तु
पूर्ववत्तेन जटाभिस्तापस इत्यादौ जटाज्ञाप्यतापसत्ववानिति
बोधः

“प्रकृत्यादिभ्य उपसंख्यानम्” इति विहितायाः सम्बन्ध-
सामान्यमर्थस्तात्पर्यवशात् विशेषावधृतिरन्वयश्च । प्रकृतिश्च
यावदाश्रयभावी धर्मविशेषः । आदिपदमाकृतिगणसूचनार्थं
तेन प्रकृत्या चारुरित्यादौ प्रकृत्यभिन्नचारुत्ववानिति बोधः ।
प्रायेण याज्ञिक इत्यादौ सम्भावनाविषययाज्ञिकत्ववानिति
बोधः । प्रायार्थः सम्भावना । नाम्ना सुतीक्ष्ण इत्यादौ नामा
भेदवान् सुतीक्ष्ण इति बोधः शब्दार्थयोरारोपिताभेदसत्त्वा-
न्नायोग्यता । सुरथो नाम राजेत्यादौ तु अभेदसम्बन्धेन
नाम्नः सुरथादावन्वयात् न तृतीया । अभेदप्रकारकबोध-

विवक्षायामेव हतीयेति विवेकः । घटत्वेन जन्यत्वमित्यादौ घटत्वावच्छेद्य जन्यत्वमिति बोधः । एवमन्येऽपि प्रयोगास्तत्तत्सम्बन्धरूपद्वितीयार्थताविवक्षायामेवोन्नेया इति दिक् । कारकचतुर्थ्याः सम्प्रदानमर्थः “चतुर्थी सम्प्रदाने” इति सूत्रात् वाच्यतादि पूर्ववत् । विप्राय गां ददाति इत्यादौ विप्रसम्प्रदानकगोकर्म्मकदानमिति बोधः मूल्याग्रहणपूर्वकस्त्वनाशपूर्वकस्त्वतोत्पत्त्यनुकूलव्यापारो ददातिर्मुम्यर्थः तदुद्देश्यस्य मुख्यसम्प्रदानत्वम् । शिष्याय चपेटं ददातोत्यादौ तु संयोगानुकूलव्यापारानुकूलव्यापारार्थकतया ददातिर्गौणत्वात् तदुद्देश्यस्य गौणसम्प्रदानत्वमतएव वार्तिके “क्रियया यमभिप्रैतीति” क्रियोद्देश्यस्येव सम्प्रदानत्वमुक्तम् । एवञ्च रजकाय वस्त्रं ददातोत्यपि साधु । आयत्तीकरणरूपददात्यर्थोद्देश्यत्वविवक्षायां तु षष्ठीप्रयोग इति भाष्यसम्मतम् । एतेन पित्रभ्योऽन्नं दद्यादित्यादौ पित्रादेरन्नादिमत्त्वेनोद्देश्यत्वाभावेऽपि दानक्रियोद्देश्यत्वात् सम्प्रदानत्वम् । एवं पत्ये श्रेते इत्यादावपि । बोधस्तु सर्वत्र तत्तत्सम्प्रदानिका क्रियेति तेन न तादर्थ्यचतुर्थ्या अस्यागतार्थत्वमिति बोध्यम् ।

हरये रोचते भक्तिरित्यादौ विषयतया प्रीत्यनुकूलस्तत्समानाधिकरणव्यापारो रुच्यर्थः सप्तवार्येन तत्फलाश्रयः सम्प्रदानं “रुच्यर्थानां प्रीयमाणः” इति सूत्रात् । बोधस्तु भक्तिकर्तृको हरिसम्प्रदानकस्तादृशव्यापार इति । अभिलष्यतेस्तु विषयतया प्रीतिव्यधिकरणव्यापारबोधकतया सकर्म्मकत्वेन न रुच्यर्थत्वमतस्तत्र भक्तिमभिलष्यति हरिरित्येव प्रयोगः ।

बोधविषयगुणवत्त्वप्रतिपादकशब्दप्रयोगः श्लाघतेरर्थः । बोधविषय इतरादर्शनयोग्यदेशस्थापनं क्लृप्तेः । तिष्ठतेः स्वाभिप्रायबोधनानुकूलस्थितिः । शपतेः स्वाभिप्रायबोधनानुकूल-

शपथकरणमर्थः । तत्र बोधयितुमिष्टः सम्प्रदानं “ज्ञाघङ्गङ्स्था-
 शपां ज्ञीष्ममान” इति सूत्रात् । अवस्थित्यनुकूलव्यापारोधार-
 र्थः । स्थित्याश्रयसम्बन्धी सम्प्रदानं “धारेरुत्तमर्णः” इति
 सूत्रात् । अवश्यदेयसृणमुत्तममद्देश्यत्वेन देयं तदयस्येति
 व्युत्पत्त्या स्थितवस्त्ववश्यदानोद्देश्य उत्तमर्ण इति फलितार्थः ।
 इच्छामात्रं स्पृहयतेरर्थस्तद्विषयः सम्प्रदानं “स्पृहेरौप्सितः”
 इति सूत्रात् । इच्छानुकूलमनःमंयोगादिव्यापारार्थकत्वे तु
 सकर्मकतया तदयोगे द्वितीयैव तेन पुष्पाणि स्पृहयतौत्वेव
 साधु । बन्धाद्यनुकूलव्यापारजनकश्चित्तवृत्तिविशेषः क्रुधेरर्थः ।
 दुःखजनकक्रियारूपापकारजन्याश्चित्तवृत्तिविशेषः द्रुहेः । उत्-
 कर्षविरोधिकर्मारोपानुकूलः स एव इर्थ्यतेः । आचारादि-
 गुणविशेषे दम्भकृतत्वाद्वारोपानुकूलः स एव असूयतेरर्थः ।
 धान्वर्गतमूलोभूतकोपविषयः सम्प्रदानम् “क्रुधद्रुहेर्थासूया-
 र्थानां यं प्रति कोपः” इति सूत्रात् । तत्र द्रोहादीनां कोपमूल-
 कत्वात् तद्विषयस्य सम्प्रदानत्वमिति बोध्यम् ।

प्रश्नविषयशुभाशुभपर्यालोचन राधीक्ष्योरर्थः तादृश
 शुभाशुभसम्बन्धी सम्प्रदानम् । “राधीक्ष्योर्थस्य विप्रश्नः” इति
 सूत्रात् । प्रवर्तनाजन्योऽभ्युपगमः प्रतिश्रुव आश्रुवस्यार्थः
 प्रवर्तनाकर्त्ता सम्प्रदानं “प्रत्याङ्भ्यां श्रुवः पूर्वस्य कर्त्ता” इति
 सूत्रात् । (पूर्वस्य) धात्वर्थघटकविशेषणव्यापारस्य । शंसनवि-
 षयहर्षानुकूलव्यापाररूपप्रोत्साहनं प्रतिगृणातेरनुगृणातेस्यार्थः
 अत्रापि पूर्वव्यापारस्य शंसनस्य कर्त्ता सम्प्रदानम् “अनुप्रति-
 गृणश्च” इति सूत्रात् । सर्वत्र च यथायथं हेतुत्वकर्मत्वादिना
 तत्तत्संज्ञाप्राप्तौ सम्प्रदानसंज्ञा विहिता यथोक्तं हरिणा,—

“हेतुत्वे कर्मसंज्ञायां शेषत्वे चापि कारके ।

रुच्यर्थादिषु शास्त्रेण सम्प्रदानत्वमुच्यते” ॥ इति ।

बोधस्तु तत्र तत्र तत्तत्सम्प्रदानिका क्रियेत्येवं शब्दः, अर्थस्तु यथायथं बोधादौ विषयतावृत्तित्वादिनान्वयाद् यथाप्राप्तमित्यन्यत्र विस्तरः ।

“तुमर्थाच्च भाववचनात्” इति विहितायाः तुमर्थद्वो-
तकत्वं यथा पाकाय यातीत्यादौ बोधस्तु पक्तुं यातीतिवत्
भाविपाकोद्देश्यकतत्समानकर्तृकयानमित्येवंविधः ।

“क्रियार्थोपपदस्य कर्मणि स्थानिनः” इति विहितायाः
कर्मार्थः एतत्समभिव्याहारे च धातोः चतुर्थीप्रकृत्यर्थकर्म-
कक्रियोद्देश्यकतत्समानाधिकरणक्रियायां लक्षणा तेन काष्ठाय
व्रजतीत्यादौ काष्ठमाहत्तुं व्रजतीतिवत् बोधः ।

तादर्थ्यं चतुर्थ्यास्तादर्थ्यमर्थः तच्चोपकार्योपकारकभावसम्बन्ध-
स्वरूपं, तत्रापि सोऽर्था यस्येति व्युत्पत्त्या उपकार्यवाचकादेव
चतुर्थी । यथा विप्राय दधीत्यादौ विप्रोपकारकं दधीति
बोधः । उपपदचतुर्थ्याः सम्बन्धसामान्यमर्थस्तात्पर्यवशा-
द्दिशेषावधारणम् । यथा हितादि योगे चतुर्थी विहिता तत्र
सम्बन्धाऽर्थस्तेन विप्राय हितमित्यादौ विप्रसम्बन्धे हितमिति-
बोधः । अत्र शेषषष्ठा विभाषया भवतीति वृद्धाः । नमःस्व-
स्त्यादियोगेऽपि चतुर्थी विहिता । तत्र स्वाहादिमाहचर्यात्
स्वरादिपठितएव नमःशब्दोऽगृह्यते न निपातः । तथाच नमः-
शब्दार्थः अपकर्षबोधनानुकूलव्यापारः स्वत्वनिवृत्त्यनुकूलव्यापा-
रश्च शब्दशक्तिस्वाभाव्यात् तत्पदप्रयोक्तुरेवापकर्षरुत्वयोः
प्रतीति स्तेनान्योच्चारितनमःपदान्नान्यस्य तत्प्रतीतिः । ऋत्विजा
तु यजमानद्रव्ये स्वत्वरोपेणैव तथा प्रयुज्यते । तत्राद्यार्थकत्वे
सम्बन्धित्वमपकर्षबोधान्वितं, द्वितीयार्थकत्वे च त्यागान्वितम्,
उद्देश्यत्वं च चतुर्थ्यर्थस्तेन ब्राह्मणेभ्योनम इत्यादौ ब्राह्मण-
सम्बन्धित्वापकर्षबोधनानुकूलव्यापार इति अर्घ्यं हरये नमः

इत्यादौ ह्यर्थे श्यक्त्यागविषयोऽर्घ्यमिति च बोधः । एवं स्वाहादीनामर्थान्वयादिकमूह्यम् नमः शब्दस्य निपातत्वेन तद्योगे चतुर्थी तेन देवान् नमस्करोतीत्यादिसिद्धिः ब्राह्मणेभ्यो नमस्कृत्येत्यादौ तु क्रियोद्देश्यत्वात् चतुर्थी न नमःशब्दयोगे इत्याकरे स्पष्टम् ।

कारकपञ्चम्या अपादानमर्थः “अपादाने पञ्चमी” इति सूत्रात् वाच्यता तु तच्छक्तिमत्त्वेनान्वयस्योक्तवत् । इयञ्च पञ्चमी विभागार्थकधातुयोगे एव साधुः । विभागश्च वास्तवो बुद्धिकल्पितो वा बोध्यस्तेन घटाद्विशिष्यते पट इत्यादौ घटावृत्तिधर्मरूपविशेषस्य कल्पितविभागतया तदर्थकधातुयोगेऽपि घटादेरव धित्वात् पञ्चमौति बोध्यम् । एवञ्च वृत्तात् स्पन्दते इत्यादिर्न प्रयोगः । आसनाच्चलितइत्यादौ तु विभागपूर्वकस्पन्दनमेव चलैरर्थ इति न काचिद्धानिः । स्वार्थाद्भोयते चेत्त इत्यादौ कर्तुरपादानत्वम् “अपादानं चाह्वीयद्ब्रह्मः” इति सूत्रे ज्ञापकमाश्रित्य शेखरादौ व्यवस्थापितम् । तेन च स्वार्थेन ह्वीयते चेत्त इतिवत् बोधः । “जुगुप्साविरामप्रमादार्थानामुपसंख्यानम्” इति वार्तिके अनिष्टसाधनताज्ञानाधीननिन्दा जुगुप्सा । कृत्यभावानुकूलव्यापारो विरामः । इष्टानिष्टसाधनयोस्तद्विपरीतत्वज्ञानाधीननिवृत्तिप्रवृत्तौ प्रमादः । सर्वत्र च ज्ञानकृत्यादौ विषयतया अपादानस्यान्वयः विषयताविशिष्टज्ञापानं बोधस्तु पापाज्जुगुप्सते इत्यादौ पापापादानकजुगुप्सेति शाब्दः आर्थस्तु पापविषयजुगुप्सेति । एवमन्यत्रापि । “भोत्रार्थानां भयहेतुः” इति सूत्राच्च चौरात् विभेति जायते वेत्यादौ अनिष्टहेतुरपादानम् । तत्रानिष्टसाधनज्ञानं भयम्, अनिष्टवारणञ्च त्राणं, सूत्रे भयपदेन भयैकदेशस्याप्युपलक्षणादनिष्टहेतोरपादानत्वम् । अध्ययनात् पराजयते इत्यादौ

कृत्यसाध्यधीहेतुकतद्विषयकोत्साहाभावः पराजेरर्थस्तत्रोत्-
साहकर्मभिन्नमपादानं “पराजेरसोढ” इति सूत्रात् सोढुम-
शक्योऽसोढ इति तदर्थः शब्दून् पराजयत इत्यादौ तु अभि-
भवार्थकत्वात् तदयोगे नापादानसंज्ञा । यवेभ्यो गां वारयतौ-
त्यादौ भक्षणादिजनकव्यापाराभावानुकूलव्यापारो वारयतेरर्थ-
स्तत्राभावप्रतियोगिव्यापारजन्यभक्षणाद्याश्रयोऽपादानं “वार-
णार्थानामौप्सितः” इति सूत्रात् यवादभक्षणस्योप्सितत्वेन यवादे-
रपि तथात्वमिति बोध्यम् । मातुर्लोयतऽन्तर्द्धत्त इत्यादौ स्व-
कर्मकदर्शनाभावप्रयोजकदेशविशेषास्थितिरन्तर्द्धानं तत्र च यत्-
कर्तृकदर्शनाभाव इच्छाविषयस्तदपादानम् “अन्तर्द्धौ येनादर्श-
नमिच्छति” इति सूत्रात् ; अत्रेच्छतौत्युक्तेर्ह्येवात्तत्कर्तृकदर्शने
जनिष्यमाणेऽपि न तस्यापादानत्वहानिः । उपाध्यायादधीते
इत्यादौ उच्चारणोत्तरकालीनग्रन्थस्वीकारोऽध्ययनं तत्रोच्चारण-
कर्त्ताऽपादानम् “आख्यातोपयोगे” इति सूत्रात् । मृदो घटो
जायते इत्यादौ आद्यक्षणसम्बन्धो जननं तत्कर्तृघटादंरूपादान-
कारणमपादानम् “जनिकर्तुः प्रकृतिः” इति सूत्रात् । ज्ञानात्
प्रमोदो जायते इत्यादौ तु हेतुपञ्चमी तेन ज्ञानेनैत्यपि
प्रयोगः । हिमवतो गङ्गा प्रभवतीत्यादौ आद्यप्रकाशो भवनं
तदधिकरणमपादानम् “भुवः प्रभवः” इति सूत्रेण भवनाधिकरण-
स्यापादानत्वविधानात् । (भुवः) भवनस्य कर्तुरित्यनुषङ्गः ।
“ल्यब्लोपे कर्मण्यधिकरणे च” इति विहितायास्तु कर्माधिकरण-
श्चार्थस्तत्समभिव्याहृतधातुना ल्यबन्तक्रियाक्षेपणात् अध्याहृत-
तत्तत्क्रियायां तयोरन्वयस्तेन आनन्दादीक्षते प्रासादादौक्षते
इत्यादौ आनन्दकर्मकप्राप्त्युत्तरकालीनतत्समानकर्तृकमीक्षणं
प्रासादाधिकरणकं तथेक्षणञ्चेति बोधः । धातोरेव तादृश-
विशिष्टार्थं लक्षणेत्यन्ये । उपपदपञ्चम्याः सम्बन्धोऽर्थः स च

“अन्यारात्” इत्यादि सूत्रजातोपात्तशब्दार्थान्वययोग्यस्तात्पर्य-
वशादवसेयः । हेतुपञ्चम्या हेतुरर्थोऽधिकमुक्तं प्राक् ।

षष्ठ्याः सम्बन्धसामान्यमर्थः “शेषे षष्ठी” इति सूत्रात् शेषश्च
क्रियाकारकभावात् अभेदसम्बन्धाच्चान्यो नातस्तत्रापि षष्ठी-
प्रसङ्गः । सम्बन्धश्च क्रियामूलक एव भवति सिद्धस्वभावयोर्द्रव्य-
योर्द्रव्यगुणयोर्वा सोपादानवत् क्रियामन्तरेण सम्बन्धानुपपत्तेः ।
यथोक्तं हरिणा ;—

“सम्बन्धः कारकेभ्योऽन्यः क्रियाकारकपूर्वकः ।

अश्रुतायां श्रुतायां वा क्रियायामभिधीयते” ॥ इति ।

तत्र राज्ञः पुरुष इत्यादौ अश्रुताया अपि दानप्रतिग्रहादि
क्रियायाः कर्तृत्वेनोपकार्योपकारकभावोऽवगम्यते मातुः स्मर्यते
इत्यादौ पुनः श्रुतायाः स्मरणदिक्रियायाः कर्मत्वेन तथाभाव
इति विशेषः । सामोप्यसम्बन्धेऽपि समीपदेशस्थित्यादिकर्तृत्वे-
नैव तथाभाव इत्याकरे स्पष्टम् । तत्राप्ययं विशेषः सम्बन्धस्य
द्विष्टत्वेऽपि गुणीभूतसम्बन्धिन एव षष्ठी । यथोक्तं हरिणा ;—

“द्विष्टोऽप्यगौ परार्थत्वात् गुणेषु व्यतिरिच्यते ।

तत्राभिधीयमानश्च प्रधानेऽप्युपचर्यते” ॥ इति ।

अयमप्यपरो विशेषः । सर्वेषां धातूनां योगे शेषत्वेन विव-
क्षायां कर्मादौ षष्ठीप्राप्तावपि “ज्ञोऽविदर्थस्य करणे” इति
अधोगर्थदयेषां कर्मणोत्यादिभूतसूत्रां शेषे इत्यनुवृत्त्या शेषत्वेन
विवक्षिते एव कर्मधारणादौ ज्ञादिविशेषयोगे षष्ठीविधानं
सामाननिषेधार्थं तेन सर्पिषो ज्ञानं मातुः स्मरणमित्येव
प्रयोगः । यथोक्तं वार्त्तिके “प्रतिपदविहिता षष्ठी न सम-
स्यते” इति । हरिणाप्युक्तम्,—

“कारकव्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये” ॥ इति ।

अत्र कारकव्यपदिष्ट इत्युक्तिः सम्बन्धे क्रियाकारकभावमूल-
कत्वद्योतनार्थम् । प्रतिपदं सकलप्रत्ययप्रयोगे, न तु कृद्विशेष-
योगश्चेत्यर्थः । हरिस्मृतिरित्यादौ च हरेः शेषत्वेनाविवक्षायां
कर्मातया विवक्षायां च कृद्योगे कर्मार्थषष्ठ्या समास' स्वरे
वैलक्षण्याच्च न नियमवेयर्थमिति दिक् ।

“कर्तृकर्मणोः कृति” इति विहितायाः कर्त्ता कर्म चार्थः ।

एकत्रोभयप्राप्तौ षष्ठ्याः साधुत्वे नियमोऽप्युक्तः । यथा,—

“षष्ठो सम्भाविता यत्र युगपत् कर्तृकर्मणोः ।

अस्त्रीविहितकृद्योगे कर्मणि स्यान्न कर्त्तरि ॥

तव्यादीनां प्रयोगे च द्वयोरेव हि नेष्यते ।

कर्तुर्विभाषया कैश्चित् कर्मणोऽपि तथेष्यते” ॥ इति

तथा गुणमुख्यकर्मणोरपि विशेष उक्तः,—

“प्रधाने नियता षष्ठौ गुणे तूभयथा भवेत् ।

प्रधाने प्रत्ययाश्च त् स्युः षष्ठौ कुर्यात्तदा गुणे” ॥ इति

अत्राप्ययं विशेषः । ननोकेत्यादिना कृद्योगे षष्ठौ निषेधात्
शेषषष्ठ्यापि न तत्र समासस्तेन ग्रामस्य गतवानिति विग्रहेऽपि
ग्रामगतवान् इति न प्रयोगः । यथोक्त हरिणा,—

“निष्ठायां कर्मविषया षष्ठौ च प्रतिषिध्यते ।

शेषलक्षणया षष्ठ्या समास स्तु च नेष्यते” ॥ इति

अत्र निष्ठायामित्युपलक्षणमित्याकरे स्पष्टम् ।

सप्तम्या अधिकरणमर्थः “सप्तम्यधिकरणे” इति सूत्रात् ।
वाच्यता तु तच्छक्तिमत्त्वेन तस्य च स्वाश्रितकर्तृकर्मन्यतर-
निष्ठाधारतानिरूपकतया फलव्यापारान्यतरयोरन्वयः ।

“यस्य च भावेन भावलक्षण” मिति विहितसप्तम्याः समान-
देशकालत्वाभ्यां गलक्षणमर्थः तत्र द्रव्यस्य स्वतः

कालादिपरिच्छेदकत्वाभावेन तद्वतक्रियाया एव परिच्छेदकत्व-
 कथनाय यस्य च भावेनेत्युक्तं भावस्यापि स्वतस्तथात्वाभावेन
 तद्देशकालयोस्तथात्वेनेव च परिच्छेदकत्वम् । तेन गोषु दुह्य-
 मानास्वागत इत्यादौ गवादिदोहक्रियाकालेनागमनकालपरि-
 छेदात् गवादेः सप्तमी बोधस्तु दोहनकर्माभिन्नगव्यादिसम्बन्धि-
 दोहनक्रियाकालीनागमनकर्त्तृति । तत्र यस्य चेति चकारात्
 तद्विशेषणवाचकादपि सप्तमी । यस्येत्युक्त्या कर्त्तृकर्मणोरिव
 फलव्यापाररूपक्रियाश्रयतया तद्भावेन क्रियान्तरकालपरिच्छेद-
 कत्वविवक्षायां ताभ्यामेव सप्तमी न कारकान्तरभ्य इत्याकरे
 स्पष्टम् । गुणे सति द्रव्यत्वमस्तोत्यादौ गुणसत्तायाः द्रव्यत्वसत्त्वा-
 धिकरणदेशपरिच्छेदकत्वात् गुणवाचकात् सप्तमीति बोध्यम् ।
 बोधस्तु सत्तावदभिन्नगुणसम्बन्धिसत्ताममानदेशिकं द्रव्यत्वकर्त्तृ-
 कमस्त्विति । प्रसिद्धञ्च निर्ज्ञातदेशकालक्रियाया अनि-
 र्ज्ञातदेशकालयोः परिच्छेदकत्वं, तस्याश्च कदाचित् स्वसमान-
 कालेन कदाचिच्च स्वपूर्वोत्तरकालाभ्यां तथात्वं तेन दुग्धासु
 धोच्यमाणासु वा गोष्वागतइत्यादिसिद्धिः । “तथा यस्य च
 भावेनेति” प्रागुक्तेरेतत्सप्तम्याः क्रियायामेव साधुत्वादयत्र
 तद्वाचकं पदं नास्ति तत्राध्याहृतक्रियायामन्वयस्तेन गुणकर्मा-
 न्वत्वे सति सत्त्वादित्याद्युपपत्तिरिति दिक् ।

निमित्तात् कर्मयोगे इति विहितसप्तम्याः निमित्तत्वमर्थः
 निमित्तत्वमुद्देश्यत्वं फलत्वमिति यावत् चर्मणि द्वौपिनं हन्ती-
 त्यादौ चर्मोद्देश्यकं द्वौपिहननमिति बोधः । योगश्चेह संयोग-
 मवायाभ्यामेव इत्याकरे स्पष्टम् ।

“षष्ठो चानादरे” इति विहितषष्ठीसप्तम्योः कर्मार्थः, तत्-
 त्त्वादि च अनादरपूर्वकतत्तत्क्रियायां धातोर्लक्षणा
 आदरे च कर्मान्वयस्तेन रुदति अपत्ये रुदतो वा जगामे-

त्यादौ रोदनकर्तृपत्यकर्मकानादरपूर्वकं गमनमिति बोधः ।
साधुनिपुणादियोगे विहितयोस्तयोः सम्बन्धसामान्यमर्थः ।

“यतश्च निर्द्धारणम्” इति विहितयोस्तयोर्निर्द्धार्यधर्मतदव-
ध्योर्व्यावर्त्याख्यः सम्बन्धोऽर्थः सजातीयसमुदायाद् यत एकदेशस्य
जात्यादिरूपव्यावर्त्यधर्मद्वारा (निर्द्धारणं) तद्धर्मप्रकारकज्ञान-
विषयोकरणं ततः षष्ठोऽसप्तम्यौ स्तइति सूत्रार्थः । तेन नराणां
नृषु वा विप्रः श्रेष्ठ इत्यादौ नरपदं विप्रादोतरनरबोधकं
बोधस्तु विप्रादोतरनरावधिकव्यावर्त्यश्रेष्ठत्वगुणवदभिन्नो विप्र-
इति । निर्द्धारणापेक्षयाऽवधित्वविवक्षायां पञ्चम्यपि साधुः
“पञ्चमो विभक्ते” इति सूत्रात् निर्द्धार्यनिर्द्धारणयोरत्यन्तभेद-
एव अस्याः साधुत्वम् । भवति च माथुराः पाटलिपुत्रेभ्य आढ्य-
तरा इत्यादौ माथुरपाटलिपुत्रवासिनोरत्यन्तभेद इति । अत-
स्तत्र तत्तत्पदार्थभेदघटितनिर्द्धार्यसम्बन्धएव तयोरर्थ इति
दिक् । शुभम् ।

इति शब्दार्थरत्ने पदकाण्डं समाप्तम् ।

इति श्रीतारानाथतर्कवाचस्पतिभट्टाचार्य्येण विरचि

शब्दार्थरत्नं समाप्तम् ।

